
ನಿಮ್ಮೊಡನೆ 


ನಾವೂ ಸೇರಿದಂತೆ ನಮ್ಮ ಸುತ್ತ ಜೀವಿಸಿರುವ ಪ್ರಾಣಿ, ಪಕ್ಷಿ , ಗಿಡ ಮರಗಳ 
ವಯಸ್ಸು, ಆಯಸ್ಸು ಎಷ್ಟೆಂದು ಸಾಧಾರಣವಾಗಿ ಹೇಳಬಹುದು. ನಮ್ಮ 
ಜೀವಿತದ ಅವಧಿಯಲ್ಲಿ ಬಹುತೇಕ ಈ ಎಲ್ಲ ಜೀವಿಗಳ ಜೀವನ ಚಕ್ರ 
ಮುಗಿಯುತ್ತದೆ. ನಮ್ಮ ಮಟ್ಟಿಗೆ ತಲೆಮಾರಿನಿಂದ ತಲೆಮಾರಿಗೆ ಸಂಗತಿಗಳು 
ವರ್ಗಾವಣೆಯಾಗಿ ಹಿಂದಿನ ಕಾಲದ ಚಿತ್ರಣವನ್ನು ಕಲ್ಪಿಸುವುದು ಸುಲಭ . 
ಪ್ರಾಚೀನ ಕಾಲದ ಘಟನೆಗಳನ್ನರಿಯಲು ನಾವು ಶಾಸ್ತ್ರ , ಶಾಸನ, ಇತಿಹಾಸಗಳ 
ಮೊರೆಹೋಗಬೇಕು. ಆದರೆ ಒಂದು ಕಲ್ಲಿನ ವಯಸ್ಸನ್ನೋ ಅಥವಾ ನಾವು 
ವಾಸಿಸುತ್ತಿರುವ ಭೂಮಿಯ ವಯಸ್ಸನ್ನೋ ಅಳೆಯುವುದು ಸುಲಭವಲ್ಲ . 
ನಮ್ಮ ಕಣ್ಣೆದುರಿಗೆ ಒಂದು ಬೆಟ್ಟ ಉದ್ಭವಿಸುವುದನ್ನು ನಾವು ಕಾಣಲಾರೆವು. 
ಸೃಷ್ಟಿಕ್ರಿಯೆ ಹಲವುಕೋಟಿವರ್ಷಗಳ ನಿರಂತರ ಸಾವಧಾನ ಕ್ರಿಯೆ . ಭೂಮಿಯ 
ವಯಸ್ಸು ತಿಳಿಯಲು ಕೋಟಿ ವರ್ಷಗಳ ಹಿಂದಿನ ಘಟನೆಗಳನ್ನು 
ಕಲ್ಪಿಸಿಕೊಳ್ಳಬೇಕು. - ಶಿಲೆ ನಿರ್ಜಿವವಾಗಿರಬಹುದು. ಆದರೆ ಕಲ್ಲಿಗೂ 
ಸ್ಪಂದನವಿದೆ. ಅದನ್ನು ಆಲಿಸಲು ವೈಜ್ಞಾನಿಕ ಕಿವಿಗಳು ಬೇಕು, ಶೋಧಕ 
ಕಣ್ಣುಗಳು ಬೇಕು. 
- ಜಗತ್ತು ದೈವ ನಿಯಾಮಕವೆಂದು ಸರಳವಾಗಿ ನುಡಿದು ಸಂದಿಗೂ 
ಪ್ರಶ್ನೆಗಳಿಂದ ಬಿಡಿಸಿಕೊಳ್ಳುವುದು ಸುಲಭ . ವಿದ್ಯೆಯ ಪುನರುಜ್ಜಿವನ ಕಾಲಕ್ಕೆ 
ಮೊದಲು ನಮ್ಮ ಧಾರ್ಮಿಕ ಪ್ರಭುಗಳು ಸೃಷ್ಟಿಯ ಎಲ್ಲ ಅದ್ಭುತ ಕೆಲಸಗಳಿಗೂ 
ದೇವರನ್ನೇ ಹೊಣೆಮಾಡಿ ಮುಕ್ತ ಚರ್ಚೆಗೆ ವೈಜ್ಞಾನಿಕ ಹಾದಿಯನ್ನೇ 
ಮುಚ್ಚಿದ್ದರು. ಇದು ಒಂದು ಜನಾಂಗದ, ಒಂದು ಧರ್ಮದ ಒಂದು ದೇಶದ 
ಮೌಡ್ಯವಾಗಿರಲಿಲ್ಲ . ಆಗ ವೈಜ್ಞಾನಿಕತೆಯ ಬಾಗಿಲನ್ನು ತೆರೆಯಲು ಯಾವ 


ಸಂಪ್ರದಾಯಸ್ಥರೂ ಸಿದ್ಧರಿರಲಿಲ್ಲ . 

ಇಂದು ಬೌದ್ಧಿಕ ಕ್ರಾಂತಿಯಾಗಿದೆ. ಬಾಹ್ಯಾಕಾಶದಿಂದ ಭೂಮಿಯ 
ಗರ್ಭದವರೆಗೆ ಸಂಶೋಧನೆಗಳು ನಿರಂತರವಾಗಿ ಸಾಗಿವೆ. ವಿಶ್ವದ ಉಗಮ 
ವಿಕಾಸವನ್ನು ವೈಜ್ಞಾನಿಕವಾಗಿ ಅಧ್ಯಯನ ಮಾಡಿ ಸೃಷ್ಟಿಕ್ರಿಯೆಯ ಮುಂದೆ 
ನಾವೆಷ್ಟು ಅಲ್ಪರು ಎಂಬುದನ್ನು ಅರಿತಿದ್ದೇವೆ. ಸಹಸ್ರ ಸಹಸ್ರ ವರ್ಷಗಳ 
ಗಾಢ ಅನುಭವದ ಚಿಂತನೆ ಇತರ ಕ್ಷೇತ್ರಗಳಂತೆ ಭೂಮಿಯ ಅಂತರಂಗ 
ಅರಿಯಲು ನೆರವಾಗಿದೆ. 
- ಭೂಮಿಯ ವಯಸ್ಸನ್ನು ವೈಜ್ಞಾನಿಕವಾಗಿ ಅರಿಯಲು ವಿಜ್ಞಾನಿಗಳು ನದಿ 
ತೊರೆಗಳನ್ನು ತಡಕಿದ್ದಾರೆ. ಪರ್ವತಗಳನ್ನು ಏರಿದ್ದಾರೆ. ಸಾಗರದ ತಳವನ್ನು 
ಜಾಲಾಡಿದ್ದಾರೆ. ನಾವು ನಿಂತ ನೆಲವನ್ನೇ ಕೆರೆದು ನೋಡಿದ್ದಾರೆ. ಸೂರ್ಯನ 
ಬೆನ್ನೇರಿ ತಹತಹಪಟ್ಟಿದ್ದಾರೆ. ಕೊನೆಗೆ ಭೂಮಿ ಗೀತೆಯನ್ನು ಆಲಿಸಿ ಭೂಮಿಯ 
ಚರಿತ್ರೆಯ ಪುಟಗಳನ್ನು ನಾಜೂಕಾಗಿ ಬಿಡಿಸಿದ್ದಾರೆ. ಶಿಲೆಯೊಳಗೆ ಅಡಗಿರುವ 
ವಿಕಿರಣಪಟು ಖನಿಜಗಳ ಟಿಕ್ ಟಿಕ್ ಶಬ್ದ ಆಲಿಸಿ ಈಗ ವಿಸ್ಮಯ ತರುವ 
ಅಂಕಿಸಂಖ್ಯೆಗಳನ್ನು ನೀಡಿದ್ದಾರೆ. ನಾವು ನಿಂತಿರುವ ಈ ಸಮಸ್ತ ಭೂಮಿಗೆ 
460 ಕೋಟಿ ವರ್ಷ ಪ್ರಾಯ. ಇದು ಸುದೀರ್ಘ ಕಾಲಾವಧಿ . ಕಲ್ಪನೆಗೆ 
ನಿಲುಕಲು ಭೂಮಿ ಹುಟ್ಟಿ ಕೇವಲ ಒಂದು ವರ್ಷವಾಗಿದೆಯೆಂದು 
ಭಾವಿಸೋಣ. ಭೂಮಿಯ ಮೇಲೆ ಹುಟ್ಟಿದ ಅತ್ಯಂತ ಪುರಾತನ ಶಿಲೆಯನ್ನು 
ಕಾಣಬೇಕೆಂದರೆ ನಾವು ವರ್ಷದ ನವೆಂಬರ್ ತಿಂಗಳ 15ನೇ ತಾರೀಖಿನವರೆಗೆ 
ಕಾಯಬೇಕು. ಸಸ್ತನಿಗಳು ಹುಟ್ಟಿದ್ದು ಡಿಸೆಂಬರ್ ತಿಂಗಳ ಎರಡನೇ ವಾರದಲ್ಲಿ . 
ಡಿಸೆಂಬರ್ ತಿಂಗಳ 31 ನೇ ತಾರೀಖಿನ ಕೊನೆಯ ಗಂಟೆಯ ಕೊನೆಯ ನಿಮಿಷದ 
ಕೆಲವು ಸೆಕೆಂಡುಗಳು ಕಳೆದ ಬಳಿಕ ಮನುಷ್ಯ ಹುಟ್ಟಿದ, ಇದು ಭೂಮಿಯಲ್ಲಿ 
ನಮ್ಮ ಸ್ಥಾನ. ಯಾವ ಗ್ರಹಕ್ಕೂ ಇಲ್ಲದ ವಿಶೇಷ ಸವಲತ್ತು ನಮ್ಮ ಧರೆಗಿದೆ. 
ನೀರು, ನೆಲ, ವಾಯು ವಾತಾವರಣ ಅಪಾಯಕಾರಿ ವಿಕಿರಣ ತಡೆಯ 
ಓಜೋನ್ ಪದರ. ಜೀವ ನಳನಳಿಸಿ ಅರಳುವಂತೆ ಮಾಡಿದ ಸೂತ್ರಧಾರಿಗಳು 
ಇವು. ಲಾಲ್ ಬಾಗಿನ ಕೆಂಪೇಗೌಡ ಸ್ಮಾರಕವಿರುವ ಕಲ್ಲಿಗೆ 295 ಕೋಟಿ ವರ್ಷ 
ವಯಸ್ಸು, ಹಾಸನದ ಗೊರೂರು ಬಳಿಯ ಬಂಡೆ ಹುಟ್ಟಿ 335 ಕೋಟಿ 
ವರ್ಷವಾಗಿದೆ. ಭೂಮಿಯ ಕೋಟಿಕೋಟಿ ವರ್ಷಗಳ ಕಾಲದ ಅವಿರತ 
ವಿಕಾಸದ ಫಲವೆಲ್ಲ ನಾವು- ಈ ಸಮಸ್ತ ಜೀವಕೋಟಿ. 


'ಭೂಮಿಯ ವಯಸ್ಸು' ಪುಸ್ತಕದಲ್ಲಿ ಭೂಮಿಯ ವಯಸ್ಸನ್ನು ಅಳೆಯಲು 
ವಿಜ್ಞಾನಿಗಳು ಅನುಸರಿಸಿದ ಹಲವು ಮಾರ್ಗಗಳ ಪರಿಚಯವನ್ನು ನೀಡಲು 
ಪ್ರಯತ್ನಿಸಿರುವೆ. ಹಾಗೆಯೇ ನಮ್ಮ ಪರಂಪರಾಗತ ಅಂಧ ಶ್ರದ್ದೆಯ 
ಒಳನೋಟನೀಡದಿದ್ದರೆ ನಾವು ಸಾಗಿದ ಪಥ ಅಪೂರ್ಣವಾಗುತ್ತದೆ. ವಿಜ್ಞಾನ 
ಸಾಹಿತ್ಯವನ್ನು ನಮ್ಮ ನಿತ್ಯ ಅನುಭವದ ಪರಿಧಿಯಲ್ಲೇ ಅರ್ಥಮಾಡಿಕೊಳ್ಳ 
ಬೇಕೆಂಬುದು ನನ್ನ ಆಶಯ . ವಿಜ್ಞಾನ ರಂಗದ ಸಾಧನೆ ಪ್ರಗತಿಗಳಿಂದ 
ಶ್ರೀಸಾಮಾನ್ಯ ವಂಚಿತನಾಗಬೇಕಾದ್ದಿಲ್ಲ . ಪ್ರಸ್ತುತ ಕೃತಿ ಈ ಹಿನ್ನೆಲೆಯಲ್ಲೇ 
ಬರೆದದ್ದು . ಸಹೃದಯ ಓದುಗರ ಮುಂದೆ ಪುಸ್ತಕವಿದೆ. 
- ನವಕರ್ನಾಟಕ ಪ್ರಕಾಶನದ ಮೂಲಕ ಈ ಹೊತ್ತಗೆ 'ಜ್ಞಾನ - ವಿಜ್ಞಾನ 
ಮಾಲೆ' ಯಲ್ಲಿ ಪ್ರಕಟವಾಗುತ್ತಿದೆ. ಪ್ರಕಾಶನದ ವ್ಯವಸ್ಥಾಪಕ ನಿರ್ದೇಶಕರಾದ 
ಶ್ರೀ ಆರ್.ಎಸ್. ರಾಜಾರಾಮ್ ಅವರ ಅನನ್ಯ ಆಸಕ್ತಿ ,ಪ್ರೋತ್ಸಾಹ, ವೈಜ್ಞಾನಿಕ 
ಮನೋಧರ್ಮ ಪುಸ್ತಕದ ರಚನೆಗೆ ಪ್ರೇರಕ . ಶ್ರೀ ರಾಜಾರಾಮ್ ಅವರಿಗೆ 
ನಾನು ವಿಶೇಷವಾಗಿ ಕೃತಜ್ಞ , ಸಂಪಾದಕವರ್ಗದ ಶ್ರೀ ಪರಂಜ್ಯೋತಿ, ಶ್ರೀ 
ಕೆ.ಎಲ್. ಗೋಪಾಲಕೃಷ್ಣ ರಾವ್ ಅವರ ಸಲಹೆ ಸ್ಮರಣೀಯ . 
- ದುಡಿಯುವ ಮಹಿಳೆಯ ಬವಣೆಗಳು ಹಲವಾರು. ಮನೆ- ಕಛೇರಿಗಳ 
ಬಿಡುವಿಲ್ಲದ ಕೆಲಸದ ನಡುವೆ ನನ್ನ ಬರವಣಿಗೆಗೆ ಬೆನ್ನೆಲುಬಾಗಿ ನಿಂತ ಮಡದಿ 
ಅನ್ನಪೂರ್ಣ, ಆಕೆಯ ನೆರವಿಲ್ಲದಿದ್ದರೆ ಗಡುವಿನಲ್ಲಿ ಬರವಣಿಗೆ ಮುಗಿಸಲು 
ಆಗುತ್ತಿರಲಿಲ್ಲ . ಕರಡು ಪ್ರತಿಯಿಂದ ಮುದ್ರಣಕ್ಕೆ ಸಿದ್ದಪಡಿಸಿದ ಪ್ರತಿಯ 
ಬೆರಳಚ್ಚು ಮಾಡುವವರೆಗೆ ಈ ಕೆಲಸದಲ್ಲಿ ತೊಡಗಿ ಎಂದಿನಂತೆ ನೆರವಾದ 
ಅನ್ನಪೂರ್ಣ ಸಹಕಾರವನ್ನು ನೆನೆಯುತ್ತೇನೆ. 
- ಹಿರಿಯ ವಿಜ್ಞಾನ ಲೇಖಕರಾದ ಶ್ರೀ ಜಿ. ಟಿ. ನಾರಾಯಣರಾವ್, ವಿಜ್ಞಾನ 
ಬರವಣಿಗೆಗೆ ಹೊಸ ಚಾಲನೆ ನೀಡಿದ ಗೆಳೆಯ ಶ್ರೀ ನಾಗೇಶ ಹೆಗಡೆ ಪುಸ್ತಕ 
ರಚನೆಗೆ ಹಲವು ರೀತಿಯಲ್ಲಿ ನೆರವಾಗಿದ್ದಾರೆ. 
- ಕರಡಚ್ಚು ತಯಾರಿಸುವ ಹಂತದಲ್ಲಿ ಮನೆಮಂದಿಯ ನೆರವು ದೊರೆತಿದೆ. 
ಶ್ರೀಮತಿ ಲೋಕಾಂಬ ಶ್ರೀನಿವಾಸಂ, ಟಿ .ಎಸ್ . ಸೋಮಶೇಖರ, ಟಿ .ಎಸ್. 
ನಾಗೇಶ, ಎ . ಟಿ . ಮಲ್ಲೇಶ, ಟಿ . ಆರ್. ಗೋಪಾಲಕೃಷ್ಣ , ಟಿ .ಎ . ಚೇತನ , 
ಟಿ. ಎ. ರಮ್ಮ ಇವರ ಸಹಕಾರವನ್ನು ಸ್ಮರಿಸುತ್ತೇನೆ. ಸಹೋದ್ಯೋಗಿಗಳಾದ 
ಶ್ರೀ ಎಚ್. ಎಸ್ . ಎಂ . ಪ್ರಕಾಶ್ ಹಲವು ಸಲಹೆ ನೀಡಿದ್ದಾರೆ. ಇವರಿಗೆ ನಾನು 


ಋಣಿ. ಭಾರತೀಯ ಭೂವೈಜ್ಞಾನಿಕ ಸರ್ವೇಕ್ಷಣ ಸಂಸ್ಥೆಯ ಗ್ರಂಥಪಾಲಕಿ 
ಶ್ರೀಮತಿ ಪ್ರಭಾಮಣಿ ಅಮೂಲ್ಯ ಗ್ರಂಥಗಳ ಪರಾಮರ್ಶೆಗೆ ನೆರವಾಗಿದ್ದಾರೆ. 
- ಮುಖಪುಟದ ಸುಂದರ ಕಲಾತ್ಮಕ ಚಿತ್ರವನ್ನು ಹಾಗೂ ಒಳಪುಟಗಳ 
ಚಿತ್ರಗಳನ್ನೂ ಶ್ರೀ ಗುಜ್ಜಾರಪ್ಪ ರಚಿಸಿಕೊಟ್ಟಿದ್ದಾರೆ. ಅವರಿಗೆ ಹಾಗೂ 
ನವಕರ್ನಾಟಕ ಪ್ರಿಂಟ‌ನ ಸಿಬ್ಬಂದಿ ವರ್ಗಕ್ಕೆ ನಾನು ಆಭಾರಿ. 


14.12 .1991 
ಮೈಸೂರು 


ಟಿ . ಆರ್ . ಅನಂತರಾಮು 

ಮುರಿಯದ ದಾಖಲೆ 


ಕುತೂಹಲಕ್ಕಾಗಿ ಗಿನ್ನಿಸ್ ಪುಸ್ತಕ ತೆರೆದರೆ ಅಲ್ಲಿ ನಿಮಗೆ ವಿಚಿತ್ರ 
ದಾಖಲೆಗಳು ಕಣ್ಣಿಗೆ ಬೀಳುತ್ತವೆ. ಅವುಗಳಲ್ಲಿ ಮಾನವ ಸಾಧನೆಯ 
ದಾಖಲೆಗಳೇ ಬೆಟ್ಟದಷ್ಟು . ದಾಖಲೆಗಾಗಿಯೇ ಹಲವರು ಹಲವಾರು 
ಅಸಾಧಾರಣ ಕೆಲಸಗಳನ್ನು ಮಾಡಿದ್ದಾರೆ. ಡನಿರೋ ಎಂಬ ಕ್ಷೌರಿಕ ಕೇವಲ 
60 ನಿಮಿಷಗಳಲ್ಲಿ 1994 ಜನರಿಗೆ ಕ್ಷೌರ ಮಾಡಿ ದಾಖಲೆ ಸ್ಥಾಪಿಸಿದ್ದಾನೆ. 
ಅಂದರೆ ಒಬ್ಬ ವ್ಯಕ್ತಿಗೆ ಕ್ಷೌರ ಮಾಡಲು ಕೇವಲ 1 .8 ಸೆಕೆಂಡ್ ಸಾಕು. 
ಸ್ವಯಂ ಪ್ರೇರಣೆಯಿಂದ ಕ್ಷೌರ ಮಾಡಿಸಿಕೊಂಡ ಆ ಜನರಲ್ಲಿ ಕೇವಲ ನಾಲ್ಕು 
ಮಂದಿಗೆ ಮಾತ್ರ ರಕ್ತ ಒಸರಿತಂತೆ. ಜರ್ಮನಿಯ ಜೊಹಾನ್ ಹೆನ್ರಿಚ್ 
ಕ್ರಿ . ಶ. 1826ರ ಹೊತ್ತಿಗೆ 23 , 311 ಗೋರಿ ತೋಡಿದ್ದನಂತೆ. ಇದು ಅವನ 
ಐವತ್ತು ವರ್ಷಗಳ ಕೈಂಕರ್ಯ, ಹೊಟ್ಟೆ ಬಾಕರ ಬಗ್ಗೆ ದಾಖಲೆ ಬೇಕೆ? 
ಹಲವು ಪುಟಗಳೇ ಇವರಿಗೆ ಮೀಸಲಾಗಿದೆ. ಎರಡು ನಿಮಿಷದಲ್ಲಿ ಹದಿನೇಳು 
ಬಾಳೆಹಣ್ಣನ್ನು ' ಗುಳುಂ' ಮಾಡಿದವರು, 1.3 ಸೆಕೆಂಡಿನಲ್ಲಿ ಒಂದು ಲೀಟರ್ 
ಬೀರನ್ನು ಹೊಟ್ಟೆಗೆ ಸುರಿದುಕೊಂಡವರು, 58 ಸೆಕೆಂಡಿನಲ್ಲಿ ಹದಿನಾಲ್ಕು ಕೋಳಿ 
ಮೊಟ್ಟೆ ಗಳನ್ನು ಉದರಕ್ಕೆ ಸೇರಿಸಿದವರು, ಹೀಗೆಯೇ ಹೊಟ್ಟೆ ಬಾಕರ ಪಟ್ಟಿ 
ಬೆಳೆಯುತ್ತಾ ಹೋಗುತ್ತದೆ. ಮರುವರ್ಷ ಇನ್ನೊಬ್ಬ ಆಸಾಮಿ ಬರುತ್ತಾನೆ. 
ಈ ದಾಖಲೆಗಳನ್ನೆಲ್ಲ ಮುರಿಯುತ್ತಾನೆ, ಹೊಸ ಸಾಧನೆ ಮತ್ತೊಮ್ಮೆ 
ದಾಖಲಾಗುತ್ತದೆ. ದಾಖಲೆಗೆ ಅಲ್ಲದಿದ್ದರೂ ಮಾನವ ಅತ್ಯಂತ ದೊಡ್ಡ 
ರಚನೆಗಳನ್ನು ಕಟ್ಟಿದ್ದಾನೆ. ಪೋಲೆಂಡ್‌ನಲ್ಲಿ ರೇಡಿಯೋ ಪ್ರಸಾರಕ್ಕಾಗಿಯೇ 
646 . 38 ಮೀ . ಎತ್ತರದ ಗೋಪುರ ಕಟ್ಟಿದ್ದಾರೆ. ಷಿಕಾಗೋದಲ್ಲಿ 110 
ಮಹಡಿಯ ಕಟ್ಟಡ 443 ಮೀ . ಎತ್ತರವಿದೆಯಂತೆ. ಇವುಗಳನ್ನು ದಾಖಲೆಗಾಗಿ 
ಕಟ್ಟಲಿಲ್ಲ , ಕಟ್ಟಿದ ಮೇಲೆ ಇವು ದಾಖಲೆ ನಿರ್ಮಿಸಿದವು. 
- ದಾಖಲೆಗೆಂದೇ ಮಾನವ ಬಾಳಲಾಗಿಲ್ಲ . ಆದರೆ ಸಹಜವಾಗಿಯೇ ಕೆಲವು 
ದಾಖಲೆಗಳನ್ನು ನಿರ್ಮಿಸಿದ್ದಾನೆ. ಅದಕ್ಕಾಗಿಯೇ ಪ್ರತ್ಯೇಕವಾಗಿ ವಿಶೇಷ 
ಪ್ರಯತ್ನವನ್ನೇನೂ ಮಾಡಿಲ್ಲ . ಅಮೇರಿಕದ ಇಲಿನಾಯ್ಸ್ನ ರಾಬರ್ಟ್ 

ಪರ್ಷಿಂಗ್ ವಾಡೊ ಹುಟ್ಟಿದ್ದು 1918ರ ಫೆಬ್ರವರಿ 22ರಂದು. ಹುಟ್ಟಿದ 
ಎರಡೇ ವರ್ಷಕ್ಕೆ ಹರ್ನಿಯಾ ಶಸ್ತ್ರ ಚಿಕಿತ್ಸೆಗೊಳಗಾಗಿ ಲಂಬೂಜಿಯಾಗಿ ಬೆಳೆದು 
ಕೊನೆಗೆ ತನ್ನ ಇಪ್ಪತ್ತೆರಡನೆಯ ವಯಸ್ಸಿನಲ್ಲಿ ಈ ಮನುಷ್ಯ 272 ಸೆಂ . ಮೀ . 
(8 ಅಡಿ 11 .1 ಅಂಗುಲ) ಬೆಳೆದಿದ್ದ. ಅವನ ಕಾಲಿಗೆ ನಲವತ್ತೇಳು ಸೆಂ . ಮೀ . 
ಉದ್ದದ ಬೂಟು ಬೇಕಾಯಿತಂತೆ. ( 18 .5 ಅಂಗುಲ) ಅವನ ಮುಂಗೈ 
ಮಣಿಕಟ್ಟಿನಿಂದ ಮಧ್ಯದ ಬೆರಳಿನ ತುದಿಯವರೆಗೆ 32 .4 ಸೆಂ . ಮೀ . 
ಉದ್ದವಿತ್ತಂತೆ. ಕ್ರಿ .ಶ.1940ರಲ್ಲಿ ಅವನು ಸತ್ತಾಗ ಅವನಿಗಾಗಿ ಹತ್ತು ಅಡಿ 
ಒಂಬತ್ತು ಅಂಗುಲದ ಶವಪೆಟ್ಟಿಗೆ ನಿರ್ಮಿಸಿದರಂತೆ. ಕೇವಲ ಇನ್ನೊಂದು 
ವರ್ಷ ಬದುಕಿದ್ದರೆ, ವಾಡೊ 9 ಅಡಿ ಮುಟ್ಟುತ್ತಿದ್ದನಂತೆ. ಅವನು ಬೇಕೆಂದೇ 
ಬೆಳೆಯಲಿಲ್ಲ . ಹಾಗೆ ಮನಸ್ಸು ಮಾಡಿದ್ದರೂ ಬೆಳೆಯುವುದು ಅವನ 
ನಿಯಂತ್ರಣದಲ್ಲಿರಲಿಲ್ಲ . ಬೆಳೆಯುವುದು ಬೇಡವೆಂದರೂ ಅವನು ನಿಲ್ಲಿಸಲೂ 
ಶಕ್ತನಾಗಿರಲಿಲ್ಲ . 
- ಲಂಬೂಜಿಯ ಕತೆ ಇದಾದರೆ ಭೂಮಿಯಲ್ಲಿ ಅತ್ಯಂತ ವಾಮನ ಯಾರು ? 
ಅದು ವಾಮನನಲ್ಲ , ವಾಮನೆ! ನೆಲ್ಸನ್ ದೆ ಲಾ ರೋಜ ಅಲ್ವನೋ ಹುಟ್ಟಿದ್ದು 
ಕ್ರಿ . ಶ. 1968ರಲ್ಲಿ , ಆಕೆ ಈಗಲೂ ಬದುಕಿದ್ದಾಳೆ. ಎತ್ತರ ಕೇವಲ 12 ಸೆಂ . 
ಮೀ . ( 28 .3 ಅಂಗುಲ) ತೂಕ 6.81 ಕಿ. ಗ್ರಾಂ . ಆಗತಾನೇ ಹುಟ್ಟಿದ 
ಆರೋಗ್ಯಕರ ಮಗು ಸಾಧಾರಣವಾಗಿ 3.5 ಕಿ. ಗ್ರಾಂ . ತೂಗುತ್ತದೆ! 

ಸಹಸ್ರಾರು ಶತಾಯುಗಳು ಪ್ರಪಂಚದಲ್ಲಿ ದ್ದಾರೆ. ಅಷ್ಟೇಕೆ, ನಮ್ಮ 
ಭಾರತರತ್ನ ಸರ್. ಎಂ . ವಿಶ್ವೇಶ್ವರಯ್ಯನವರೂ ಕೂಡಶತಾಯುಷಿಗಳಾಗಿದ್ದರು. 
ಆದರೆ ನೂರಿಪ್ಪತ್ತು ವರ್ಷ ತಲುಪಿದ ದಾಖಲೆ ಜಪಾನಿನ ಶಿಗೆಚಿ ಇಸುಮಿ 
ಪಾಲಾಗಿದೆ. ಅವನು ಹುಟ್ಟಿದ್ದು ಕ್ರಿ . ಶ . 1865ರ ಜೂನ್ 29, ಸತ್ತಿದ್ದು ಮುಂದಿನ 
ಶತಮಾನದಲ್ಲಿ ಕ್ರಿ . ಶ.1986 , ಜೂನ್ 29ರಂದು. ಇವನು ದಾಖಲೆಗಾಗಿಯೇ 
ಬದುಕಿದವನಲ್ಲ . ಮಾನವ ಸಂಬಂಧದ ದಾಖಲೆ ಒಂದು ತೆರನಾದರೆ ಕೀಟ, 
ಪ್ರಾಣಿ, ಪಕ್ಷಿಗಳು, ತಾವೂ ದಾಖಲೆ ಮಾಡುತ್ತವೆ. ಕೀಟ ಪ್ರಪಂಚದ 
ಅದ್ಭುತಗಳಲ್ಲಿ ಕೊಲರೆಡೋ ಬೀಟಲ್ ಎನ್ನುವ ಕೀಟಕೂಡ ಒಂದು. ಒಂದೇ 
ಋತುವಿನಲ್ಲಿ ಗಂಡು ಹೆಣ್ಣು ಕೂಡಿ ಆರು ಕೋಟಿಕೀಟಗಳನ್ನು ಇವು 
ಸೃಷ್ಟಿಸುತ್ತವೆ. ಅಷ್ಟೇ ಅಲ್ಲ , ಕೀಟ ಸಂತತಿ ಎಷ್ಟು ಅಲ್ಪಾಯುಗಳೆಂದರೆ 
ಒಂದೇ ವರ್ಷದಲ್ಲಿ ಹದಿಮೂರು ತಲೆಮಾರುಗಳು ಉರುಳಿಹೋಗುತ್ತವೆ. 

ಅಷ್ಟೇಕೆ, ಒಂದು ಜೋಡಿ ಇಲಿಗಳು ವರ್ಷವೊಂದರಲ್ಲಿ ದೊಡ್ಡಿಲಿ, ಸಣ್ಣಿಲಿ, 
ಅಪ್ಪಿಲಿ, ಬಾವಿಲಿ, ಮಾವಿಲಿ ಎಲ್ಲವನ್ನೂ ಕೂಡಿಸಿದರೆ 880 ಸಂತತಿ ಬೆಳೆಸಿ 
ಮೂಷಕ ಪಿತಾಮಹರೆನ್ನಿಸಿಕೊಳ್ಳುತ್ತವೆ. 
- ಮಗು ಹುಟ್ಟಿದಾಗ ಒಂದು ಮುದ್ದಿನ ಬೆಕ್ಕು ಮನೆಗೆ ಬರುತ್ತದೆ . ಆ 
ಮಗು ಹತ್ತು ವರ್ಷದ ಬಾಲಕನಾಗುವ ಹೊತ್ತಿಗೆ ಮುದ್ದಿನ ಬೆಕ್ಕು 
ಮುದಿಯಾಗಿರುತ್ತದೆ. ಮುಂದೆ ಒಂದೆರಡು ವರ್ಷಗಳಲ್ಲೇ ಅದು ತನ್ನ ಜೀವನ 
ಚಕ್ರವನ್ನು ಮುಗಿಸಿರುತ್ತದೆ. ಇದಕ್ಕಿಂತಲೂ ಹೆಚ್ಚಿನ ವರ್ಷ ಬಾಳಿರುವ 
ಬೆಕ್ಕುಗಳಿಲ್ಲವೆಂದಲ್ಲ , ದಿವಾನ್‌ನ ಹಾಲೈ ಎಂಬ ಒಡತಿ ' ಪುಸ್ ' ಎಂಬ ಬೆಕ್ಕು 
ಸಾಕಿದ್ದಳು. ಅದು ತನ್ನ ಮೂವತ್ತಾರನೆಯ ಹುಟ್ಟು ಹಬ್ಬ ಆಚರಿಸಿ 
ಮರುದಿನವೇ ಪುಸ್ ಎಂದಿತಂತೆ. ಇಪ್ಪತ್ತು ವರ್ಷಕ್ಕಿಂತ ಹೆಚ್ಚು ಕಾಲ 
ನಾಯಿಗಳು ಬದುಕುವುದು ಅಪರೂಪ. ಹುಟ್ಟಿದ ಮಗು ರೌಡಾವಸ್ಥೆ 
ತಲುಪುವ ಹೊತ್ತಿಗೆ ಈ ' ಜಾನಿ' ' ಟಾಮಿ ' ಗಳು ಕೂಡ ಹಲ್ಲು ಕಳೆದುಕೊಂಡು 
ಮುದಿಯಾಗಿ ಕಟ್ಟ ಕಡೆಗೆ ಕೊನೆಯುಸಿರೆಳೆಯುತ್ತವೆ. ಆಸ್ಟ್ರೇಲಿಯದ ದನದ 
ಹಿಂಡಿನೊಡನೆ ಹೋಗುತ್ತಿದ್ದ ನಾಯಿಯೊಂದು ಇಪ್ಪತ್ತೊಂಬತ್ತು ವರ್ಷ , 
ಐದು ತಿಂಗಳು ಬದುಕಿ ದಾಖಲೆ ಸ್ಥಾಪಿಸಿತು. ಪಾಪ , ಅದಕ್ಕೆ ಗೊತ್ತಾಗಲಿಲ್ಲ 
ಅಷ್ಟೇ . ಹುಟ್ಟಿದ ಮಗು ಬಾಳಿನ ಎಲ್ಲ ಹಂತಗಳನ್ನೂ ದಾಟಿ ವೃದ್ದಾಪ್ಯ 
ತಲುಪುವವರೆಗೂ ಕೆಲವೊಮ್ಮೆ ಸಾಕಿದ ಪ್ರಾಣಿಗಳೂ ಬದುಕಿರಬಹುದು, ಈ 
ಸವಲತ್ತು ಸಾಕಿದ ಕುದುರೆಗಳಿಗಿರಬಹುದು ಅಥವಾ ಪಳಗಿದ ಆರೋಗ್ಯಕರ 
ಆನೆಗಳು ನಮ್ಮ ಜೀವನದುದ್ದಕ್ಕೂ ತಾವೂ ಬಾಳಬಹುದು. ಎಂಬತ್ತು ವರ್ಷ 
ಬದುಕಿದ ಹಕ್ಕಿಗಳಿವೆ . 

ಕ್ಯಾಲಿಫೋರ್ನಿಯದ ವೈಟ್ ಪರ್ವತ ಸಾಲಿನಲ್ಲಿ ಒಂದು ಪೈನ್ ಮರ 
ಹುಟ್ಟಿ 4900 ವರ್ಷಗಳಾಗಿವೆ . ಕ್ರಿಸ್ತ ಹುಟ್ಟುವ ಮೊದಲೇ ಇದು 2900 
ವರ್ಷಗಳನ್ನು ಕಂಡಿತ್ತು . ಅಂದಿನಿಂದ ಇಂದಿನವರೆಗೆ ಇದು ನಲವತ್ತೆಂಟು 
ಸಸಿಗಳಿಗೆ ಜೀವಕೊಟ್ಟಿದೆ. ಅಂಟಾರ್ಕ್‌ಟಿಕಾದಲ್ಲಿ ಹತ್ತು ಸಾವಿರ ವರ್ಷಗಳಿಂದ 
ಬದುಕಿರುವ ಅತಿ ಕೆಳಗಿನ ಸಸ್ಯವರ್ಗ ಶಿಲಾವಲ್ಕ ಈಗಲೂ ಬದುಕಿದೆಯಂತೆ . 

ನಮ್ಮ ಸುತ್ತ ಮುತ್ತ ನಮ್ಮೊಡನೆ ಬೆಳೆಯುವ ಹಲ್ಲಿ , ಓತಿಕೇತ, ಹಾವು, 
ಮುಂಗುಸಿ, ಕುರಿ, ಮೇಕೆ, ನಾಯಿ , ದನ, ಕೋಳಿ ಇಂತಹ ಹತ್ತಾರು ಪ್ರಾಣಿ, 
ಪಕ್ಷಿಗಳ ಬದುಕು ಕೊನೆಗಾಣುವುದನ್ನು ನಮ್ಮ ಜೀವಿತಾವಧಿಯಲ್ಲೇ 

ಕಾಣಬಹುದು. ನಮ್ಮ ಕಣ್ಣೆದುರಿಗೇ ಘಟಿಸುವ ಘಟನೆಗಳನ್ನು ಸುಮಾರು 
ಎಪ್ಪತ್ತು ವರ್ಷಗಳ ಕಾಲ ನಾವು ವೀಕ್ಷಿಸಲು ಸಾಧ್ಯ . ಉಳಿದ ಘಟನೆಗಳು 
ನಮ್ಮ ಅರಿವಿಗೆ ಬರದಿದ್ದರೂ ಅವುಗಳನ್ನು ಅಪ್ಪ , ತಾತ , ಮುತ್ತಾತ ಹೀಗೆ 
ಹಿಂದಿನ ತಲೆಮಾರಿನವರು ದಾಖಲೆ ಮಾಡಿಕೊಂಡಿರುತ್ತಾರೆ. ಬಾಯಿಂದ 
ಬಾಯಿಗೆ ಹೆಚ್ಚೆಂದರೆ ಮೂರುತಲೆಮಾರಿನಿಂದ ನಾವು ಒಂದು ಘಟನೆಯನ್ನು 
ಜೀವಂತವಾಗಿ ಹೇಳಲು ಸಾಧ್ಯ . ಹಿಂದಿನವರು ಅಕ್ಷರಸ್ಥರಾಗಿದ್ದರೆ ಅವರು 
ತಮ್ಮ ಬಾಳಿನ ಬಹುಮುಖ್ಯ ಘಟನೆಗಳನ್ನು ಬರವಣಿಗೆಯಲ್ಲಿ ಮೂಡಿಸಿ 
ಪುರಾವೆಗಳನ್ನು ಬಿಟ್ಟು ಹೋಗಿರುತ್ತಾರೆ. ಅದಕ್ಕೂ ಹಿಂದಿನ ಘಟನೆಗಳಿಗೆ 
ನಾವು ಚರಿತ್ರೆಯನ್ನೊ , ಶಾಸನಗಳನ್ನೋ ನೋಡಬೇಕು ಅಥವಾ 
ಭೂಮಿಯನ್ನು ಬಗೆದು ಅಲ್ಲಿ ದೊರೆಯುವ ಪ್ರಾಚೀನ ಅವಶೇಷಗಳಿಂದ 
ಅರಿಯಬೇಕು. ಚರಿತ್ರಕಾರರು ಕಾಲಕಾಲಕ್ಕೆ ಅಂದಿನ ಘಟನೆ, 
ರಾಜಮಹಾರಾಜರುಗಳ ಆಡಳಿತ, ಸಮಾಜದಲ್ಲಿದ್ದ ಸ್ಥಿತಿಗತಿ ಇವುಗಳನ್ನು 
ದಾಖಲೆ ಮಾಡಿರುವುದರಿಂದಲೇ ನಮಗೆ ಚಾಣಕ್ಯನಿಂದ ಹಿಡಿದು ಚಾಮರಾಜರ 
ಕಾಲದವರೆಗೆ ಬಹುಪಾಲು ಚರಿತ್ರೆ ಲಭ್ಯವಿದೆ. ಶಿಲಾಯುಗದ ಮಾನವನಿಗೆ 
ಚರಿತ್ರೆಯೇ ಗೊತ್ತಿರಲಿಲ್ಲ . ಅವನು ಬಳಸಿದ್ದು ಶಿಲೆಯ ಆಯುಧಗಳನ್ನು . 
ಹಾಗೆಯೇ ಶಿಲಾಯುಗದ ಮಾನವ ಲೋಹಯುಗ ತಲುಪುವ ವೇಳೆಗೆ ಹಲವು 
ಸಾವಿರ ವರ್ಷಗಳ ಬಾಳನ್ನು ಬಾಳಿದ್ದಾನೆ. ಹಲವು ನೂರು ಪುರಾವೆಗಳನ್ನು 
ಕೂಡ ಸಾಕ್ಷಿಯಾಗಿ ಬಿಟ್ಟಿದ್ದಾನೆ. 
- ತೀರ ಹಳೆಯ ಮನುಷ್ಯ ಎಂದರೆ ಯಾವ ಕಾಲದಲ್ಲಿದ್ದ ? ನೂರು, ಸಾವಿರ 
ಹತ್ತು ಸಾವಿರ ವರ್ಷ ! ಈ ಅವಧಿ ಏನೇನೂ ಸಾಲದು. ಮಾನವನ ಪೂರ್ವಜ 
ನಂಬಲರ್ಹವಾದ ದಾಖಲೆಗಳ ಪ್ರಕಾರ ಬದುಕಿ ಬಾಳಿದ್ದು 300 , 000 ದಿಂದ 
450 , 000 ವರ್ಷಗಳ ಹಿಂದೆ. ಈ ಮನುಷ್ಯನ ತಲೆಬುರುಡೆ ಕ್ರಿ .ಶ. 1965ರಲ್ಲಿ 
ಹಂಗೇರಿ ಬಳಿಯ ಬುಡಾಪೆಸ್ಟ್ ನಲ್ಲಿ ಸುಣ್ಣಕಲ್ಲಿನ ಗಣಿಯೊಂದರಲ್ಲಿ 
ದೊರೆಯಿತು. 

ಐದು ಲಕ್ಷ ವರ್ಷಗಳ ಹಿಂದೆ ಮಾನವ ಸೊಂಟವೆತ್ತಿ ಬೆನ್ನನ್ನು ನೆಟ್ಟಗೆ 
ಮಾಡಿ ನಿಲ್ಲುವುದನ್ನು ಕಲಿತ . ವ್ಯವಸಾಯ ಮಾಡಿ ಹೊಟ್ಟೆ 
ತುಂಬಿಸಿಕೊಳ್ಳುವುದನ್ನು ಕಲಿತದ್ದು ಹತ್ತು ಸಾವಿರ ವರ್ಷಗಳ ಹಿಂದೆ. ಇದು 
ಪ್ರಾಣಿ ಪಕ್ಷಿ ಮನುಷ್ಯರ ದಾಖಲೆ. 

- ಈ ಎಲ್ಲ ದಾಖಲೆಗಳನ್ನೂ ಮುರಿಯುವ ದಾಖಲೆಯನ್ನು ಭೂಮಿಯೇ 
ಮಾಡಿದೆ. ಆ ದಾಖಲೆಯನ್ನು ಮುರಿಯಲು ಯಾವೊಂದು ಪಕ್ಷಿಗಾಗಲೀ 
ಪ್ರಾಣಿಗಾಗಲೀ ಸಾಧ್ಯವಿಲ್ಲ . ಈ ದಾಖಲೆ ಮಾಡಿರುವುದು ಕೆನಡಾದ ಬಳಿಯ 
ಒಂದು ಕಲ್ಲು . ಇದರ ವಯಸ್ಸು 3960 ದಶಲಕ್ಷ ವರ್ಷ ( 396 ಕೋಟಿ 
ವರ್ಷ ), ಕೆನಡಾ ತುಂಬ ದೂರವಾಯಿತಲ್ಲವೆ? ಹತ್ತಿರದಲ್ಲೇ ಇರುವ 
ಕರ್ನಾಟಕದ ಒಂದು ಕಲ್ಲು ಭಾರತದಲ್ಲೇ ಅತ್ಯಂತ ಪುರಾತನ ಕಲ್ಲೆನಿಸಿದೆ. 
ಹಾಸನದ ಗೊರೂರು ನಿಮಗೆಲ್ಲ ತಿಳಿದಂತೆ ತುಂಬ ಪ್ರಸಿದ್ದ . ಕನ್ನಡದ ಪ್ರಸಿದ್ದ 
ಸಾಹಿತಿ ಗೊರೂರು ರಾಮಸ್ವಾಮಿ ಅಯ್ಯಂಗಾರರ ಹುಟ್ಟೂರು. ಹೇಮಾವತಿ 
ನಾಲೆ ಹರಿಯುವ ನೆಲದ ಕಲ್ಲು 3358 ದಶಲಕ್ಷ ವರ್ಷ ಹಳೆಯದು ( 335 
ಕೋಟಿ ವರ್ಷ), ನೀವು ಲಾಲ್‌ಬಾಗ್‌ಗೆ ಹೋಗಿದ್ದರೆ ತಪ್ಪದೆ ಕೆಂಪೇಗೌಡನ 
ಗೋಪುರವನ್ನು ನೋಡಿರುತ್ತೀರಿ. ಬೆಂಗಳೂರು ನಗರದ ಪಿತೃ ಕೆಂಪೇಗೌಡ 
ಹದಿನಾರನೆ ಶತಮಾನದಲ್ಲಿ ಬೆಂಗಳೂರಿನಲ್ಲಿ ನಾಲ್ಕು ಗೋಪುರಗಳನ್ನು 
ನಿರ್ಮಿಸಿ, ನಾಲ್ಕೂ ದಿಕ್ಕಿನಲ್ಲಿ ಇಟ್ಟ . ಅದು ಅಂದಿನ ಕಾಲಕ್ಕೆ ನಗರದ 
ಮಿತಿಯನ್ನು ಸೂಚಿಸಿತು. ಒಂದು ಗೋಪುರ ಲಾಲ್ ಬಾಗಿನ ಪುಟ್ಟ ಗುಡ್ಡದ 
ಮೇಲೆ ಹಾಯಾಗಿ ಕುಳಿತಿದೆ. ಆ ಗುಡ್ಡದಲ್ಲಿರುವ ಪಟ್ಟೆ ಕಲ್ಲಿನ ವಯಸ್ಸು 
2950 ದಶಲಕ್ಷ ವರ್ಷ ( 295 ಕೋಟಿ ವರ್ಷ ): ಈ ಕಲ್ಲು ಹುಟ್ಟಿದಾಗ 
ಮನುಷ್ಯ ಭೂಮಿಯ ಮೇಲೆಕಾಣಿಸಿಕೊಂಡಿರಲಿಲ್ಲ . ಹಕ್ಕಿಗಳೇ ಹುಟ್ಟಿರಲಿಲ್ಲ . 
ಸಸ್ಯಗಳಿಗೂ ಹೂ ಬಿಡುವುದೂ ಗೊತ್ತಿರಲಿಲ್ಲ . ಅಷ್ಟೇಕೆ, ಮೈಸೂರಿನ 
ಚಾಮುಂಡಿಬೆಟ್ಟ ನೆಲದ ಮೇಲೆ ಎದ್ದು 79 ಕೋಟಿ ವರ್ಷಗಳೇ ಕಳೆದಿವೆ! 

ಯಾವುದೇ ಘಟನೆ, ಸಂಗತಿ ದಾಖಲೆಯಾಗಬೇಕಾದರೆ ಅದನ್ನು ಕಣ್ಣಾರೆ 
ಕಂಡವರಿರಬೇಕು ಅಥವಾ ಇಂದಿನ ಅತ್ಯಂತ ಸುಸಜ್ಜಿತ ಮಾಧ್ಯಮಗಳಾದ 
ದೂರದರ್ಶನ ಅಥವಾ ವೀಡಿಯೋ ಕ್ಯಾಮೆರಾಗಳ ಮೂಲಕ ಅಂತಹ 
ಸಂಗತಿಗಳನ್ನು ಸೆರೆ ಹಿಡಿದಿರಬೇಕು. ಉದಾಹರಣೆಗೆ ಕ್ರಿ .ಶ.1988ರ ಸೆಪ್ಟೆಂಬರ 
24ರ ಸಿಯೋಲ್ ಒಲಂಪಿಕ್ಸ್‌ನಲ್ಲಿ ಕೆನಡಾದ ಬೆನ್ ಜಾನ್ಸನ್ ಕೇವಲ 9. 79 
ಸೆಕೆಂಡುಗಳಲ್ಲಿ ನೂರು ಮೀಟರ್ ಓಡಿ ವಿಶ್ವ ದಾಖಲೆ ಸ್ಥಾಪಿಸಿದ. ಈ 
ಘಟನೆಯನ್ನು ಎಲ್ಲ ಮಾಧ್ಯಮಗಳೂ ದಾಖಲೆ ಮಾಡಿಕೊಂಡವು. ( ಅವನು 
ಉದ್ದೀಪನ ಮದ್ದು ತಿಂದು ಅನರ್ಹಗೊಂಡಿದ್ದು ಬೇರೆಯ ಮಾತು) . 
ಹಾಗಾದರೆ ಎಲ್ಲ ಘಟನೆಗಳನ್ನು ಪ್ರತ್ಯಕ್ಷವಾಗಿ ಕಾಣಲು ಸಾಧ್ಯವೇ ? ಒಂದು 

ವೇಳೆ ಕಾಣಲು ಸಾಧ್ಯವಾಗದಿದ್ದರೆ ಘಟನೆಗಳೇ ನಡೆದಿಲ್ಲವೆಂದು ತೀರ್ಮಾನಕ್ಕೆ 
ಬರಬೇಕೆ? ಹಾಗೆ ನೋಡಿದರೆ ಭೂ ಚರಿತ್ರೆಯನ್ನು ತೆಗೆದುಕೊಂಡರೆ ನಮ್ಮ 
ಅಲ್ಪಾಯುಷ್ಯದಲ್ಲಿ ಬೆಟ್ಟದಮೇಲಿಂದ ತಾನೇ ತಾನಾಗಿ ಸಹಜವಾಗಿ ಉರುಳುವ 
ಗುಂಡೊಂದನ್ನು ನೋಡಲೂ ಸಾಧ್ಯವಾಗುವುದಿಲ್ಲ . ಹಾಗಾದರೆ ಬೆಟ್ಟದ 
ತಪ್ಪಲಲ್ಲಿ ಗುಂಡುಗಳ ಸಮೂಹವೇ ಇದ್ದರೆ ಅವನ್ನು ಹೇಗೆ ಉತ್ತರಿಸುವುದು ? 
ಘಟನೆಗಳು ನಡೆದಿವೆ, ಅವು ನಮ್ಮ ಕಣ್ಣ ಮುಂದೆಯೇ ಘಟಿಸಬೇಕಾಗಿಲ್ಲ . 
- ಪ್ರಾಣಿ ಪ್ರಪಂಚದ ಜೀವಿತದ ಅವಧಿಯನ್ನು ಕಾಣಬಹುದು. ಆದರೆ 
ನಿರ್ಜಿವಿಯಾದ ಕಲ್ಲಿನ ಆಯುಷ್ಯವನ್ನು ಅಳೆಯುವುದು ಹೇಗೆ? ಹಾಗಾದರೆ 
ಸಕಲ ಜೀವ ಕೋಟಿಗಳನ್ನು ಹೊತ್ತಿರುವ ಭೂಮಿಯ ವಯಸ್ಸೆಷ್ಟು ? ಈ 
ಪ್ರಶ್ನೆ ಕೇವಲ ನಮ್ಮನ್ನಷ್ಟೆ ಕಾಡಿಲ್ಲ , ನಮ್ಮ ಹಿಂದಿನ ತಾತ, ಮುತ್ತಾತಂದಿರು, 
ಅವರ ತಾತ ಮುತ್ತಾತಂದಿರನ್ನೂ ಇದೇ ಪ್ರಶ್ನೆ ಕೇಳಿದ್ದರು. ಆಗೆಲ್ಲ ಉತ್ತರ 
ಕೊಡುವುದು ಬಹು ಸುಲಭವಾಗಿತ್ತು 'ಭೂಮಿಯಷ್ಟೇ ಏಕೆ, ಇಡೀ 
ಬ್ರಹ್ಮಾಂಡವನ್ನೇ ಸೃಷ್ಟಿಸಿದವನು ದೇವರು ', ಹೀಗಾಗಿ ಭೂಮಿಯ 
ಸೃಷ್ಟಿ ಯನ್ನು ತಲೆತಲಾಂತರದಿಂದ ಮಾನವ ದೇವರ ಕೈಗಿಟ್ಟು ತೆಪ್ಪಗೆ ಕುಳಿತ. 


ಜೀವನ ಚರಿತ್ರೆ 


ಅಸಾಧಾರಣವಾಗಿ ಬಾಳಿ , ಜೀವಮಾನದಲ್ಲಿ ಶ್ರೇಷ್ಠ ಕೆಲಸಗಳನ್ನು ಮಾಡಿದ 
ಯಾವೊಬ್ಬ ಮಹಾನ್ ವ್ಯಕ್ತಿಯ ಜೀವನ ಚರಿತ್ರೆ ನೋಡಿದರೂ ಅಲ್ಲಿ ಅವನು 
ಹುಟ್ಟಿದ ದಿನ, ತಿಂಗಳು, ವರ್ಷದ ಬಗ್ಗೆ ಸ್ಪಷ್ಟವಾದ ದಾಖಲೆಗಳು 
ದೊರೆಯುತ್ತವೆ. ಆ ಚರಿತ್ರೆಯಲ್ಲಿ ಅವನ ಪರಿವಾರದ ಬಗ್ಗೆ ತಾನು ಬೆಳೆದ 
ಪರಿಸರದ ಬಗ್ಗೆ ಕೆಲವು ಅಂಶಗಳನ್ನಾದರೂ ಪ್ರಸ್ತಾಪಿಸಿರುತ್ತಾರೆ. ಗಾಂಧೀಜಿಯ 
ಆತ್ಮ ಚರಿತ್ರೆ ಓದಲು ಬಲು ಸೊಗಸು. ಅವರು ತಮಗೆ ಸರಿ ಎನಿಸಿದ 
ಎಲ್ಲ ಮಾಹಿತಿಗಳನ್ನೂ ನಮ್ಮ ಆತ್ಮ ಚರಿತ್ರೆಯಲ್ಲಿ ಬರೆದಿದ್ದಾರೆ. ಅವರ ಸಂಕ್ಷಿಪ್ತ 
ಆತ್ಮಕತೆಯ ಮೊದಲ ಭಾಗ ಪ್ರಾರಂಭವಾಗುವುದೇ ಅವರ ಬಾಲ್ಯ , 
ಯೌವನದಿಂದ, ತಂದೆ ತಾಯಿಯರನ್ನು ಪರಿಚಯಿಸಿ, ತಮ್ಮ ಕುಟುಂಬದ 
ಸದಸ್ಯರ ಪೈಕಿ ತಾವು ಐದನೆಯವರೆಂದು ಸ್ಪಷ್ಟವಾಗಿ ಹೇಳಿದ್ದಾರೆ. ಆತ್ಮ 

ಚರಿತ್ರೆಯ ಕೆಲವು ತುಣುಕುಗಳನ್ನು ಅವರು ಹೀಗೆ ಬರೆದರು: 

ಗಾಂಧಿ ಮನೆತನ ವೈಶ್ಯರದು . ಬಹುಶ: ಕಿರಾಣಿ ಅಂಗಡಿ ವರ್ತಕರು. 
ಆದರೆ ನಮ್ಮ ತಾತನ ಕಾಲದಿಂದ ಮೂರು ತಲೆಮಾರು ಕಾಥೇವಾಡದ ಬೇರೆ 
ಬೇರೆ ಸಂಸ್ಥಾನದಲ್ಲಿ ಮುಖ್ಯ ಮಂತ್ರಿಯಾಗಿ, ದಿವಾನರಾಗಿ, ಕೆಲಸ 
ಮಾಡಿದ್ದರು. ನಮ್ಮ ತಾತ ಉತ್ತಮಚಂದ್ ಗಾಂಧಿ ನಿಷ್ಠಾವಂತರಾಗಿದ್ದಿರಬೇಕು. 

ಮೊದಲನೇ ಹೆಂಡತಿ ತೀರಿಕೊಂಡಮೇಲೆಉತ್ತಮಚಂದ್ ಗಾಂಧಿ ಎರಡನೇ 
ಮದುವೆಯಾದರು . ಮೊದಲನೇ ಹೆಂಡತಿಯಿಂದ ನಾಲ್ವರು, ಎರಡನೇ 
ಹೆಂಡತಿಯಿಂದ ಇಬ್ಬರು ಮಕ್ಕಳನ್ನು ಪಡೆದರು. ಆದರೆ ಇವರು ಬೇರೆ ಬೇರೆ 
ತಾಯಿಯ ಮಕ್ಕಳು ಎಂಬುದು ನಮಗೆ ಯಾರಿಗೂ ಚಿಕ್ಕಂದಿನಲ್ಲಿ ಅನಿಸಲೇ 
ಇಲ್ಲ , ಈ ಆರು ಜನ ಸೋದರರಲ್ಲಿ ಐದನೆಯವರು ಕರಮಚಂದ್ ಗಾಂಧಿ, 
ಅವರೇ ನನ್ನ ತಂದೆ ಕರಮಚಂದ್ ಗಾಂಧಿಗೆ ಒಂದಾದ ಮೇಲೊಂದು ನಾಲ್ಕು 
ಮದುವೆಯಾಯಿತು. ಕೊನೆಯ ಹೆಂಡತಿ ಪುತಲೀಬಾಯಿಗೆ ನಾಲ್ವರು ಮಕ್ಕಳು. 
ಒಂದು ಹೆಣ್ಣು , ಮೂರು ಗಂಡು, ನಾನೇ ಕಿರಿಯ ಮಗ, ನಮ್ಮ ತಂದೆ 
ಕುಟುಂಬ ಪ್ರಿಯ . ಸತ್ಯಪ್ರಿಯ, ಶೂರ, ಉದಾರರೂ ಆಗಿದ್ದರು. ಆದರೆ 
ಸಿಡುಕು ಸ್ವಭಾವ . ನಮ್ಮ ತಾಯಿ ಪರಮ ಸಾದ್ವಿ, ಬಹಳ ಭಾವುಕಜೀವಿ 
ಎಂದು ನನ್ನ ಮನಸ್ಸಿನ ಮೇಲೆ ಸಂಸ್ಕಾರ ಬಿದ್ದಿದೆ. ದೇವರ ಪೂಜೆ ಮಾಡದೆ 
ಎಂದೂ ಆಕೆ ಊಟ ಮಾಡಿದವಳಲ್ಲ . ತುಂಬ ವ್ಯವಹಾರ ಕುಶಲೆ, ಬುದ್ದಿವಂತೆ . 
- ಈ ತಂದೆ ತಾಯಿಗಳಲ್ಲಿ ಕ್ರಿ . ಶ. 1869ರ ಅಕ್ಟೋಬರ್ ಎರಡನೇ ದಿನ 
ಪೋರ್‌ಬಂದರ್ ಅಥವಾ ಸುಧಾಮಪುರಿಯಲ್ಲಿ ನಾನು ಜನಿಸಿದೆ. 
- ಇದು ಮಹಾತ್ಮ ಗಾಂಧಿಯವರ ಜೀವನ ಚರಿತ್ರೆಯ ಮೊದಲ 
ಅಧ್ಯಾಯದಲ್ಲೇ ದೊರೆಯುವ ಅವರ ಬಾಲ್ಯ ದಿನಗಳ ನೆನಪು. 

ಭೂಮಿಯನ್ನು ಭೂಮಾತೆಯೆಂದೇ ನಾವು ಸಂಬೋಧಿಸುತ್ತೇವೆ. ಸಮಸ್ತ 
ಜೀವಕೋಟಿ ಭೂಮಿಯ ಮೇಲೆ ಅರಳಿವೆ , ಬಾಳುವೆ ನಡೆಸಿವೆ . 
ಅನ್ಯಗ್ರಹಗಳಿಲ್ಲದ ಸವಲತ್ತು ಭೂಮಿಗೆ ಇದೆ. ನಮ್ಮನ್ನು ಪೋಷಿಸಿರುವ ಈ 
ಧರಣಿಗೆ ಮಾತನಾಡಲು ಸಾಧ್ಯವಾಗಿದ್ದರೆ ಆಕೆಯ ಆತ್ಮ ಕತೆಯ ಮೊದಲ 
ಅಧ್ಯಾಯ ಹೀಗೆ ಪ್ರಾರಂಭವಾಗುತ್ತಿತ್ತು : 

" ನಮ್ಮದುದೊಡ್ಡ ಪರಿವಾರ. ನನಗೆ ನೆನಪಿರುವಂತೆ ನಮ್ಮ ತಂದೆ ತಾಯಿಗೆ 
ನಾವು ಒಂಬತ್ತು ಮಂದಿ ಮಕ್ಕಳು. ದುಃಖದ ಸಂಗತಿಯೆಂದರೆ ಹುಟ್ಟಿದ 

ಮರುಘಳಿಗೆಯಿಂದಲೇ ತಂದೆ ತಾಯಿಯಿಂದ ದೂರ ಉಳಿಯಬೇಕಾಯಿತು. 
ನಮ್ಮದು ಸೂರ್ಯ ವಂಶ. ಹಾಗೆ ನೋಡಿದರೆ ಸೂರ್ಯ ವಂಶ 
ಪ್ರಾರಂಭವಾದದ್ದೇ ನಮ್ಮ ತಂದೆ ಸೂರ್ಯನಿಂದ. ನಿಜ ಹೇಳಬೇಕೆಂದರೆ 
ಅವರ ಅಪ್ಪ ಅರ್ಥಾತ್ ನಮ್ಮ ತಾತ ಯಾರೆಂಬುದೇ ನಮಗೆ ಸರಿಯಾಗಿ 
ತಿಳಿಯದು. ತಿಳುವಳಿಕೆ ಬರುವ ಹೊತ್ತಿಗೆ ನಮ್ಮನ್ನು ಮನೆಯಿಂದ ಹೊರಗೆ 
ಹಾಕಿದ್ದರು. ತಂದೆ ಸೂರ್ಯನಿಗೆ ಸಮೀಪವಿರುವ ನನ್ನ ಅಣ್ಣ ಬುಧನಿಗೂ 
ಅವರೊಡನೆ ಈವರೆಗೆ ಸಂವಾದ ಮಾಡಲಾಗಿಲ್ಲ . ಅವನು ಅಪ್ಪನನ್ನು 
ನೋಡಿದ್ದು 57909200 ಕಿ. ಮೀ . ದೂರದಿಂದ. ಅವನಿಗೋ ಸ್ವಲ್ಪ ಆತುರದ 
ಸ್ವಭಾವ. ಗಂಟೆಗೆ 172, 248 ಕಿ. ಮೀ . ವೇಗದಲ್ಲಿ ಸುತ್ತಿ 87 ದಿನದಲ್ಲೇ 
ಅಪ್ಪನ ಸುತ್ತ ಒಂದು ಪ್ರದಕ್ಷಿಣೆ ಹಾಕುತ್ತಾನೆ. ತೀರ 
ಹತ್ತಿರವಿರುವುದರಿಂದಲೋ ಏನೋ , ಅಪ್ಪನಕೋಪ ತಾಪದ ಬಗ್ಗೆ ಅವನಿಗೆ 
ತಿಳಿದಿರುವಷ್ಟು ನನಗೆ ತಿಳಿಯದು. ಇವನಿಗಿಂತ ಕೊಂಚ ಕಿರಿಯ , ಆದರೆ. 
ನನಗಿಂತಲೂ ಹಿರಿಯ ಶುಕ್ರನಿಗೂ ಅಷ್ಟೇ , ಅಪ್ಪನ ವಿಚಾರವಾಗಿ ಹೆಚ್ಚಿಗೆ 
ತಿಳಿಯದು, ಅಥವಾ ಒಂದು ವೇಳೆ ಅವನಿಗೆ ಗೊತ್ತಿದ್ದರೂ ನನಗೆ ತಿಳಿಸುವಷ್ಟು 
ಪ್ರೀತಿ ವಾತ್ಸಲ್ಯವೇ ಅವನಿಗೆ ಮೊಳೆಯಲಿಲ್ಲ . ಅವನು ಒಮ್ಮೆಯಾದರೂ 
ನನ್ನ ಬಳಿಯೇ ಬಂದಿಲ್ಲ . ಒಂದು ವಿಚಾರ ನನಗೂ ಸ್ಪಷ್ಟವಾಗಿ ಗೊತ್ತಿದೆ. 
ನನ್ನ ಆಕರ್ಷಣೆ ಬುಧನಿಗಾಗಲೀ ಶುಕ್ರನಿಗಾಗಲೀ ಇಲ್ಲ , ಏಕೆಂದರೆ ಸೂರ್ಯ 
ವಂಶದಲ್ಲಿ ನಾನೊಬ್ಬಳೇ ಹೆಣ್ಣಾಗಿ ಹುಟ್ಟಿದ್ದು . ನೋವಿನ ಸಂಗತಿಯೆಂದರೆ 
ನನಗಿರುವಂತೆ ಬುಧನಿಗಾಗಲೀ ಶುಕ್ರನಿಗಾಗಲೀ ಅಷ್ಟೆ ಕೆ ನನ್ನ ಯಾವ ಅಣ್ಣ 
ತಮ್ಮಂದಿರಿಗೂ ಸಂತಾನವೇ ಇಲ್ಲ . ನನ್ನ ತಮ್ಮ ಮಂಗಳ ಕೂಡ 
ನಮ್ಮೆಲ್ಲರಂತೆಯೇ ಒಂಟಿಯಾಗಿಯೇ ಬಾಳುವೆ ನಡೆಸಿದ್ದಾನೆ. ಕೆಲವು ವರ್ಷಗಳ 
ಹಿಂದೆ ಅವನ ಸಂತಾನಾಭಿವೃದ್ಧಿಯಾಯಿತೆಂದು ಕೇಳಿ ಒಳಗೊಳಗೆ 
ಖುಷಿಪಟ್ಟಿದ್ದೆ, ಆದರೆ ಅವೆಲ್ಲ ಕೇವಲ ಕನಸೆಂದು ತಿಳಿದು ಬಹುವಾಗಿ 
ಪರಿತಪಿಸಿದೆ. ಇಡೀ ನಮ್ಮ ಕುಟುಂಬದಲ್ಲೇ ಗುರುವಿನಂತಹ ದಡೂತಿ ಮಕ್ಕಳೇ 
ಇಲ್ಲ . ಅವನ ಶರೀರದ ಮೇಲೆ ನನ್ನಂತಹ ಹನ್ನೊಂದು ಮಂದಿ ಮಕ್ಕಳು 
ಒಮ್ಮೆಲೆ ಕೂರಬಹುದು. ಅವನ ಹೃದಯ ಮುಟ್ಟ ಬೇಕೆಂದರೆ ಅಲ್ಲಿ 70, 000 
ಕಿ. ಮೀ . ಕೆಳಕ್ಕೆ ಇಳಿಯಬೇಕು. ಅವನಿಗೆ ಮಕ್ಕಳಿಲ್ಲದಿದ್ದರೂ ಹನ್ನೆರಡು 
ಮಂದಿಯನ್ನು ಸಾಕಿಕೊಂಡಿದ್ದಾನೆ. ಇವರಲ್ಲಿ ನಾಲ್ವರು ಹೆಚ್ಚು ಕಡಿಮೆ ನನ್ನ 

ಚಂದ್ರನಷ್ಟೆ ಗಾತ್ರ , ಈ ಹನ್ನೆರಡು ಮಂದಿಯೂ ಅವನ ಸುತ್ತ ಸದಾ 
ಸುತ್ತುತ್ತಿರುತ್ತಾರೆ. ಇನ್ನು ಶನಿ ತನ್ನ ಮೈಗೆ ಬಳೆ ತೊಡಿಸಿಕೊಂಡು ನಮ್ಮಿಂದ 
ಸದಾ ದೂರವೇ ಉಳಿದ. ಅವನದು ಶನಿ ಸಂತಾನ, ಒಟ್ಟು 21 ಮಂದಿಯ 
ದೊಡ್ಡ ಕುಟುಂಬ . ಇವರೆಲ್ಲ ಶನಿಯನ್ನೆ ಸುತ್ತುತ್ತ ಕಾಡಿದ್ದಾರೆ. ನನ್ನೆ 
ತಮ್ಮಂದಿರ ಪೈಕಿ ಯುರೇನಸ್, ನೆಪ್ಯೂನ್ರಿಗಿಂತ ಕೊನೆಯ ತಮ್ಮ ಪ್ರೋಟೋ 
ತುಂಬ ದೂರ ಉಳಿದ. ಅಪ್ಪನ ಆಣತಿಯ ಮೇರೆಗೆ ಅವನು ಸದಾ ಪ್ರದಕ್ಷಿಣೆ 
ಹಾಕುತ್ತಿದ್ದಾನೆ. ಅಪ್ಪನನ್ನು ಸುತ್ತಲು ನನಗೆ 365 ದಿನ ಬೇಕಾದರೆ ಅವನಿಗೆ 
246 ವರ್ಷಗಳು ಬೇಕು. ಅವನಂತೂ ಅಪ್ಪನ ಹತ್ತಿರವೂ ಸುಳಿಯದೆ 
59 ,13 ,514, 000 ಕಿ. ಮೀ . ದೂರದಿಂದಲೇ ಉರುಳುಸೇವೆ ಮಾಡುತ್ತಿದ್ದಾನೆ. 
ನನ್ನ ಆಕರ್ಷಣೆಯ ಐನೂರರ ಒಂದು ಪಾಲು ಅವನಿಗಿಲ್ಲ ವೆಂದು ಮಕ್ಕಳಾದ 
ನಿಮ್ಮ ಬಾಯಿಂದಲೇ ನಾನು ಕೇಳಿದ್ದೇನೆ. 

ಹುಟ್ಟಿ ದಂದಿನಿಂದ ನಿಂತೆಡೆ ನಾವು ಯಾರೊಬ್ಬರೂ ನಿಂತಿಲ್ಲ . 
ವಿಶ್ರಾಂತಿಯನ್ನೇ ಕಾಣೆವು. ಹುಟ್ಟಿದಂದಿನಿಂದ ಸುತ್ತುವುದೆಂದರೆ? 
ವಾಸ್ತವವಾಗಿ ಈಗ ಇದು ನಮಗೆ ಅಭ್ಯಾಸವಾಗಿದೆ. ಒಂದು ವೇಳೆ ನಾವು 
ನಿಂತೆಡೆ ನಿಂತಿದ್ದರೆ ನಿಮಗೆಲ್ಲ ಜನ್ಮ ಕೊಡಲು ಸಾಧ್ಯವಾಗುತ್ತಿರಲಿಲ್ಲ . ಅಪ್ಪನ 
ಕೋಪವೇ ನಿಮ್ಮನ್ನೆಲ್ಲ ಒಮ್ಮೆಲೇ ಬಲಿತೆಗೆದುಕೊಳ್ಳುತ್ತಿತ್ತು . ಇಲ್ಲವೇ 
ಕಡುಶೈತ್ಯದಿಂದ ನೀವೆಲ್ಲ ಶಾಶ್ವತವಾಗಿ ನಿಶ್ಚಲರಾಗುತ್ತಿದ್ದಿರಿ. ಅದು 
ಬೇಡವೆಂದೇ ಅಪ್ಪನ ಗುರುತ್ವಕ್ಕೆ ತಲೆಬಾಗಿ ಎಲ್ಲರೂ ಉರುಳುಸೇವೆ 
ಮಾಡುತ್ತಿದ್ದೇವೆ. ವಿಶಾಲ ವಿಶ್ವ ವ್ಯಾಕೋಚಿಸುತ್ತಿದೆ ಎಂದು ಕೇಳಿದ್ದೇನೆ. ನಾನು 
ಅದರಲ್ಲಿ ಪರಿವ್ರಾಜಕಿ, ಸುತ್ತುವುದೇ ನನ್ನ ಜೀವನದ ಗುರಿ . ಎಂದಮೇಲೆ 
ನನ್ನಂತಹವಳಿಗೆ ಮನೆಮಠಗಳು ಎಲ್ಲಿವೆ, ಏಕೆ ಬೇಕು? ನನಗೆ ಬ್ರಹ್ಮಾಂಡವೇ 
ಹುಟ್ಟೂರು. ಸೂರ್ಯ ವಂಶಜರೆನ್ನುವುದನ್ನು ಬಿಟ್ಟರೆ ಬೇರೇನೂ ನಮಗೆ 
ತಿಳಿಯದು. ನಿಮ್ಮೆಲ್ಲರನ್ನೂ ನನ್ನ ಮಡಿಲಲ್ಲಿಟ್ಟು ಎಷ್ಟು ವರ್ಷಗಳಿಂದ 
ಬೆಳೆಸಿದ್ದೇನೆಂಬುದು ಕೂಡ ನನಗೆ ನೆನಪಿಲ್ಲ . ನಾನು ಹುಟ್ಟಿದ್ದೇ ನನಗೆ 
ತಿಳಿಯದು. ತಾಯಿ ಯಾರೆಂಬುದು ತಿಳಿಯದೆ ಪರಿತಪಿಸಿದ್ದೇನೆ. ನನ್ನ ಜಾತಕ 
ಬರೆಯಲು ಮಕ್ಕಳಾದ ನಿಮಗೇ ಬಿಟ್ಟಿದ್ದೇನೆ. ಹುಟ್ಟಿದ ದಿನ, ತಿಂಗಳು, 
ವರ್ಷ ಈ ಲೆಕ್ಕಾಚಾರವನ್ನು ನಾನೇನು ಬಲ್ಲೆ ? ನನ್ನ ಆತ್ಮ ಚರಿತ್ರೆಯಲ್ಲಿ 
ಎಲ್ಲಿಯೂ ನಿಮಗೆ ಈ ಉಲ್ಲೇಖ ದೊರೆಯುವುದಿಲ್ಲ . ಅದನ್ನು 

ಖಾಲಿಬಿಟ್ಟಿದ್ದೇನೆ. ತುಂಬ ಬೇಕಾದವರು ನೀವು. 

ಭೂಮಿಯ ಜಾತಕದಲ್ಲಿ ಅತಿ ಮುಖ್ಯವಾದ ಸಂಗತಿಯೇ ನಾಪತ್ತೆ ! ಹುಟ್ಟಿದ 
ದಿನ ನಮೂದಿಸದಿದ್ದರೆ ಅದೆಂತಹ ಜಾತಕ ? ಜಾತಕವಿಲ್ಲದಿದ್ದರೆ ಹುಟ್ಟಿದ್ದೇ 
ಸುಳ್ಳೆಂದು ಭಾವಿಸಬೇಕಾಗಿಲ್ಲ . ಭೂಮಿ ಹುಟ್ಟಿದೆ, ಜಾತಕ ಬರೆದವರಿಲ್ಲ . 


ಜಾತಕ ಎಲ್ಲಿ 


ಅಮೇರಿಕದಲ್ಲಿ ಈಗ್ಗೆ ಇಪ್ಪತ್ತೊಂದು ವರ್ಷಗಳ ಹಿಂದೆ ( 22 .4.70 ) 
ಭೂಗ್ರಹವನ್ನು ಪ್ರೀತಿಸುವ ಹೃಥ್ವಿ ಪುತ್ರರು ಅಲ್ಲಿನ ಸೆನೆಟ್ ಗೆಲಾರ್ ನೆಲ್ಸನ್ 
ಎಂಬುವನ ಮುಖಂಡತ್ವದಲ್ಲಿ ಭೂಮಿಯ ಹುಟ್ಟು ಹಬ್ಬ ಆಚರಿಸಿದರು. 
ಅದು ಪ್ರಪ್ರಥಮ ಬಾರಿಗೆ ಭೂಮಿಯ ಜನ್ಮ ದಿನ ಆಚರಿಸಿದ ಸಮಾರಂಭ . 
ಐದು ಮೋಂಬತ್ತಿಗಳನ್ನು ಹಚ್ಚಿ ಅಮೇರಿಕದ ಎರಡುಕೋಟಿಜನ ತಾಯಿಯ 
ಜನ್ಮ ದಿನದಂದು ಪಾಲ್ಗೊಂಡಿದ್ದರು. ನ್ಯೂಯಾರ್ಕಿನ ಕೆಲವು ರಸ್ತೆಗಳು ವಾಹನ 
ನಿಷೇಧಿಸಿದ್ದವು. ಹಾಗಾದರೆ, ಭೂಮಿ 22 .4 .70 ರಂದು ಹುಟ್ಟಿತ್ತೇ ? ಇದರ 
ಅರ್ಥ ಅದಲ್ಲ . ಐದು ಮೋಂಬತ್ತಿಗಳು ಭೂಮಿಯ ಐನೂರು ಕೋಟಿ 
ವರ್ಷದ ವಯಸ್ಸಿನ ಸಂಕೇತ. ಆ ದಿನ ನಡೆದದ್ದು ಭೂಗ್ರಹದ ರಕ್ಷಣೆಯ 
ದಿನ. ಭೂಮಿಗೊದಗಿರುವ ಪರಿಸರ ನಾಶದ ವಿಪತ್ತಿನಿಂದ ಭೂಮಿಯನ್ನು 
ಪಾರುಮಾಡಲು ಸಂಘಟನಕಾರರು ಅನೇಕ ಯೋಜನೆಗಳನ್ನು 
ಹಾಕಿಕೊಂಡಿದ್ದರು. ಪ್ರತಿ ವರ್ಷ ಏಪ್ರಿಲ್ 22ರಂದು ಇಡೀ ವಿಶ್ವದ ಪರಿಸರ 
ಪ್ರಿಯರು ಭೂಗ್ರಹದ ರಕ್ಷಣಾದಿನವಾಗಿ ಆಚರಿಸುತ್ತಾರೆ. ಕಳೆದ ವರ್ಷ 120 
ದೇಶಗಳು ಭೂಮಿಯ ಬಗ್ಗೆ ಕಳಕಳಿ ತೋರಿಏಪ್ರಿಲ್ 22 ರಂದು ಗ್ರಹರಕ್ಷಣಾ 
ದಿನವನ್ನಾಗಿ ಆಚರಿಸಿದವು. 

ಭೂಮಿಗೆ ಐನೂರು ಕೋಟಿ ವರ್ಷಗಳೆಂದು ಅಳೆದದ್ದಾದರೂ ಹೇಗೆ, 
ಜಾತಕ ಸಿಕ್ಕಿತೇ ? ಬರೆದವರು ಯಾರು ? ಇಂತಹ ಹತ್ತಾರು ಪ್ರಶ್ನೆಗಳು 
ಏಳುತ್ತವೆ. 

ಈ ಜಾತಕಕ್ಕಾಗಿ ಮಾನವ ಸಹಸ್ರಾರು ವರ್ಷಗಳಿಂದ ಅಲೆದಿದ್ದಾನೆ. 
ಭೂಮಿಯ ಉದ್ದಗಲಕ್ಕೂ ಅಡ್ಡಾಡಿದ್ದಾನೆ. ಕಣಿವೆ ಕಂದರಗಳಲ್ಲಿ ಇಳಿದಿದ್ದಾನೆ. 

ಪರ್ವತ ಶಿಖರಗಳ ತುದಿ ಏರಿದ್ದಾನೆ. ಅನ್ಯಗ್ರಹಗಳಿಗೆ ಲಗ್ಗೆ ಹಾಕಿದ್ದಾನೆ. 
ಆಕಾಶಕಾಯಗಳನ್ನೆಲ್ಲ ತಡಕಾಡಿದ್ದಾನೆ, ಸಾಗರ ತಳವನ್ನೆಲ್ಲ ಶೋಧಿಸಿದ್ದಾನೆ. 
ಒಂದು ಕಾಲವಿತ್ತು , ಪ್ರತ್ಯಕ್ಷವಾಗಿ ಪ್ರಮಾಣೀಕರಿಸಲು ಸಾಧ್ಯವಾಗದ ಎಲ್ಲ 
ವಿಸ್ಮಯಗಳಿಗೂ ದೇವರೆ ಮೂಲವೆಂದು ಮನುಷ್ಯ ಕೈಕಟ್ಟಿ ಕುಳಿತಿದ್ದ . ವಿಶಾಲ 
ಗಗನದ ಅನಂತ ಯಾತ್ರೆಯನ್ನು ಆಗ ಕಣ್ಣುಗಳು ಊಹಿಸುತ್ತಿರಲಿಲ್ಲ . 
ಎಲ್ಲೆ ಯರಿಯದ ಕಡಲಿನ ವೈಶಾಲ್ಯ ಅವನ ಅನುಭವಕ್ಕೆ ನಿಲುಕಲಿಲ್ಲ . ತಾನು 
ನಿಂತ ನೆಲವೇ ವಿಸ್ಮಯದ ತವರಾಯಿತು. ಬದುಕಲು ಬೇಕಾದ ಎಲ್ಲ 
ಸವಲತ್ತುಗಳನ್ನು ಭೂಮಿ ಮನುಷ್ಯನಿಗೆ ನೀಡಿತು. ಆಗ ಭೂಮಿಗೂ ಹೆತ್ತ 
ತಾಯಿಗೂ ಅವನು ವ್ಯತ್ಯಾಸವನ್ನೇ ಎಣಿಸಲಿಲ್ಲ . ಭೂಮಿ ಭೂಮಾತೆಯಾದಳು. 
- ಭೂಮಿ ಪೃಥ್ವಿ ಎಂದು ಕರೆಸಿಕೊಂಡದ್ದಕ್ಕೆ ಪುರಾಣದಲ್ಲಿ ಅತ್ಯಂತ 
ಕುತೂಹಲಕಾರಿ ಕತೆಯೊಂದಿದೆ. ' ಋಷಿ ಪುಂಗವರು ಭೂಮಿಯನ್ನಾಳಲು 
ವೇಣನನ್ನು ಆಹ್ವಾನಿಸಿದರಂತೆ. ಆದರೆ ವೇಣ ತುಂಬ ಉದ್ದಟತನ ತೋರಿ 
ದೈವವನ್ನೇ ಮರೆತ, ನೀಚ ಕೆಲಸದಲ್ಲಿ ತೊಡಗಿ ಪೂಜೆ ಪುನಸ್ಕಾರ, ಯಜ್ಞ , 
ಯಾಗಗಳಿಗೆ ಅಡೆತಡೆಯೊಡ್ಡಿದ. ಋಷಿಗಳಿಗೆ ತಾಳ್ಮೆ ಮೀರಿತು ಅವನನ್ನು 
ಬಡಿದರು. ಹರಿತವಾದ ದರ್ಭೆಯಿಂದ ಅವನನ್ನು ಕೊಂದರು. ಅದು ಸಮಸ್ಯೆಗೆ 
ಪರಿಹಾರವಾಗಲಿಲ್ಲ . ಎಲ್ಲೆಲ್ಲೂ ಅರಾಜಕತೆ ತಲೆದೋರಿತು. ಸುತ್ತ ಮುತ್ತ ಬರಿ 
ಸುಳ್ಳು , ವಂಚನೆ, ಮೋಸ, ಕಪಟ,ಕೊಲೆತಾಂಡವವಾಡಿತು. ಮುನಿದ ಮುನಿಗಳು 
ಒಂದಾಗಿ ಸಮಾಲೋಚಿಸಿದರು. ಸತ್ಯ ವೇಣನ ತೊಡೆಯನ್ನು ಉಜ್ಜಿದರು. 
ಅಲ್ಲಿಂದ ನಿಷಾದನೆಂಬ ಚಪ್ಪಟೆ ಮುಖದ ಕುಬ್ಬ ಉದಯಿಸಿದ. ದೊರೆಯ 
ಸರ್ವ ಪಾಪಗಳೂ ಇವನ ಹುಟ್ಟಿನಿಂದ ನಿವಾರಣೆಯಾಯಿತು. ಅನಂತರ 
ಋಷಿಗಳು ವೇಣನ ಬಲತೋಳನ್ನು ಉಜ್ಜಿದರು. ಎರಡನೇ ಮಗು ಪೃಥು 
ಹುಟ್ಟಿದ. ತುಂಬ ತೇಜಸ್ವಿ , ಅಗ್ನಿಯ ಅವತಾರ. ಅವನು ಹುಟ್ಟುತ್ತಲೇ ಜಗತ್ತಿನ 
ಎಲ್ಲ ಜೀವಿಗಳು ಸಂತಸ ಪಟ್ಟವು. ವಿಶ್ವವನ್ನು ಆಳಲು ತೊಡಗಿದ. ಪ್ರಜೆಗಳು 
ತುಂಬ ಪರಿತಪಿಸಿದ್ದರು. ಆಹಾರವಿಲ್ಲದೆ ಸೊರಗಿದ್ದರು. ತಿನ್ನಲು ಏನನ್ನೂ 
ಕೊಡದೆಭೂಮಿ ಹಿಡಿದಿಟ್ಟಿತು. ಪರಿಪರಿಯಾಗಿಕೇಳಿದ, ಭೂಮಿ ಒಲಿಯಲಿಲ್ಲ . 
ಕೋಪ ನೆತ್ತಿಗೇರಿತು. ಬಿಲ್ಲಿನಲ್ಲಿ ಬಾಣ ಹೂಡಿದ. ಭೂಮಿ ಗೋವಿನ ರೂಪ 
ತಾಳಿ ಓಡಲು ಪ್ರಾರಂಭಿಸಿತು. ಆದರೆ ಬಹುದೂರ ಓಡಲಾಗಲಿಲ್ಲ . 
ಸೆರೆಯಾಯಿತು. ತನ್ನನ್ನು ಬಿಟ್ಟು ಬಿಡುವಂತೆ ಅಂಗಲಾಚಿತು. ಕರುವೊಂದನ್ನು 

ಕರುಣಿಸಿದರೆ ತಾನು ಆಹಾರ ಕೊಡುವುದಾಗಿ ವಚನ ನೀಡಿತು. ಸ್ವಯಂಭೂವ 
ಮನು ಕರುವಾಗಿ ಹುಟ್ಟಿ ತಾಯ ಕೆಚ್ಚಲಿನಿಂದ ಹಾಲನ್ನು ಕುಡಿಯಲು 
ಪ್ರಾರಂಭಿಸಿದ. ಅವನ ಅಂಗೈಯಲ್ಲಿ ಹಾಲು ಕರೆದು ಇಡೀ ಜಗತ್ತನ್ನೇ ಭೂಮಿ 
ತೃಪ್ತಿ ಪಡಿಸಿತು. ಅನಂತರ ಭೂಮಿಯಿಂದ ಪಚ್ಚೆ ಪೈರು, ಕಾಳು ಕಡ್ಡಿ , 
ಹಣ್ಣು ಹಂಪಲು ಬೆಳೆದು ಜೀವಕೋಟಿಸಂತುಷ್ಟವಾಯಿತು. ಪೃಥುಭೂಮಿಯ 
ತಂದೆಯಾದ ಅಂದಿನಿಂದ ಪೃಥುವಿನ ಮಗಳಾಗಿ ಭೂಮಿ ಪೃಥ್ವಿ 
ಎನ್ನಿಸಿಕೊಂಡಳು . ವಾಸ್ತವವಾಗಿ ಭೂಮಿಯ ಬಗ್ಗೆ ಎಷ್ಟು ಹೊಗಳಿದರೂ 
ಅದು ಉತ್ತೇಕ್ಷೆಯೇ ಅಲ್ಲ , ಎಲ್ಲವನ್ನೂ ಕೊಟ್ಟ ಭೂಮಿ ನಮಗೆ 
ಮಾತೃಪ್ರಾಯಳು. 
- ಭೂಮಿಗೆ ಎಷ್ಟೊಂದು ಹೆಸರು - ಅಚಲ, ಆದಿತಿ, ಅದ್ರಿಕೀರೇ , ಅನಂತ, 
ಅವನಿ, ಅವಗೀತಲ, ಈಡ, ಇಲ, ಇಳೆ, ಇಲೆ, ಉರ್ಬರೆ, ಉರ್ವಿ , ಕರಣ, 
ಕ್ಷಮ , ಕ್ಷಯ , ಕಾಂತಾ, ಕಾಶ್ಯಪ, ಕ್ಷಿತಿ, ಕ್ಷಿತಿವಧು, ಕುಂಬಿನಿ, ಕುವ, ಕುವಲಯ , 
ಕ್ರೋಣಿ, ಗಂಧವತಿ, ಗಹ್ವರಿ, ಗ್ರಹ, ಗೋತ್ರೆ, ಚತುರಂತ, ಜಗತಿ, ಜಮೀನ, 
ಜಲರಶನೆ, ತಿರ್ಯಕ್ಲೋಕ, ತಿರೆ, ಧನಸ್ , ಧನ್ಯ , ಧರಣಿ , ಧರಣೀಚಕ್ರ , 
ಧರಣಿತಲ, ಧರಣಿಮಂಡಲ, ಧರಾ , ಧರಾಗ್ರ , ಧರಾತಲ , ಧರಾಧಾರೆ, ಧರೆ, 
ಧರಿತ್ರ , ಧಾತ್ರಿ , ಧೇನು, ನಗಧರೆ, ನಿಪತ್ಸೆ , ನೆಲ, ಪರಿಗ್ರಹ, ಪೃಥ್ವಿ , ಪೃಥು, 
ಪ್ರಶ್ನಿ, ಪುಣ್ಯಭೂಮಿ, ಪೊಡವಿ, ಭುವನ, ಭುವಿ , ಭೂ ,ಭೂಗೋಲ, ಭೂತಳ, 
ಭೂತಧಾತ್ರಿ , ಭೂದೇವಿ, ಭೂಮ, ಭೂಮಿಕೆ, ಭೂಮಂಡಲ, ಭೂಮಿತಾಯಿ , 
ಭುವಿ , ಮಟ್ಟಿ, ಮಣ್ಣು, ಮರ್ತ್ಯಲೋಕ, ಮೃತ, ಮೃತ್ತಿಕಾ, ಮಹಿಮಂಡಲ, 
ಮಹೀ , ಮಹೀತಲ, ಮಾತೃ , ಮಾತೆ, ಮಾಧವಿ, ಮೇಧಿನಿ, ರತ್ನ ಗರ್ಭ , 
ರನ್ನ ವಸಿರ್ , ರಸನೆ, ರಸಾ, ರಸೆ, ರೂಢಿ, ರೋಧಸೀ , ವಲ್ಲಿ , ವಸುಂಧರ, 
ವಸುಧಾ, ವಸುಮತಿ, ವಾಸವಿ , ವಿಪುಲ , ಶಾರ್ವರಿ, ಶೈಲಧರೆ, 
ಸಮುದ್ರವಸನ, ಸರ್ವಂಸಹ , ಸ್ಟಂಡಿಲ, ಸಾಗಾರಾಂಭಾರ, ಸಾರಂಗ, ಸ್ಟಿರಾ, 
ಹಲಾಹಲೆ, ಹಾಳು, ಹಿರಣ್ಯಗರ್ಭ, ಹೇಮಗರ್ಭ. 

ತಾಯಿಯ ಮೇಲಿನ ಪ್ರೀತಿಯಿಂದಲ್ಲದೆ ಇನ್ನೊಂದು ಹೆಸರಿನಿಂದ ನಾವು 
ಭೂಮಿಯನ್ನು ಸಂಬೋಧಿಸಿರುವುದು. ಭೂಮಿಗೆ ಇಡೀ ಮನುಕುಲವೇ 
ವಂದಿಸುತ್ತದೆ. ಬಗೆ ಬಗೆಯ ಕಥೆ ಕಟ್ಟಿ ಭೂಮಿಯನ್ನು ಕೊಂಡಾಡಿದ್ದಾನೆ 
ಮನುಷ್ಯ . 

ಈಜಿಪ್ಟ್ ನಾಗರೀಕತೆಯ ತೊಟ್ಟಿಲು. ಅಲ್ಲೂ ಭೂಮಿ ಏಕಾಂಗಿಯಲ್ಲ , 
ಅವಳಿಗೊಬ್ಬ ಜೋಡಿಯನ್ನು ಕರುಣಿಸಿದ್ದಾರೆ. ಇಲ್ಲಿ ಭೂಮಿ ಹೆಣ್ಣಲ್ಲ, 
ಗಂಡು. ಅದರ ಹೆಸರು ಸೆಬ್ , ಆಕಾಶವೇ ಹೆಣ್ಣು . ಅವಳ ಹೆಸರು ನಟ್, 
ವಿಶ್ವದ ಉಗಮಕ್ಕೆ ಮೊದಲೇ ಸಬ್ ಮತ್ತು ನಟ್ ದಂಪತಿಗಳಾಗಿದ್ದರು. 
ಇವರ ಮಧ್ಯ ಬಂದ ಶೂ ಇವರಿಬ್ಬರನ್ನೂ ಬೇರ್ಪಡಿಸಿದ. ಆದರೆ ನಟ್ಳ 
ಕೈ ಹಾಗೂ ಪಾದ ಸಬ್‌ನ ಮೇಲೆಬಿತ್ತು . ಇದನ್ನೇ ಆಕಾಶಕ್ಕೆ ಆಧಾರವೆಂಬಂತೆ 
ಪುರಾಣದಲ್ಲಿ ಚಿತ್ರಿಸಲಾಗಿದೆ. ಇವರಿಬ್ಬರೂ ಸಂಧಿಸುವುದು ಇರುಳಿನಲ್ಲಿ . 
ಸೂರ್ಯ ಇವರ ಪುತ್ರ , ನಟ್ ಪ್ರತಿದಿನ ಬೆಳಗ್ಗೆ ಸೂರ್ಯನಿಗೆ ಜನ್ಮ 
ನೀಡುತ್ತಾಳೆ. ರಾತ್ರಿಯಾಗುತ್ತಲೇ ತನ್ನ ಮಡಿಲಿಗೆ ಸೆಳೆದುಕೊಳ್ಳುತ್ತಾಳೆ . 
ಈಜಿಪ್ಟ್ ನಲ್ಲಿ ಭೂಮಿ ಆಕಾಶದ ಕಲ್ಪನೆ ಹೀಗೆ ಪ್ರಚಲಿತವಾಗಿದೆ . 
- ಋಗೈದದಲ್ಲಿ ಭೂಮಿ ಆಕಾಶಗಳ ಸಂಬಂಧವನ್ನು ವ್ಯಾವ ಪೃಥ್ವಿ ಎಂದೇ 
ಸಂಬೋಧಿಸಲಾಗುತ್ತದೆ. ದ್ಯಾವ ಎಂದರೆ ಮೇಲಿನ ಲೋಕ, ಭೂಮಿಯೇ 
ಪೃಥ್ವಿ, ಪೃಥ್ವಿ ಫಲವತ್ತಾಗಲು ಮೋಡದಿಂದ ಮಳೆಗೆರೆಯಬೇಕು. ದ್ಯಾವ 
ಗಂಡು, ಪೃಥ್ವಿ ಹೆಣ್ಣು . ಭೂಲೋಕದ ಜೀವಕೋಟಿಗೆ ಇವರೇ 
ಮಾತಾಪಿತೃಗಳು. ಋತುವಿನ ರಕ್ಷಕನಾದ ವರುಣ ಇವರಿಬ್ಬರನ್ನೂ 
ಬೇರ್ಪಡಿಸಿದ್ದಾನೆಂಬ ಭಾವನೆ ಋಗ್ವದ ತಳೆಯುತ್ತದೆ. ಆಕಾಶ ಮತ್ತು 
ಭೂಮಿಗೆ ಸೂರ್ಯ ಸಂಪರ್ಕ ಸೇತು. ಮರುದೇವತೆಗಳು ಸೂರ್ಯ ಮತ್ತು 
ಪೃಥ್ವಿಯ ಮಕ್ಕಳೆಂದೇ ವೇದದಲ್ಲಿ ಹೇಳಲಾಗಿದೆ. 

ಮೆಕ್ಸಿಕೋದ ಒಂದು ಜನಾಂಗದಲ್ಲಿ ಭೂಮಿಯ ಬಗ್ಗೆ ವಿಚಿತ್ರವಾದ 
ಕಲ್ಪನೆಯಿದೆ. ಅಲ್ಲಿಯ ಭೂಮಿ ರಕ್ಕಸಿ. ಅವಳಿಗೆ ಹಲವು ಬಾಯಿ , ನೀರಲ್ಲಿ 
ಈಜಿ ಅವಳು ಏನೇ ಕಾಣಲಿ ನುಂಗಿ ಹಾಕುತ್ತಿದ್ದಳು. ಇಬ್ಬರು ದೈವಸಂಭೂತರು 
ರಕ್ಕಸಿಯನ್ನು ಹಿಡಿದು ಅವಳಿಗೊಂದು ರೂಪಕೊಡಲು ನಿರ್ಧರಿಸಿದರು. ಅವರು 
ಎರಡು ಸರ್ಪಗಳಾಗಿ ರೂಪಾಂತರ ಹೊಂದಿದರು . ಮೊದಲನೆಯ ಸರ್ಪ 
ರಕ್ಕಸಿಯ ಬಲಗೈ ಹಾಗೂ ಎಡಗಾಲನ್ನು ಹಿಡಿದುಕೊಂಡರೆ, ಮತ್ತೊಂದು 
ಎಡಗೈ ಹಾಗೂ ಬಲಗಾಲನ್ನು ಹಿಡಿದು ಸೀಳಿದಾಗ ಆ ರಕ್ಕಸಿ ಎರಡು 
ಹೋಳಾದಳು. ಅದರ ಒಂದು ಭಾಗವೇ ಭೂಮಿ, ಮತ್ತೊಂದು ಭಾಗವೇ 
ಆಕಾಶ . 
ಭೂಮಿ ಕೂಡ ದೇವತೆ. ಆಕೆ ಇರುಳು ಅಳುತ್ತಾಳೆ. ಮಾನವರ ಹಸಿಹಸಿ 

ಹೃದಯ ಬೇಕೆಂದು ಬಯಸುತ್ತಾಳೆ. ತನಗೆ ಬಲಿಕೊಟ್ಟ ಹೊರತು ಅವಳ 
ಅಳು ನಿಲ್ಲುವುದಿಲ್ಲ . ನರರಕ್ಕೆ ಪ್ರೋಕ್ಷಿಸಿಕೊಂಡ ಹೊರತು ಆಕೆ ಫಲವನ್ನು 
ಬೆಳೆಯಲು ನಿರಾಕರಿಸಿದಳು. ಮೆಕ್ಸಿಕೋದ ಆ ಬುಡಕಟ್ಟು ಬಲಿ ಅವಶ್ಯಕವೆಂದು 
ನಂಬಿದರು. ಹೀಗೆ ಭಾವಿಸುವ ಎಸೆಕ್ಸ್ ಜನ ತಮ್ಮ ಶತ್ರುಗಳ ಹೃದಯವನ್ನು 
ಬಗೆದು ಆಕೆಗೆ ಅರ್ಪಿಸಿದರು. ಸುಪ್ರೀತಳಾದ ಭೂಮಿಯ ನೀಳ ಕೇಶವೇ 
ಹುಲ್ಲು , ಮರ, ಹೂವಾಗಿ ಬೆಳೆಯಿತು. ಹಸುರು ಕಾಡು ಮೇಡೇ ಅವಳ 
ಚರ್ಮ . ಸುತ್ತ ಕಾಣುವ ಗವಿಗಳು ಅವಳ ಕಣ್ಣು . ದೊಡ್ಡ ದೊಡ್ಡ ಗುಹೆಗಳೇ 
ಅವಳ ಬಾಯಿ ಬಿಟ್ಟ ಕಣಿವೆಗಳೇ ಅವಳ ಮೂಗು. ಆಕಾಶದಲ್ಲಿ ಮೂಡುವ 
ಕಾಮನಬಿಲ್ಲು ಮಳೆ ತಡೆಯಲುಮೂಡಿದ ಆಕಾಶದ ಗೋಡೆಎಂದೇ ಈಗಲೂ 
ಅವರು ಭಾವಿಸುತ್ತಾರೆ. 

ಭೂಮಿ ಅವರವರ ಭಾವಕ್ಕೆ ತಕ್ಕಂತೆ ಕಂಡಿದೆ. ಬೆಳೆ ಬೆಳೆಯಲಿ, ಫಲ 
ಕೊಡಲಿ ಬಿಡಲಿ ಭೂಮಿ ಮಾತ್ರ ಅನ್ಯಸದೃಶ. ಅವಳ ಒಲವು ಗಳಿಸಿಕೊಳ್ಳಲು 
ಮನುಷ್ಯ ಮೊದಲಿನಿಂದಲೂ ಏನೆಲ್ಲ ಪ್ರಯತ್ನಗಳನ್ನು ಮಾಡಿದ್ದಾನೆ. 
- ನಾವು ವಿಶ್ವವನ್ನು ಗುರುತಿಸುವುದು ಬ್ರಹ್ಮಾಂಡ ಎಂಬ ಕಲ್ಪನೆಯಿಂದ. 
ಬ್ರಹ್ಮಾಂಡವೆಂದರೆ ಏನು ? ಪುರಾಣ ಬ್ರಹ್ಮಾಂಡವನ್ನು ಹೀಗೆ ವರ್ಣಿಸುತ್ತದೆ: 

' ಇಡೀ ವಿಶ್ವವೇ ಮೊದಲು ಗಾಡಾಂಧಕಾರದ ಮಡುವಾಗಿತ್ತು . ಅದನ್ನು 
ಕಾಣಲಾಗುತ್ತಿರಲಿಲ್ಲ . ಗುರುತಿಸಲಾಗುತ್ತಿರಲಿಲ್ಲ . ಜಡತೆ ಮುತ್ತಿದಂತೆ ಅದು 
ನಿಶ್ಚಲವಾಗಿತ್ತು . ಮೊದಲು ಜಗದೋದ್ಧಾರಕ ಪಂಚಭೂತಗಳನ್ನು ಸೃಷ್ಟಿಸಿದ. 
ತನ್ನ ಶರೀರವೇ ಇದಕ್ಕೆಲ್ಲ ಮೂಲವಾಯಿತು. ತನ್ನಿಂದಲೇ ಅವನು ಉತ್ಪತ್ತಿಗೆ 
ಮೊದಲು ಮಾಡಿದ . ಜೀವನಾಧಾರವಾದ ಜಲವನ್ನು ಮೊದಲು ಸೃಷ್ಟಿಸಿದ. 
ಅದನ್ನು ಒಂದು ಬೀಜದಲ್ಲಿಟ್ಟ . ಇದೇ ಬೀಜ ಚಿನ್ನದ ಮೊಟ್ಟೆ - 
ಬ್ರಹ್ಮಾಂಡವಾಗಿ ಬೆಳೆಯಿತು. ಸೂರ್ಯ ತೇಜದಿಂದ ಅದು ಸ್ಪುರಿಸುತ್ತಿತ್ತು . 
ಅದರಲ್ಲಿ ಸೃಷ್ಟಿ ಕರ್ತ ಬ್ರಹ್ಮನಾಗಿ ದೇವರ ದೇವ ಜನಿಸಿದ. ಗೋಚರ 
ಅಗೋಚರವಾದ ಅವನೇ ಸೃಷ್ಟಿ ಯ ಮೂಲ. ಅಂಡದಲ್ಲಿ ಒಂದು ವರ್ಷ 
ಅಡಗಿದ್ದು ಅನಂತರ ಅದನ್ನು ಎರಡಾಗಿ ಒಡೆಯಲು ಯೋಚಿಸಿದ. ಆ ಅಂಡ 
ಮೇರುವಿನಷ್ಟು ವಿಶಾಲವಾಗಿತ್ತು . ಅದರ ಪೊಳ್ಳುಗಳಲ್ಲಿ ತುಂಬಿದ್ದ ನೀರು 
ಸಾಗರವಾಗಿ ಜನಿಸಿತು . ಬ್ರಹ್ಮಾಂಡದಲ್ಲಿ ಪರ್ವತ, ಖಂಡ, ಸಾಗರಗಳು 
ತುಂಬಿತುಳುಕುತ್ತಿದ್ದವು. ಅದು ಗ್ರಹಗಳನ್ನು ಒಳಗೊಂಡ ಮಾನವ ದಾನವರಿಗೆ 

ಜನ್ಮ ನೀಡಿತು. ಬ್ರಹ್ಮ ಸಹಸ್ರಾರು ವರ್ಷ ಅದರೊಳಗಿದ್ದು ಅನಂತರ ಅದು 
ಒಡೆಯಿತು. ತನ್ನ ತದಾತ್ಮದಿಂದ ಸೃಷ್ಟಿ ಕ್ರಿಯೆ ಆರಂಭಿಸಿದ. ನೀರಿನೊಳಗೆ 
ಮುತ್ತುತ್ತಿದ್ದ ಭೂಮಿಯನ್ನು ಎತ್ತಿ ಹಿಡಿಯಲು ವರಾಹಾವತಾರ ತಾಳಿದ. 
ಭೂಮಿಯನ್ನು ಎತ್ತಿ ಹಿಡಿದ. 
- ವಿಶ್ವದ ಉಗಮವನ್ನು ಸಾರುವ ಬ್ರಹ್ಮಾಂಡ ಪುರಾಣದಲ್ಲಿ ಇಂತಹ ಅದ್ಭುತ 
ಕಲ್ಪನೆಗಳಿವೆ . 
- ಕ್ರಿ . ಶ. 1654ರಲ್ಲಿ ಐಶ್ಲೇಂಡಿನ ಪಾದ್ರಿಯೊಬ್ಬ ಭೂಮಿಯ ಜಾತಕ 
ದೊರೆಯಿತೆಂದು ಜಗಜ್ಜಾಹೀರು ಮಾಡಿದ. ಅದು ಬೈಬಲ್ಲಿನ ಹಳೆಯ 
ಒಡಂಬಡಿಕೆಯಲ್ಲಿ ದಾಖಲಾಗಿದೆ ಎಂದು ಜೋಯಿಸನಂತೆ ನುಡಿದ. 

'ಮೊದಲು ದೇವರು ಸ್ವರ್ಗ, ಭೂಮಿಯನ್ನು ಸೃಷ್ಟಿಸಿದ. ನಮ್ಮ 
ಲೆಕ್ಕಾಚಾರದಂತೆ ಭೂಮಿ ಹುಟ್ಟಿದ್ದು ಜೂಲಿಯನ್ ಪಂಚಾಂಗದ ಪ್ರಕಾರ 
ಇಪ್ಪತ್ತೆರಡನೆಯ ಅಕ್ಟೋಬರ್ 110ಕ್ಕೆ ಬೀಳುತ್ತದೆ. ಎಂದರೆ ಕ್ರಿ . ಪೂ . 4004 
ರಲ್ಲಿ ಭೂಮಿ ಹುಟ್ಟಿತು'. 
- ಕೇಂಬ್ರಿಡ್ಜ್ ವಿಶ್ವವಿದ್ಯಾಲಯದ ಉಪಕುಲಪತಿ, ಭೂಮಿ ಸೆಪ್ಟೆಂಬರ್ 17 
ಕ್ರಿ . ಪೂ . 3928ರಲ್ಲಿ ಬೆಳಗ್ಗೆ 9 ಗಂಟೆಗೆ ಹುಟ್ಟಿತು ಎಂದು ಕುಂಡಲಿ ಬರೆದ. 
ಈ ಹೇಳಿಕೆ ಕೇಳಿ ಭೂಮಿಗೆ ನಗು ಬಂದಿರಬೇಕು. ನಮ್ಮ ಭೂಮಿಯ ಸಕಲ 
ಜೀವಕೋಟಿಗಳಿಗೂ ಕೇವಲ ಆರುಸಾವಿರ ವರ್ಷಗಳಷ್ಟು ಇತಿಹಾಸವೇ ? 
ಭೂಮಿ ತನ್ನ ಆತ್ಮ ಚರಿತ್ರೆಯಲ್ಲಿ ಖಾಲಿ ಬಿಟ್ಟಿರುವೆನೆಂದು ಹೇಳಿದ ವರ್ಷವೇ 
ಇದು? ಆಶ್ಚರ್ಯವೆಂದರೆ, ಮಹಾಕವಿ ಶೇಕ್ಸ್‌ಪಿಯರ್ ಈ ಪಾದ್ರಿ ಜಾತಕ 
ಬರೆಯುವ ಐವತ್ತು ವರ್ಷ ಮೊದಲೇ ತಾನು ಬರೆದ ' ಆ್ಯಸ್ ಯೂ ಲೈಕ್ 
ಇಟ್' ನಾಟಕದಲ್ಲಿ (ಕ್ರಿ .ಶ. 1599 ) ರೊಸಾಲಿಂಡ್ ಪಾತ್ರದಲ್ಲಿ : 

' ಪಾಪ ಈ ಜಗತ್ತು ಹೆಚ್ಚು ಕಡಿಮೆ ಆರು ಸಾವಿರ ವರ್ಷಗಳಷ್ಟು ಹಳೆಯದು' 
ಎಂದು ಹೇಳಿಸಿದ್ದಾನೆ. 

ಮಧ್ಯಯುಗದ ಯುಗಧರ್ಮವೇ ಹೀಗೆ, ದಾರ್ಶನಿಕರಿಂದ ಹಿಡಿದು 
ವಿಜ್ಞಾನಿಗಳವರೆಗೆ ಕವಿಗಳಿಂದ ಹಿಡಿದು ಕಲಾವಿದರವರೆಗೆ, ಸಾಧಾರಣ 
ಮನುಷ್ಯರಿಂದ ಹಿಡಿದು ಧರ್ಮಶಾಸ್ತ್ರಜ್ಞರವರೆಗೆ ಎಲ್ಲರಲ್ಲೂ ಭೂಮಿಯ 
ವಯಸ್ಸು ಆರು ಸಾವಿರ ವರ್ಷಗಳಿಗಿಂತ ಮೀರಿಲ್ಲವೆಂಬ ಭಾವನೆ ಬೇರೂರಿತ್ತು . 
ಹದಿನೆಂಟನೆಯ ಶತಮಾನದವರೆಗೆ ಭೂಮಿಯನ್ನು ಒಂಟಿಯಾಗಿ ಕಾಣಲು 

ಯಾರೂ ಇಷ್ಟ ಪಡಲಿಲ್ಲ . ಜೋಡಿಯೊಂದನ್ನು ಜೋಡಿಸಿದರು . ಆಕಾಶದ 
ತೆಕ್ಕೆಗೆ ಭೂಮಿ ಬೀಳುವಂತೆ ಮಾಡಿದರು. ಒಂದು ಅಪ್ಪನಾದರೆ, ಇನ್ನೊಂದು 
ಅಮ್ಮ , ಪರಿಸ್ಥಿತಿ ಸದಾ ಹೀಗೆಯೇ ಇರಲಿಲ್ಲ . ಕೆಲವರು ಭೂಮಿಯ ಈ 
ಕಿರುಪ್ರಾಯವನ್ನು ಒಂದಿನಿತೂ ಒಪ್ಪಲಿಲ್ಲ . ಬಹಿರಂಗವಾಗಿ ಹೇಳಿಕೆ ಕೊಟ್ಟು 
ಭೂಮಿಯ ಜಾತಕ ಹೀಗಿದೆ ಎಂದು ಹೇಳಲು ಯಾರೂ ಮುಂದೆ ಬರಲಿಲ್ಲ . 
ಮತ್ತೆ ಕೆಲವರು ಈ ಪಂಚಾಂಗವೆಲ್ಲ ಬುರುಡೆ ಎಂದರು. ಆದರೆ ಹೊಸ 
ಪಂಚಾಂಗ ಹೇಗಿರುತ್ತದೆಂದು ಅವರು ಹೇಳಲಿಲ್ಲ . ಗ್ರೀಕ್ ಬುದ್ದಿಜೀವಿಗಳು 
ಸೆಟೆದು ನಿಂತರು. ಅವರಲ್ಲಿ ದಾರ್ಶನಿಕ ಕ್ವಿನೋಫೆನ್ಸ್ ತುಂಬ ಪ್ರಸಿದ್ದ . 
( ಕ್ರಿ . ಪೂ . 560 ರಿಂದ 478 ) ಗ್ರೀಕ್ ಪುರಾಣಗಳನ್ನೆಲ್ಲ ಕೇಳಿ ನಸುನಕ್ಕು 
ಅವನು ವಾಸ್ತವತೆಯ ಬೆನ್ನು ಹತ್ತಿದ. ' ನಿಮ್ಮ ದೇವರು ಪುರಾಣಗಳ 
ನಾಯಕರುಗಳಿಗೆ ಒಂದಷ್ಟು ಕಾಲ ಬಿಡುವು ಕೊಡಿ' ಎಂದು ಗೇಲಿ ಮಾಡಿದ. 
“ ದೇವತೆಗಳಿಗೆ ಮನುಷ್ಯನ ಆಕಾರ ಏಕೆ ಕೊಟ್ಟಿರುವಿರಿ ? ಒಂದು ವೇಳೆ ಎತ್ತಿಗೆ 
ಶಿಲ್ಪಕಲೆ ಗೊತ್ತಿದ್ದರೆ ಅದು ಕೂಡ ತನ್ನ ದೇವರನ್ನು ಎತ್ತಾಗೇ 
ಚಿತ್ರಿಸುತ್ತಿರಲಿಲ್ಲವೇ ಎಂದು ಕೇಳಿದ. ಅವನು ಕೂತಕಡೆ ಕೂತು 
ಕೂಪಮಂಡೂಕನಾಗಿರಲಿಲ್ಲ . ಬೆಟ್ಟ ಹತ್ತಿದ, ಗಟ್ಟಿ ಕಲ್ಲಿನಲ್ಲಿ ಪ್ರಾಚೀನ 
ಜೀವಾವಶೇಷಗಳು ಅಂಟಿಕೊಂಡಿದ್ದನ್ನು ಕಂಡ . ಸಾಗರದ ಜೀವಿಗಳು ಬೆಟ್ಟದ 
ಮೇಲೇಕೆ ಬಂದವು ಎಂದು ಯೋಚಿಸಿದ. ತನ್ನಲ್ಲೇ ಪ್ರಶ್ನಿಸಿಕೊಂಡ. 
ಹಿಂದೊಮ್ಮೆ ಈ ಬೆಟ್ಟ ರೂಪಿಸಿದ ಕಲ್ಲು ಸಾಗರ ತಳದಲ್ಲಿತ್ತೆಂದು ಖಚಿತ 
ಮಾಡಿಕೊಂಡ. ಅಲ್ಲಿ ಸಂಚಯಿಸಿದ ಮಣ್ಣು ಮುಂದೆ ಬೆಟ್ಟ ರೂಪವಾಗಿ 
ಮೇಲೆಒತ್ತರಿಸಿದೆ ಎಂದು ತರ್ಕ ಮಾಡಿದ. ಸುತ್ತ ಕಣ್ಣಾಡಿಸಿದಾಗ ಭೂಮಿಯ 
ಮೇಲೆಕಲ್ಲು ಬೆಳೆದದ್ದಾಗಲಿ, ಮಣ್ಣು ಕಲ್ಲಾದದ್ದಾಗಲಿ, ಸಾಗರ ಪರ್ವತವಾಗಿ 
ಎದ್ದ ಅದ್ಭುತ ಕ್ರಿಯೆಯಾಗಲಿ ಕಾಣಲಿಲ್ಲ . ಇವು ತುಂಬ ನಿಧಾನವಾಗಿ 
ನಡೆದಿರುವ ಕ್ರಿಯೆ ಎಂಬ ಸರಳ ತರ್ಕಕ್ಕೆ ಬಂದ. ಮನುಷ್ಯನ ಜೀವಿತದ 
ಅವಧಿಯಲ್ಲಿ ಇವು ಘಟಿಸಲಾರವು. ಹಾಗೆ ಪಟಪಟನೆ ಘಟಿಸುವ ಹಾಗಿದ್ದರೆ 
ಭೂಮಿಯ ಮೇಲೆಕಣ್ಣೆದುರಿಗೇ ಎಂತಹ ಪ್ರಳಯಗಳು ಸಂಭವಿಸಬೇಕಾಗಿತ್ತು ? 
ಹಾಗೆ ಆಗುತ್ತಿಲ್ಲ , ಎಂದ ಮೇಲೆ ಭೂಮಿ ಇಂದು ನಿನ್ನೆಯದಲ್ಲ , ತುಂಬ 
ಹಳೆಯದು ಎಂಬ ಅಭಿಪ್ರಾಯಕ್ಕೆ ಬಂದ. ಆ ಹೊತ್ತಿಗೆ ಗ್ರೀಸ್ ದೇಶದ 
ತುಂಬ ಬರಿ ಕತೆಗಳೇ ಹಬ್ಬಿದ್ದವು. ಬರಿ ಕತೆಯಲ್ಲಿ ಅವು ಕಟ್ಟು ಕತೆಗಳು . 

ಪ್ರಳಯದ ಬಗ್ಗೆ ಗ್ರೀಕರಿಗೆ ಅವರದೇ ಆದ ರೋಚಕ ಕತೆಗಳಿದ್ದುವು. 
ಕೀನೊಫೇನ್ಸ್ ನಿಗೆ ಅವುಗಳನ್ನು ಗೇಲಿ ಮಾಡಬೇಕೆಂಬ ಮನಸ್ಸು . ಆದರೆ 
ಹಾಗೆ ಮಾಡಲಿಲ್ಲ . ಅವುಗಳಲ್ಲಿ ಕೆಲವಾದರೂ ನೆನಪಿನ 
ಸೆಲೆಹೊಂದಿರಬಾರದೇಕೆ? ಪ್ರಶ್ನಿಸಿಕೊಂಡ. ಕೆಲವನ್ನು ರಂಗುರಂಗಾಗಿ 
ಹೇಳಿರಬಹುದು, ಆದರೆ ಇಡೀ ಕತೆಗಳನ್ನೇ ಇದರಿಂದ ಕಡೆಗಣಿಸಬಾರದು. 
ಈ ಸರಳ ಜ್ಞಾನ ಅವನನ್ನು ಎಚ್ಚರಿಸಿತು. ಆಗ ಗ್ರೀಕರಲ್ಲಿ ಒಂದು ಪುರಾಣ 
ಕತೆ ತುಂಬ ಜನಪ್ರಿಯವಾಗಿತ್ತು . 'ಸೂರ್ಯ ದೇವತೆ ಹೀಲಿಯೆಸ್‌ನ ಮಗ 
ಪೆಥಾನ್‌ಗೆ ತಂದೆಯ ಅಶ್ವರಥವನ್ನು ' ಓಡಿಸುವ ಬಯಕೆಯಾಯಿತು. ಆದರೆ 
ಓಡುತ್ತಿರುವ ಅಶ್ವಗಳನ್ನು ಅವನಿಗೆ ನಿಯಂತ್ರಿಸಲಾಗಲಿಲ್ಲ , ಭೂಮಿಗೆ ಅತ್ಯಂತ 
ಸಮೀಪದಲ್ಲಿ ಹಾಯ್ದು ಬಂದಾಗ ಭಯಂಕರ ಬೆಂಕಿ ಎದ್ದಿತು, ಆಗ ಸಿಯಾಸ್ 
ಮಿಂಚಿನಂತೆ ಬಂದು ಸಿಡಿಲಿನಂತೆ ಎರಗಿ ಕ್ಷಣಮಾತ್ರದಲ್ಲಿ ಪೆಥಾನ್‌ನನ್ನು 
ಹರಿಯುವ ಹೊಳೆಯಾಗಿ ಪರಿವರ್ತಿಸಿದ. ನದಿಯ ದಡದಲ್ಲಿ ಪೆಥಾನ್‌ನ 
ಸಹೋದರಿಯರಾದ ಹೆಲಿಡೆಟ್ರು ಅಂಟಿನ ಮರವಾಗಿ ನಿಂತು ಅವನಿಗಾಗಿ 
ಕಣ್ಣೀರು ಸುರಿಸುತ್ತಿದ್ದಾರೆ. 
- ಇಂತಹ ಪುರಾಣಗಳಿಂದ ಭೂಮಿಯ ಏನೆಲ್ಲ ಬದಲಾವಣೆಗಳನ್ನು ಗ್ರೀಕರು 
ಉತ್ತರಿಸುತ್ತಿದ್ದರು; ಎಲ್ಲ ಬದಲಾವಣೆಗಳಿಗೂ ಪೆಥಾನ್‌ನನ್ನೇ 
ಹೊಣೆಮಾಡಿದರು. ನಾವೂ ಕೂಡಗ್ರೀಕರಷ್ಟೇ ರಸಿಕರು, ಪುರಾಣ ಹೊಸೆದೆವು. 

ನಮ್ಮ ಪುರಾಣದಲ್ಲಿ ವಿಷ್ಣುವಿನ ದಶಾವತಾರದಲ್ಲಿ ವರಾಹಾವತಾರವೂ 
ಒಂದು. ವರಾಹಾವತಾರವಾಗಲು ಕೊಡುವ ಕಾರಣ ತುಂಬ ಕಾಲ್ಪನಿಕ . ಅಷ್ಟೇ 
ಕುತೂಹಲಕಾರಿ. 
- ' ಹಿಂದೆ ಬ್ರಹ್ಮಾಂಡದಲ್ಲಿ ಇದ್ದದ್ದು ಬರಿ ಜಲ . ಅದರಲ್ಲಿ ಭೂಮಿ 
ಮೇಲೆದ್ದಿತ್ತು . ಅನಂತರ ಸಾವಧಾನವಾಗಿ ಮುಳುಗಲು ಪ್ರಾರಂಭಿಸಿದಾಗ ವಿಷ್ಣು 
ಹಂದಿಯ ರೂಪತಾಳಿ ಮೆಲ್ಲನೆ ಮುಳುಗುತ್ತಿದ್ದ ಭೂಮಿಯನ್ನು ತನ್ನ 
ಕೋರೆಯ ಹಲ್ಲಿನಿಂದ ಎತ್ತಿ ಹಿಡಿದ. ಆ ವರಾಹ ಸಾಧಾರಣವಾದುದಲ್ಲ . 
ಹತ್ತು ಯೋಜನಗಳಷ್ಟು ಅಗಲವಾಗಿತ್ತು . ಒಂದು ಸಾವಿರ ಯೋಜನೆ ಎತ್ತರ, 
ಅದರ ಬಣ್ಣ ಮೇಘದಂತೆ ಕಪ್ಪು, ಗುಟುರು ಹಾಕಿದರೆ ಗುಡುಗಿನಂತೆ ಸದ್ದು . 
ನಿಂತರೆ ಮಹಾ ಪರ್ವತದಂತೆ ಕಾಣುತ್ತಿತ್ತು . ಭಯಂಕರವಾದ ಬಿಳಿಯ ಕೊರೆ 
ಹಲ್ಲು , ರಕ್ತ ಚಿಮ್ಮುವ ಕಣ್ಣುಗಳು, ಕೋರೈಸುವ ಸೂರ್ಯನ ತೇಜಸ್ಸು . 

ನೋಡಲು ಭಯಂಕರವಾಗಿದ್ದರೂ ಇದರ ದೇಹ ಮಾಟವಾಗಿತ್ತು . 

ಇಂತಹ ವರ್ಣನೆಗಳಿಂದ ಮೈನವಿರೇಳಿಸುವ ಕೆಲಸಗಳನ್ನು ವಿಷ್ಣುವಿನ 
ಮೂಲಕ ಮಾಡಿಸಿದ್ದೇವೆ. ಸೃಷ್ಟಿಯ ಸೊಬಗಿನ ಚರಿತ್ರೆಯನ್ನು ಅರಿಯುವ 
ಸಾಮಾನ್ಯ ಜ್ಞಾನವನ್ನು ತೋರದೆ ಇಡೀ ಭೂಮಿಯನ್ನೇ ಗಂಟು ಮೂಟೆ 
ಕಟ್ಟಿ ದೈವೀಶಕ್ತಿಯಿಂದ ಅದನ್ನು ಅಲ್ಲಾಡಿಸಿದ್ದೇವೆ. 
- ಗ್ರೀಕರು ಕತೆ ಕಟ್ಟಿದ್ದರಲ್ಲಿ ಸ್ವಲ್ಪ ಹುರುಳಿತ್ತು . ಟೈಗ್ರಿಸ್, ಯುಫೋಟ್ಸ್ 
ಕಣಿವೆ ಕ್ರಿ . ಪೂ . 2800 ರಲ್ಲಿ ಭಯಂಕರ ಪ್ರವಾಹ ಎದುರಿಸಿತು. ಕಣಿವೆಯ 
ತುಂಬ ಪದರು ಪದರಾಗಿ ತೆಳು ಮಣ್ಣು ಪ್ರವಾಹದಿಂದ ಸಂಚಯನವಾಗಿತ್ತು . 
ಆ ಕಾಲದಲ್ಲಿ ಅದು ಭಯಂಕರ ಪ್ರಳಯವಾಗಿ ಸಾಕಷ್ಟು ಜೀವಹಾನಿ ಮಾಡಿತ್ತು . 
ಸುತ್ತ ನೆಲಸಿದ್ದ ಜನರಿಗೆ ಭೂಲೋಕವೇ ಕೊಚ್ಚಿ ಹೋಯಿತೆಂಬ ಭಾವನೆ 
ಬಂದಿರಲೂ ಸಾಧ್ಯ . ಅದಕ್ಕೆ ಬಣ್ಣ ಕಟ್ಟಿ ಆ ವಿನಾಶದಲ್ಲಿ ಇಡೀ ಜಗತ್ತಿನಲ್ಲೇ 
ಬದುಕುಳಿದದ್ದು ಒಂದೇ ಒಂದು ಪರಿವಾರವೆಂದು ಸಾರಿದರು. ಈ ಪ್ರವಾಹ 
ಕೊನೆಗೆ ಬೈಬಲ್ಲಿನಲ್ಲೂ ದಾಖಲೆಯಾಯಿತು. ಆ ವಿಶ್ವನಾಶ ಪ್ರವಾಹ 
ಭೂಮಿಯ ಸಕಲ ಜೀವಕೋಟಿಯನ್ನೂ ಕೊಂದಿತೆಂದು ಜನ ನಂಬಿದರು. 

ಭೂಗೋಳದಲ್ಲಿ ಏನೇ ಬದಲಾವಣೆ ಕಂಡರೂ ಅಥವಾ ಏನೇ 
ನಾಶವಾದರೂ ಅದಕ್ಕೆ ಆ ಪ್ರವಾಹವೇ ಕಾರಣವೆಂದು ಜನ ದೃಢವಾಗಿ 
ನಂಬಿದರು. ಭೂಮಿಯ ಆರು ಸಾವಿರ ವರ್ಷದ ಇತಿಹಾಸದಲ್ಲಿ ಇಂತಹ 
ಅಸಮಾನ್ಯ ಕಾರ್ಯಗಳು ನಡೆದುಹೋಗಿವೆಯೆಂದು ಚಕಿತರಾದರು. ಭೂ 
ಇತಿಹಾಸದಲ್ಲಿ ಈ ಆರು ಸಾವಿರ ವರ್ಷ ಅತ್ಯಂತ ಮಹತ್ವಪೂರ್ಣ ಸಂಖ್ಯೆಯಾಗಿ 
ಜನರ ಮನದ ಮೇಲೆ ಅಚ್ಚು ಮಾಡಿತು. ಸಾಗರ ತೀರದಲ್ಲಿ ಭೂ ಸವೆತ 
ಕಂಡವರಿಗೆ ಜ್ವಾಲಾಮುಖಿ ಲಾವಾರಸ ಕಾರುತ್ತಿದ್ದುದನ್ನು ನೋಡುತ್ತಿದ್ದವರಿಗೆ, 
ಭೂಕಂಪನದಿಂದ ತತ್ತರಿಸಿದವರಿಗೆ, ಸದ್ದಿಲ್ಲದೆ ಬೆಳೆಯುತ್ತಿದ್ದ ನದಿಯ 
ಮುಖಜ ಭೂಮಿಯನ್ನು ಗಮನಿಸುತ್ತಿದ್ದವರಿಗೆ ಭೂಮಿಯ ಆರುಸಾವಿರ 
ವರ್ಷದ ಪ್ರಾಯ ನಂಬಲರ್ಹವಾಗಿರಲಿಲ್ಲ . 

ತಿಣುಕಿದ ವಿಜ್ಞಾನಿಗಳು 


ಭೂಮಿಯ ಹುಟ್ಟಿನ ಸಮಸ್ಯೆ ಬಿಡಿಸಲಾರದ ಕಗ್ಗಂಟಾಯಿತು, 
ಒಡೆಯಲಾರದ ಒಗಟಾಯಿತು. ವಿಜ್ಞಾನಿಗಳು ಧರ್ಮಶಾಸ್ತ್ರ ಹೇಳಿದ 
ಭೂಮಿಯ ಹುಟ್ಟನ್ನು ಸಾರಾಸಗಟಾಗಿ ತಿರಸ್ಕರಿಸಿದರು. ಆದರೆ ಸಮಸ್ಯೆ 
ಬಗೆಹರಿಯಲಿಲ್ಲ . ಉತ್ತರಿಸಬೇಕಾಗಿತ್ತು . ಭೂಮಿಯ ಕಗ್ಗಂಟನ್ನು ಬಿಡಿಸಲು 
ವಿಜ್ಞಾನಿಗಳು ತಿಣುಕಿದರು. ಫ್ರಾನ್ಸ್‌ನ ಬಫನ್ ಎಂಬ ಚತುರಮತಿ ಧೈರ್ಯ 
ಮಾಡಿದ, ಚರ್ಚು ಶಿಕ್ಷೆ ವಿಧಿಸಲಿ ಬಿಡಲಿ, ತನಗೆ ತೋಚಿದ್ದನ್ನು ಯಥಾವತ್ತಾಗಿ 
ಹೇಳುವೆನೆಂದು ಹೊರಟ . ಅವನಿಗೆ ನಿಸರ್ಗದ ಹಲವು ಸೂಕ್ಷ್ಮಗಳು 
ಅರ್ಥವಾಗಿದ್ದವು. ತಾನು ಕಂಡದ್ದನ್ನೆಲ್ಲ ತರ್ಕಕ್ಕೆ ಒಳಪಡಿಸಿ, ದಾಖಲೆ 
ಮಾಡುತ್ತ ಒಂದು ವಿಶ್ವಕೋಶವನ್ನೇ ರಚಿಸಿದ. ಭೂಮಿಯ ಮೇಲಿನ 
ಬದಲಾವಣೆ ಬಹುದೀರ್ಘಕಾಲದ್ದೆಂದು ಅವನಿಗೆ ಸ್ಪಷ್ಟವಾಗಿ ಗೋಚರಿಸಿತು. 
ಕೇವಲ ಆರು ಸಾವಿರ ವರ್ಷಗಳಲ್ಲಿ ಏನು ತಾನೇ ನಡೆಯಲು ಸಾಧ್ಯ ? 
ಒಂದು ನದಿಯ ಬದುಕೇ ಪೂರ್ಣಗೊಳ್ಳಲಾರದು. ಸೃಷ್ಟಿ ಯ ಬಗ್ಗೆ 
ಧರ್ಮಶಾಸ್ತ್ರಗಳು ಏನೇ ಹೇಳಲಿ, ಭೂಮಿಗೆ ಕೊನೆಯ ಪಕ್ಷ ಎಂಬತ್ತು 
ಸಾವಿರ ವರ್ಷವಾದರೂ ಕಳೆದಿದೆ ಎಂದು ಘೋಷಿಸಿದ. ಅಷ್ಟೇ ಅಲ್ಲ , 
ಧೀರ್ಘವಾಗಿ ತರ್ಕ ಮಾಡಿ ಸೂರ್ಯನೊಡನೆ ಮತ್ತೊಂದು ಆಕಾಶಕಾಯ 
ಢಿಕ್ಕಿ ಹೊಡೆದು ಭೂಮಿ ಹುಟ್ಟಿದೆಯೆಂದು ನುಡಿದ. ಅದರ ಜೊತೆಗೆ 
ಭೂಮಿಯ ವಿಕಾಸದ ಪಥವನ್ನು ಚಿತ್ರಿಸಿದ. ಮೊದಲು ದ್ರವರೂಪದಲ್ಲಿ 
ಭೂಮಿ ತಣ್ಣಗಾಗುತ್ತ ಬಂದಂತೆ ಘನರೂಪಕ್ಕೆ ತಿರುಗಿತು. ಈ ವೇಳೆಗಾಗಲೇ 
ಭೂಮಿ ಗಿರಿಕಿ ಹೊಡೆದು ಸಮಭಾಜಕವೃತ್ತದಲ್ಲಿ ತನ್ನ ಗಾತ್ರವನ್ನು 
ಹಿಗ್ಗಿಸಿಕೊಂಡಿತು. ಘನ ರೂಪದ ಭೂಮಿಯ ಹೊರಚಿಪ್ಪು ಸಂಕುಚಿಸಿ 
ಸುಕ್ಕುಗಟ್ಟಿ ಪರ್ವತಗಳನ್ನು ಬೆಳೆಸಿತು. ಆಕಾಶದ ನೀರಿನ ಭಾಷ್ಪ 
ಸಾಂದ್ರೀಕರಣವಾಗಿ ಮುಂದೆ ಅದೇ ಸಾಗರವಾಗಿ ಹುಟ್ಟಿತು. ಸಾಗರ ಜೀವಿಗಳು 
ಸುಮಾರು ನಲವತ್ತು ಸಾವಿರ ವರ್ಷಗಳ ಹಿಂದೆ ಹುಟ್ಟಿವೆ, ಅವುಗಳಲ್ಲಿ ಕೆಲವು 
ಮಣ್ಣು , ಹೂಳಲ್ಲಿ ಸಿಕ್ಕಿ ಪಳೆಯುಳಿಕೆಯಾದವು. ಕೆಲಮಟ್ಟಿಗೆ ಭೂಮಿಯ 

ಒಳಗೆ ನೀರು ನುಸುಳಿತು. ಇದರಿಂದಾಗಿ ಭೂಮಿಯ ನೆಲ ವಿಸ್ತಾರವಾಯಿತು. 
ನೆಲ ಜೀವಿಗಳಿಗೆ ಆಶ್ರಯ ನೀಡಿತು. ಅದರೊಡನೆ ಮಾನವನೂ ಬೆಳೆದ. 
ಬಫನ್ ಇನ್ನೂ ಮುಂದುವರಿದು, ಕುದುರೆ ಕುಲಗೆಟ್ಟು ಕತ್ತೆಯಾಯಿತು, 
ಮಾನವ ವಂಶಗೆಟ್ಟು ಕೋತಿಯಾದ ಎಂದು ಲೋಕಕ್ಕೆ ಸಾರಿದ. 
- ಧರ್ಮಶಾಸ್ತ್ರಜ್ಞರಿಗೆ ಇವನ ಹೇಳಿಕೆಯಿಂದ ಮೈ ಪರಚಿಕೊಳ್ಳು 
ವಂತಾಯಿತು. ಸಿಡಿಮಿಡಿಗೊಂಡರು, ಅವನನ್ನು ಬಹಿಷ್ಕರಿಸಿದರು. ಅವನ 
ಹೇಳಿಕೆಯನ್ನು ಹಿಂತೆಗೆದು ಕೊಳ್ಳುವಂತೆ ಒತ್ತಾಯ ತಂದರು. ಕೊನೆಗೆ ಬಫನ್ 
ಅನ್ಯಮಾರ್ಗವಿಲ್ಲದೆ ತನ್ನ ಹೇಳಿಕೆಯನ್ನು ಹಿಂತೆಗೆದುಕೊಳ್ಳಬೇಕಾಯಿತು. 
ಚರ್ಚು ಈಗ ಧಾರಳವಾಗಿ ದೇವರ ಹೆಸರಲ್ಲಿ ನೆಮ್ಮದಿಯ 
ಉಸಿರಾಡತೊಡಗಿತು. ಮತ್ತೊಮ್ಮೆ ದೇವರ ಕೈಚಳಕಕ್ಕೆ ಚಾಲನೆ ಬಂತು. 
ಕ್ರಿ . ಶ. 1789ರಲ್ಲಿ ಬಫನ್ ಮೃತನಾದ. ಆದರೆ ಕ್ರಾಂತಿಯ ಬೀಜ 
ಬಿತ್ತಿಹೋಗಿದ್ದ . ಫ್ರೆಂಚ್ ಕ್ರಾಂತಿ ಚರ್ಚಿನ ಬಲವನ್ನು ಕುಗ್ಗಿಸಿತ್ತು . ಪುರಾಣದ 
ಕಂತೆಗಳೆಲ್ಲ ಮೂಲೆಗುಂಪಾಗಿ ಹೊಸದಿಗಂತದ ಹೊಂಗಿರಣ ಮೂಡುತ್ತಿತ್ತು . 
ದಿಗಂತದಿಂದ ಮೂಡುತ್ತಿದ್ದ ಸೂರ್ಯ ಹೊಸ ವಿಚಾರ ರಶ್ಮಿಗಳನ್ನು ಹೊತ್ತು 
ತರುತ್ತಿದ್ದ. ವಿಜ್ಞಾನಿಗಳು ಮತ್ತೊಮ್ಮೆ ತಿಣುಕಿದರು. ಈ ಬಾರಿ ಭೂಮಿಯ 
ಪಂಚಾಂಗ ಬರೆಯಲು ಹೊರಟವನು ಸ್ಕಾಟ್ಲೆಂಡಿನ ಹಟನ್, ಅವನು 
ಅನುಸರಿಸಿದ್ದು ತುಂಬ ಸರಳ ವಿಧಾನವನ್ನು ತೆರೆದ ಕಣ್ಣಿನಿಂದ 
ಭೂಮಿಯನ್ನೊಮ್ಮೆ ನೋಡಿದ. ಭೂಮಿಯ ಮೇಲ್ಮ ಲಕ್ಷಣಗಳೆಲ್ಲ 
ಸಾವಧಾನವಾಗಿ ವಿಕಾಸವಾಗಿ ಒಂದು ಹಂತ ತಲುಪಿರುವುದನ್ನು ಮನಗಂಡ. 
ಎಂದಿನಂತೆ ಸಾಗರವನ್ನು ನದಿಗಳ ಹೂಳು ತುಂಬುತ್ತಿತ್ತು . ಅದು ಇಂದು 
ನಿನ್ನೆಯದಲ್ಲ . ಹಿಂದೆಯೂ ಪ್ರಕೃತಿ ಇದೇ ಕೆಲಸವನ್ನು ಮಾಡುತ್ತಿದ್ದಿರಬೇಕು. 
ಅವನು ಜ್ವಾಲಾಮುಖಿಗಳನ್ನು ಕಂಡಿದ್ದ . ಅವು ಹೊರಚೆಲ್ಲುವ ಶಿಲಾರಸ ಹರಿದು 
ಹೆಪ್ಪುಗಟ್ಟಿ ಕಲ್ಲಾಗುತ್ತಿದ್ದುದನ್ನು ಊಹಿಸಬೇಕಾಗಿರಲಿಲ್ಲ , ಪ್ರತ್ಯಕ್ಷವಾಗಿಯೇ 
ಕಾಣಬಹುದಾಗಿತ್ತು . ಚಳಿಗಾಳಿ, ಮಳೆ, ಬಿಸಿಲು ನಿರಂತರವಾಗಿ ಭೂಮಿಯ 
ಮೇಲೆ ಆಕ್ರಮಣ ಮಾಡಿ ಕೊಚ್ಚಿ ಕೊಚ್ಚಿ ಅದನ್ನು ಮಣ್ಣು ಮಾಡುತ್ತಿದ್ದುದು 
ನಿರಂತರವಾಗಿ ಸಾಗಿತ್ತು . ಈ ಕ್ರಿಯೆಯೂ ಬಹು ಹಿಂದಿನಿಂದ ನಡೆದಿದೆಯೆಂದು 
ಸ್ಪಷ್ಟವಾಯಿತು. ' ವರ್ತಮಾನ, ಕಳೆದುಹೋದ ಘಟನೆಗಳಿಗೆ ಕೀಲಿಕ್ಕೆ ' 
ಎಂಬುದು ಅವನ ಹೆಸರಾಂತ ನುಡಿಗಳು. ಇದೇ ಅವನ ಏಕಪ್ರಕಾರತಾವಾದದ 

ಮೂಲ ಮಂತ್ರ . ಭೂಮಿಯನ್ನು ವೈಜ್ಞಾನಿಕವಾಗಿ ನೋಡಲು ಭದ್ರವಾದ 
ಬುನಾದಿ ಹಾಕಿಕೊಟ್ಟವನೇ ಹಟನ್ , ಅವನು ಭೂವಿಜ್ಞಾನದ ಪಿತಾಮಹ. 
ಭೂಮಿಯ ಅಂತರಾಳದ ಅಪರಿಮಿತ ಶಾಖ ಭೂಮಿಯ ಮೇಲಿನ ಅನೇಕ 
ಬದಲಾವಣೆಗೆ ಕಾರಣವೆಂದು ಅದನ್ನು ಎಂಜಿನ್ನು ಎಂದು ಸೊಗಸಾದ 
ಹೆಸರಿನಿಂದ ಕರೆದ . ಬಫನ್ಗೆ ಇದ್ದ ತೊಡಕು ಹಟನ್‌ಗೆ ಇರಲಿಲ್ಲ . ಅಲ್ಲದೆ, 
ಹಟನ್ ಕೂಡ ಹಠವಾದಿ. ಬಿಗಿಪಟ್ಟು ಹಿಡಿದ, ಚರ್ಚು ತನ್ನ ಹಿಡಿತವನ್ನು 
ಕಳೆದುಕೊಳ್ಳುತ್ತಿದ್ದ ದಿನಗಳು ಅವು. ಆದರೂ ಧರ್ಮಶಾಸ್ತ್ರದ ಬೆನ್ನು 
ಹತ್ತಿದವರು ತಮ್ಮೊಳಗೆ ಗೊಣಗುತ್ತಿದ್ದರು. ಕೂಗಾಡುತಿದ್ದರು. ಮೆಲ್ಲ ಮೆಲ್ಲನೆ 
ವಿಜ್ಞಾನ ತಾಯಬೇರನ್ನು ಬಿಡುತ್ತಿತ್ತು . ಕೆಲವೆಡೆ ಶಿಲೆಗಳಲ್ಲಿ ಸಹಸ್ರ ಸಹಸ್ರ 
ವರ್ಷದ ಪ್ರಾಚೀನ ಜೀವಿಗಳ ಪಳೆಯುಳಿಕೆಗಳು ದೊರೆತವು. ಸ್ವಿಡರ್ಲೆಂಡಿನ 
ಚಾರ್ಲಸ್ ಬಾನೆಟ್ ಇದಕ್ಕೆ ಕಾರಣ ನೀಡಿದ. ಒಮ್ಮೊಮ್ಮೆ ಭೂಮಿಯಲ್ಲಿ 
ಪ್ರಳಯ ಸ್ವರೂಪಿ ಘಟನೆ ನಡೆದು ಜೀವಕೋಟಿಗಳು ಸರ್ವನಾಶವಾಗಿ ಅವು 
ಪಳೆಯುಳಿಕೆಗಳಾಗುತ್ತವೆ. ಮತ್ತೊಮ್ಮೆ ಹೊಸಜೀವ ಸಂತತಿ ಮೊಳೆಯುತ್ತದೆ 
ಎಂಬ ಅಭಿಪ್ರಾಯ ನೀಡಿದ. ಇದೇ ವಾದ ಮುಂದೆ ' ವಿಧ್ವಂಸಕಾರಿ ವಾದ' 
ಎಂಬ ಹೆಸರಿನಿಂದ ಪ್ರಸಿದ್ಧವಾಯಿತು. 
- ಗ್ರೀಸಿನ ಹಿರೋಡೋಟಸ್ ( ಕ್ರಿ . ಪೂ . 450 ) ಚರಿತ್ರೆಯ ಮೂಲಪುಟಗಳನ್ನು 
ಬೆಳಕಿಗೆ ತಂದ ಪ್ರಸಿದ್ಧ ಚರಿತ್ರಕಾರ, ನೈಲ್ ನದಿಯೆಂದರೆ ಅವನಿಗೆ ಅದೇನೋ 
ಸೆಳೆತ. ಅದರ ಅಸಮಾನ್ಯ ಉದ್ದ , ವಿಶಾಲವಾದ ಹರವು ಅವನನ್ನು 
ಸೆರೆಹಿಡಿದಿತ್ತು . ನೈಲ್ ಈಜಿಪ್ಟ್ ಗೆ ವರಪ್ರಸಾದ, ಇಲ್ಲವೆಂದರೆ ಆ ಸುಡುವ 
ಮರಳುಗಾಡಿನಲ್ಲಿ ಬಾಳುವೆ ಮಾಡಲಾಗುತ್ತಿತ್ತೆ ? ನೈಲ್‌ನದಿಯ ಮುಖಜ 
ಭೂಮಿಯೂ ಅಷ್ಟೇ ಬಹು ವಿಶಾಲವಾದದ್ದು . ಕಣಿವೆಯಲ್ಲಿ ತುಂಬಿ ಹರಿಯುವ 
ನೈಲ್ ನದಿ ಪ್ರತಿವರ್ಷವೂ ಉಕ್ಕಿ ತೆಳುವಾಗಿ ಮಣ್ಣನ್ನು ಪದರುಗಟ್ಟಿ ಸುತ್ತಾ 
ಬೆಳೆಸುತ್ತಿತ್ತು. ನದಿಹೊತ್ತು ತಂದ ಮರಳು, ಹೂಳಿನಿಂದಲೇ ಕಣಿವೆಯಲ್ಲಿ 
ಈ ಸಂಚಯನ ಪ್ರತಿವರ್ಷವೂ ಹೆಚ್ಚುತ್ತಿದೆಯೆಂದು ಅರಿಯಲು ಹೆಚ್ಚು ಕಾಲ 
ಬೇಕಾಗಲಿಲ್ಲ . ಎಲ್ಲವೂ ಸೂರ್ಯನ ಬೆಳಕಿನಷ್ಟೇ ಸ್ಪಷ್ಟವಾಗಿತ್ತು . ಮುಖಜ 
ಭೂಮಿ ಬೆಳೆಯಲು ಸಹಸ್ರ ಸಹಸ್ರ ವರ್ಷಗಳಾದರೂ ಬೇಕು ಎಂಬ ಸರಳ 
ಗಣಿತ ನೈಲ್‌ನದಿಯ ಮಟ್ಟಿಗೆ ನಿಜವಾಗಿತ್ತು . ಕ್ರಿ . ಶ.1854ರಲ್ಲಿ ಮೆಮ್ಫಿನ್‌ನ 
ರಾಂಸೆ | , ಅವನ ಪ್ರತಿಮೆ ನೈಲ್ ನದಿಹೂಳನ್ನು ತೆಗೆದಾಗ ಒಂಬತ್ತು 
ಭೂಮಿಯ ವಯಸ್ಸು / 32 


ಅಡಿ ಆಳದಲ್ಲಿ ದೊರೆಯಿತು. ಸನಿಹದಲ್ಲೇ ಪಿರಮಿಡ್ಡುಗಳಿದ್ದುವು. ರಾಂಸೆಯ 
ಪ್ರತಿಮೆಯನ್ನು ಸ್ಥಾಪಿಸಿದ್ದು 3200 ವರ್ಷಗಳ ಹಿಂದೆ, ಪ್ರತಿಮೆ ದೊರೆತ 
ಜಾಗದಲ್ಲಿ ಶತಮಾನದಲ್ಲಿ ಮೂರೂವರೆ ಇಂಚು ಹೂಳು ತುಂಬಿಕೊಳ್ಳುತ್ತಿತ್ತು . 
ಅಲ್ಲಿ ಮತ್ತಷ್ಟು ಆಳಪಡಿಸಿದಾಗ ನಲವತ್ತು ಅಡಿ ಆಳದಲ್ಲಿ ಮುರಿದ ಇಟ್ಟಿಗೆ 
ಚೂರುಗಳು ದೊರೆತವು. ಅವು 13 ,500 ವರ್ಷಗಳ ಹಿಂದೆ ಪ್ರಾಚೀನಈಜಿಪ್ಟ್ ನ 
ಜನ ವಾಸಿಸುತ್ತಿದ್ದುದನ್ನು ಸಾರಿದವು. ಇವು ನೈಲ್ ನದಿಯ ಮುಖಜ 
ಭೂಮಿಯಲ್ಲಿ ಕೇವಲ ಮೇಲು ಮಣ್ಣನ್ನು ಬಗೆದಾಗ ದೊರೆತ ಪುರಾವೆಗಳು . 
ಇನ್ನೂ ಆಳಕ್ಕೆ ಇಳಿದಿದ್ದರೆ ನೈಲ್ ನದಿ ಇನ್ನೆಷ್ಟು ಪ್ರಾಚೀನ ಪುರಾವೆಗಳನ್ನು 
ಅಡಗಿಸಿಕೊಂಡಿತ್ತು ಎಂಬುದನ್ನು ತಿಳಿಯಬಹುದಿತ್ತು . 


ಲವಣ ಪುರಾಣ 


ಬ್ರಹ್ಮಾಂಡ ಪುರಾಣದ ಬಗ್ಗೆ ನೀವು ಕೇಳಿದ್ದೀರಿ. ಈ ವಿಶ್ವ ಹೇಗೆ ಹುಟ್ಟಿತು 
ಎಂಬುದನ್ನು ಹೇಳಲು ಬ್ರಹ್ಮಾಂಡ ಪುರಾಣ ಚಿನ್ನದ ಮೊಟ್ಟೆಯ ಕತೆಯನ್ನು 
ಉಲ್ಲೇಖಿಸುತ್ತದೆ. ಹಾಗೆಯೇ ವಿಷ್ಣು ಪುರಾಣ , ಪದ್ಮ ಪುರಾಣ , ಗರುಡ 
ಪುರಾಣ, ಶಿವ ಪುರಾಣ , ಗಣೇಶ ಪುರಾಣ ಹೀಗೆ ಒಟ್ಟು ಹದಿನೆಂಟು 
ಪುರಾಣಗಳನ್ನು ನಮ್ಮ ಆರ್ಷೇಯ ಋಷಿಗಳು ರಚಿಸಿದರು. ಆದರೆ ಲವಣ 
ಪುರಾಣದ ಹೆಸರನ್ನು ನೀವು ಕೇಳಿರಲಾರಿರಿ. ಇದು ಋಷಿಮುನಿಗಳು ರಚಿಸಿದ 
ಕೃತಿಯಲ್ಲ . ಹಾಗೆ ನೋಡಿದರೆ ಪುರಾಣದ ಕಾಲ ಯಾವುದೆಂಬುದು ಈಗಲೂ 
ಸ್ಪಷ್ಟವಾಗಿ ತಿಳಿದಿಲ್ಲ . ಲವಣ ಪುರಾಣ ಕ್ರಿ . ಶ. 1899ರಲ್ಲಿ ಬರೆದುದು. ಇದನ್ನು 
ಐರ್ಲೆಂಡಿನ ವಿಜ್ಞಾನಿ ಜಾಲಿ ಎಂಬುವನು ಭೂಮಿಯ ವಯಸ್ಸನ್ನಳೆಯಲು 
ಬರೆದ. 
* ಉಪ್ಪು ಪ್ರಿಯವೆಂದು ಯಾರೂ ಹೇಳದಿದ್ದರೂ ಬೇಡವೆಂದು ಯಾರೂ 
ಹೇಳಲಾರರು. ಉಪ್ಪಿಲ್ಲದ ಊಟ ರುಚಿಸೀತೆ? ನಮ್ಮ ದೇಹ ಬಯಸುವ 
ಖನಿಜಗಳಲ್ಲಿ ಉಪ್ಪಿಗೆ ಪ್ರಮುಖ ಸ್ಥಾನವಿದೆ. ಕೇವಲ ಹುಳಿ ಕಾರ ಮಾತ್ರ 
ಅಡುಗೆಗೆ ರುಚಿ ನೀಡಲಾರವು, ನಾಲಗೆ ಉಪ್ಪಿನ ಕೊರತೆಯನ್ನು ಥಟ್ಟನೆ 
ಪತ್ತೆ ಮಾಡುತ್ತದೆ. ಇಂತಹ ದಿನನಿತ್ಯದ ಬಳಕೆಯ ವಸ್ತುವಿನ ಮೇಲೆ ಕರ 

ಹಾಕಿದ್ದರಿಂದ ಗಾಂಧೀಜಿ ಸ್ವಾತಂತ್ರ್ಯ ಹೋರಾಟದ ಸಮಯದಲ್ಲಿ ಉಪ್ಪಿನ 
ಸತ್ಯಾಗ್ರಹ ಮಾಡಬೇಕಾಯಿತು. ನಮಗೆ ಬೇಕಾದ ಉಪ್ಪನ್ನು ನಾವೇ 
ತಯಾರಿಸಿಕೊಳ್ಳಲು ಆಗ ಗಾಂಧೀಜಿ ಕರೆ ನೀಡಿದ್ದರು. ಉಪ್ಪಿಗಿಂತ ರುಚಿಯಿಲ್ಲ , 
ತಾಯಿಗಿಂತ ದೇವರಿಲ್ಲ ; ಉಪ್ಪಿಟ್ಟವರನ್ನು ಮುಪ್ಪಿನತನಕ ನೆನೆ ಎಂಬ ಗಾದೆಯ 
ಮಾತುಗಳು ಹುಟ್ಟಿರುವುದು ಉಪ್ಪಿನ ಮಹತ್ವವನ್ನು ಎತ್ತಿ ತೋರಿಸುತ್ತದೆ. 
ಈ ಉಪ್ಪು ಭೂಮಿಯ ಯೌವನ, ಮುಪ್ಪನ್ನು ಅಳೆಯಲು 
ಬಳಕೆಯಾಗುತ್ತದೆಂದು ಯಾರೂ ಊಹಿಸಿರಲಿಲ್ಲ . ಸಮುದ್ರದ ನೀರು ಹಿಂದೆ 
ಸಿಹಿಯಾಗಿತ್ತೆ ? ಹೌದು ಎನ್ನುತ್ತಾರೆ ವಿಜ್ಞಾನಿಗಳು, ಸಾಗರಗಳಿಗೆ ನದಿ 
ತೊರೆಗಳು ಹರಿಯುವ ಮೊದಲು ಸಾಗರದ ನೀರು ಬಾವಿಯ ನೀರಿನಷ್ಟೆ 
ಸಿಹಿಯಾಗಿತ್ತೆಂದು ವಿಜ್ಞಾನಿಗಳು ಭಾವಿಸಿದ್ದಾರೆ. 
- ಸಾಗರ ತನ್ನ ಆತ್ಮ ಚರಿತ್ರೆ ಹೇಳಲು ಪ್ರಾರಂಭಿಸಿದರೆ, ಬಹುಶಃ ಅದು 
ತನ್ನ ಪಾವಿತ್ರ್ಯ ಕಳೆದುಕೊಂಡ ಕಾಲದಿಂದಲೇ ತನ್ನ ಚರಿತ್ರೆಯನ್ನು 
ಪ್ರಾರಂಭಿಸಬಹುದು. ಭೂಮಿಯ ಮೇಲೆ ಬಿದ್ದ ಮೊದಲ ಮಳೆ, ತೀಡಿದ 
ಮೊದಲ ಗಾಳಿಯ ಅಲೆ, ಮೊದಲು ಅದು ಸೂರ್ಯನನ್ನು ಪ್ರದಕ್ಷಿಣೆ ಮಾಡಿದ 
ರೋಚಕ ಘಳಿಗೆ , ಮೊದಲು ಮಿಡಿದ ಜೀವ, ಮೊದಲ ಹಕ್ಕಿ ಹಾರಿದ್ದು 
ಮೊದಲ ಪರ್ವತ ಉದ್ಭವಿಸಿದ್ದು , ಮೊದಲ ಮರ ಹೂ ಬಿಟ್ಟು ನಲಿದದ್ದು , 
ಮೊದಲು ಭೂಮಿ ಕಂಪಿಸಿದ್ದು , ಪ್ರಥಮ ಬಾರಿಗೆ ಬಾಯಿ ಬಿಟ್ಟದ್ದು ಇವೆಲ್ಲ 
ದಾಖಲೆಗೆ ಸಿಕ್ಕದ ವಾಸ್ತವ ಸಂಗತಿ. ಕಾಲಚಕ್ರದಕೋಟಿಕೋಟಿ ಸುತ್ತುಗಳು 
ತಿರುಗಿವೆ . ಒಬ್ಬ ಆರೋಗ್ಯವಂತ ಮನುಷ್ಯ ಎಪ್ಪತ್ತರ ವೃದ್ಧಾಪ್ಯ ತಲುಪುವ 
ಹೊತ್ತಿಗೆ ಅವನ ಹೃದಯ 2, 500, 000 ,000 ಬಾರಿ ಮಿಡಿದಿರುತ್ತದೆ. ಇಂತಹ 
ಲೆಕ್ಕಾಚಾರಗಳು ಸುಲಭ. ಹಾಗೆಯೇ ಅವುಗಳನ್ನು ಪ್ರತ್ಯಕ್ಷವಾಗಿ ದಾಖಲೆ 
ಮಾಡಿಕೊಳ್ಳುತ್ತ ಹೋಗಬಹುದು. ಭೂಮಿ ಈವರೆಗೆ ಎಷ್ಟು ಸುತ್ತು ತನ್ನ 
ಅಕ್ಷದ ಮೇಲೆ ಗಿರಿಕಿ ಹೊಡೆದಿದೆ ಎಂದು ಕೇಳಿದರೆ ಹಲವು ಮೀಟರ್ ಉದ್ದದ 
ಅಂಕಿಸಂಖ್ಯೆಗಳನ್ನು ಕೊಡಬೇಕಾಗುತ್ತದೆ. ಆಗಲೂ ಅದು ನಿಖರವೆಂದು 
ಹೇಳಲು ಸಾಧ್ಯವಿಲ್ಲ . 
- ಜಾಲಿ, ಭೂಮಿಯ ಕತೆ ಹೇಳಲು ಪ್ರಾರಂಭಿಸಿದ್ದು ಈ ಉಪ್ಪಿನಿಂದಲೇ . 
ಪ್ರತಿವರ್ಷ ನದಿ ತೊರೆಗಳಿಂದ ಬಂಡೆಗಳು ಕೊಚ್ಚಿ ಸತತವಾಗಿ ಮೂಲ 
ಶಿಲೆಯಲ್ಲಿರುವ ಲವಣವೆಲ್ಲ ಬಿಡುಗಡೆಯಾಗಿ ದ್ರಾವಣ ರೂಪದಲ್ಲಿ ಸಾಗರ 
ಭೂಮಿಯ ವಯಸ್ಸು / 34 


ಸೇರುತ್ತದೆ. ಸಾಗರದ ನೀರು ಉಪ್ಪಾಗಲು ಇದೇ ಮೂಲ ಕಾರಣ. 
ಹಾಗಿರದಿದ್ದರೆ ಸಹಸ್ರ ಸಹಸ್ರ ಕೋಟಿ ಡಾಲರ್ ಹಣ ತೊಡಗಿಸಿ ಅರಬ್ 
ರಾಷ್ಟ್ರ ಸಾಗರದ ನೀರನ್ನು ಶುದ್ದಿ ಮಾಡುವ ಘಟಕಗಳನ್ನು ಸ್ಥಾಪಿಸುವ 
ಅವಶ್ಯಕತೆಯೇ ಇರುತ್ತಿರಲಿಲ್ಲ . ಕುಡಿಯುವ ನೀರಿನ ಮಹತ್ವ ನಮಗಿಂತಲೂ 
ಅರಬರಿಗೆ ಹೆಚ್ಚು ಗೊತ್ತು. ಮರಳುಗಾಡಿನ ಓಯಸಿಸ್ ಎಂಬ ನುಡಿ ಗಾದೆಯ 
ಮಾತಾಗಿದೆ. 

ಭೂಮಿಯ ಮುಕ್ಕಾಲು ಪಾಲು ನೆಲವನ್ನು ಸಾಗರ ಆಕ್ರಮಿಸಿದೆ. ಸಾಗರದ 
ನೀರು ಅಂಟಾರ್ಕ್‌ಟಿಕಾ ಖಂಡದಿಂದ ಹಿಡಿದು ಉತ್ತರ ಧ್ರುವ ಸಾಗರದ 
ನೆತ್ತಿಯವರೆಗೆ ಎಲ್ಲೇ ರುಚಿ ನೋಡಲಿ ಅದು ಉಪ್ಪು, ಬೆಟ್ಟ ಕಣಿವೆಗಳನ್ನು 
ಕೊರೆಯುತ್ತಲೇ ನದಿ ನೀರು ಸೋಡಿಯಂ ಲವಣವನ್ನು ಹೊತ್ತು ತಂದು 
ಸದ್ದಿಲ್ಲದೆ ಸಾಗರ ತಳಕ್ಕೆ ಸೇರಿಸುತ್ತಿದೆ. ಹೂಳಿನ ಲೆಕ್ಕಾಚಾರ ಮಾಡುವುದು 
ಸುಲಭ. ಏಕೆಂದರೆ ಅದು ಪದರು ಪದರಾಗಿ ಪ್ರತಿವರ್ಷ ಬೆಳೆಯುತ್ತದೆ. 
ಆದರೆ ದ್ರಾವಣ ರೂಪದ ಲವಣವನ್ನು ಅಳೆಯುವುದು ಹೇಗೆ? ಇದಕ್ಕಾಗಿ 
ಸಾಗರದ ಆಳಕ್ಕೆ ಇಳಿಯಬೇಕಾದುದಿಲ್ಲ . ಪ್ರತಿವರ್ಷ ಸಮುದ್ರಕ್ಕೆ ಸೇರುತ್ತಿರುವ 
ನದಿಗಳ ಲವಣಾಂಶ ಕಂಡು ಹಿಡಿದರೆ ಸಾಕು , ಸಾಗರದ ಗುಟ್ಟು 
ಬಯಲಾಗುತ್ತದೆ. ಈ ಲವಣದ ಲೆಕ್ಕ ಇಡಲು ನದಿಗಳ ಬಾಯಿಯನ್ನೇ 
ಶೋಧಿಸಿದರು . ಲೆಕ್ಕಾಚಾರ ಸಿಕ್ಕಿತು. ವರ್ಷಂಪ್ರತಿ ಸರಾಸರಿ 400 ,000 , 000 
ಟನ್ನು ಉಪ್ಪು ಸಾಗರದ ಒಡಲನ್ನು ಸೇರುತ್ತದೆ. ಸಾಗರದಲ್ಲಿ ಕರಗಿರುವ 
ಈ ಉಪ್ಪನ್ನೆಲ್ಲ ಸಂಸ್ಕರಿಸಿ ತೆಗೆದು ಅದನ್ನು ಗುಡ್ಡೆ ಮಾಡಿದರೆ ಆ ಗುಡ್ಡೆಯ 
ಗಾತ್ರ 20, 000 , 000 ಘನ ಕಿ. ಮೀ . ಜಾಗ ತುಂಬುತ್ತದೆ. ಅದರ ತೂಕ ಹಾಕಿದರೆ 
ತಕ್ಕಡಿಯ ಒಂದು ತಟ್ಟೆಯಲ್ಲಿ 40, 000 , 000 ,000 , 000, 000 ಟನ್ ತೂಕದ 
ಬಟ್ಟು ಇಟ್ಟಿರಬೇಕು. ಮೊದಲ ಬಾರಿಗೆ ಭೂಮಿಯ ವಯಸ್ಸನ್ನು ಸ್ವಲ್ಪ 
ಹಿಂದಕ್ಕೆ ಸಾಗರ ನೂಕಿತು: ಲವಣದ ಪ್ರಮಾಣವನ್ನು ಅಳೆದಾಗ ಭೂಮಿಗೆ 
1, 000 , 000 , 000 ವರ್ಷ ವಯಸ್ಸು ತೋರಿಸಿತು. ವಾಸ್ತವವಾಗಿ ಈ ಆಯಸ್ಸು 
ಕೂಡ ನಿಖರವಾದುದಲ್ಲ , ಭೂಮಿ ಈ ಸಂಖ್ಯೆಯನ್ನು ನೋಡಿ ಒಳಗೊಳಗೇ 
ನಕ್ಕಿರಬೇಕು. ಭೂಮಿಯ ವಯಸ್ಸಿನ ಕಣ್ಣು ಮುಚ್ಚಾಲೆಯಾಟ ಮತ್ತಷ್ಟು 
ಮುಂದಕ್ಕೆ ಸಾಗಿತು. ಲವಣ ಪುರಾಣ ಕೂಡ ಪರಿಪೂರ್ಣವಾಗಿ ಸತ್ಯ 
ಹೇಳುತ್ತಿರಲಿಲ್ಲ. ಅದು ಹೇಳಿದ್ದು ಅರ್ಧ ಸತ್ಯ . ಭೂಮಿ ತನ್ನ ಪ್ರಾರಂಭದಲ್ಲಿ 

ನದಿ, ಮಳೆ, ಬಿಸಿಲು, ಚಳಿಗೆ ತುತ್ತಾಗಿ ಸವೆಯುತ್ತಿರುವ ಗತಿ ಎಲ್ಲ ಭಾಗದಲ್ಲೂ 
ಏಕಪ್ರಕಾರವಾಗಿಲ್ಲ . ಸದ್ಯದಲ್ಲಿ ಅದು ರಭಸವಾಗಿ ತನ್ನನ್ನು ತಾನೇ ತೇಯ್ದು 
ಕೊಳ್ಳುತ್ತಿದೆ. ಈಗಿನ ಭೂಗೋಳದಲ್ಲಿ ಹಿಂದೆ ಕಾಣದಿದ್ದ ಎತ್ತರದ 
ಪರ್ವತಗಳಿವೆ. ಪ್ರಸ್ಥಭೂಮಿಗಳಿವೆ . ಅದು ವಿಕಾಸವಾಗುವ ಹಂತದಲ್ಲಿದ್ದಾಗ 
ಇಷ್ಟೊಂದು ಮೇ ಲಕ್ಷಣಗಳಿರಲಿಲ್ಲ . ಅಷ್ಟೇ ಅಲ್ಲ , ಬೆಟ್ಟ ಗುಡ್ಡ 
ಪರ್ವತಗಳು ಒಂದೇ ಕಾಲದಲ್ಲಿ ಹುಟ್ಟಲಿಲ್ಲ . ಅವುಗಳ ಉಗಮ ಬೇರೆ 
ಬೇರೆ ಕಾಲದಲ್ಲಿ ಆಗಿದೆ. ಭೂಮಿ ಸವೆತಕ್ಕೊಳಗಾದ ತೀವ್ರತೆ ಕೂಡ ಬೇರೆ 
ಬೇರೆ. ಎಷ್ಟೋ ಉಪ್ಪು ನೀರಿನ ಸಮುದ್ರಗಳು ಇಂಗಿಹೋಗಿವೆ. ಅವುಗಳ 
ಉಪ್ಪಿನ ಅಂಶದ ಲೆಕ್ಕ ನಮಗೆ ದೊರೆತಿಲ್ಲ . ಅಷ್ಟೇ ಅಲ್ಲ , ಬಹುಪಾಲು 
ಸಮುದ್ರಗಳು ಈಗಾಗಲೇ ಪರ್ವತಗಳಾಗಿ ರೂಪುಗೊಂಡಿವೆ. ಮೊದಲು ನೀರು 
ಭಾಷ್ಪದ ರೂಪದಲ್ಲಿ ದ್ದು ಭೂಮಿಯ ಮೇಲೆ ತಾಪ ಪರಕಾಷ್ಠೆ ಹೊಂದಿದೆ. 
ನೀರಿನ ಕುದಿಯುವ ಬಿಂದುವಿಗಿಂತ ಭೂಮಿಯ ಮೇಲೆ ಕಡಿಮೆ ತಾಪ 
ತೋರಿದ್ದರಿಂದಲೇ ನೀರು ಉಳಿಯಲು ಸಾಧ್ಯವಾಯಿತು. ಇದು ಭೂಮಿಯ 
ವಯಸ್ಸನ್ನಂತೂ ಖಂಡಿತಾನೀಡುವುದಿಲ್ಲ . ಹೆಚ್ಚೆಂದರೆ ಸಾಗರದ ಸರಿಸುಮಾರು 
ಉಗಮದ ಅವಧಿಯನ್ನು ಕೊಡಬಲ್ಲದು. 


ಸೂರ್ಯನ ಬೆನ್ನೇರಿ 


ಉಪ್ಪು ಭೂಮಿಯ ವಯಸ್ಸನ್ನು ತಿಳಿಸಲು ಸೋತಾಗ ವಿಜ್ಞಾನಿಗಳು 
ಸೂರ್ಯನ ಬೆನ್ನೇರಿದರು. ಶಕ್ತಿಯ ವಿವಿಧ ರೂಪದ ಬಗ್ಗೆ ಹತ್ತೊಂಬತ್ತನೆಯ 
ಶತಮಾನದ ಮಧ್ಯಭಾಗದಲ್ಲಿ ಸಾಕಷ್ಟು ತಿಳುವಳಿಕೆ ಮೂಡಿತ್ತು . ಶಕ್ತಿಯ 
ಒಂದು ಸ್ವರೂಪವನ್ನು ಮತ್ತೊಂದಕ್ಕೆ ಬದಲಾಯಿಸಬಹುದೆಂಬ ನಿಸರ್ಗ ಸತ್ಯ 
ಬಯಲಾಯಿತು. ಅಂಥ ಶಕ್ತಿಯ ಮೂಲದಲ್ಲಿ ' ತಾಪ' ವಿಜ್ಞಾನಿಗಳ ಗಮನ 
ಸೆಳೆಯಿತು. ಜರ್ಮನಿಯ ವಿಜ್ಞಾನಿ ಹೆಲ್ಫ್ ಹೋಲ್ಸ್ ಶಕ್ತಿಯನ್ನು 
ಸೃಷ್ಟಿಸುವುದಾಗಲಿ ಅಥವಾ ನಾಶ ಮಾಡುವುದಾಗಲಿ ಸಾಧ್ಯವಿಲ್ಲವೆಂದು 
ಸ್ಪಷ್ಟವಾಗಿ ನುಡಿದ. 

ಸೂರ್ಯನ ಜ್ಯೋತಿ ಬಾಳನ್ನು ಬೆಳಗಿಸಿದೆಯೆಂದು ಮಾನವ 

ಹುಟ್ಟಿದಂದಿನಿಂದಲೇ ಕಂಡುಕೊಂಡಿದ್ದ , ಸೂರ್ಯ ನಮ್ಮ ಬದುಕಿನಲ್ಲಿ 
ಅವಿಭಾಜ್ಯ ಅಂಗವಾಗಿ ಉಳಿದ ನಕ್ಷತ್ರ . ಆದರೆ ಸೂರ್ಯನ ಜ್ಯೋತಿಗೂ 
ಒಂದು ಸೂತ್ರವಿದೆಯೆಂಬುದನ್ನು ಯಾರೂ ತಿಳಿದಿರಲಿಲ್ಲ . ಸೂರ್ಯ ಈ 
ಅಗಾಧ ಬೆಳಕು ಚೆಲ್ಲಲು ಯಾವುದು ಮೂಲವೆಂದು ಜರ್ಮನಿಯ ಭೌತ 
ವಿಜ್ಞಾನಿ ಹುಡುಕಲು ಹೊರಟ. ಸೂರ್ಯನೇ ಕಲ್ಲಿದ್ದಲಿನಂತೆ ಉರಿಯುವ 
ಇಂಧನ ಮೂಲವಾಗಿದ್ದರೆ ಎಷ್ಟು ಕಾಲ ಇದು ಉರಿಯಲು ಸಾಧ್ಯ ? ಒಂದು 
ಹಂತದಲ್ಲಿ ಅದು ಸಂಪೂರ್ಣವಾಗಿ ಉರಿದು ಬೂದಿಯಾಗಬೇಕು. ಈಗ 
ಜ್ವಲಿಸುವ ಗತಿಯಲ್ಲಿ ಸೂರ್ಯ ಜ್ವಲಿಸುತ್ತಾ ಉರಿದು ಬೂದಿಯಾಗಬೇಕು. 
ಈಗ ಜ್ವಲಿಸುವ ಗತಿಯಲ್ಲೇ ಸೂರ್ಯ ಜ್ವಲಿಸುತ್ತಾ ಸಾಗಿದರೆ ಹೆಚ್ಚೆಂದರೆ 
1500 ವರ್ಷಗಳ ಕಾಲ ಬಾಳಿಕೆ ಬರಬಹುದು. ಅನಂತರ ಸೂರ್ಯ ಒಂದು 
ಸತ್ಯ ನಕ್ಷತ್ರ . ಹಾಗಾದರೆ ಅದು ಸದಾ ಜ್ವಲಿಸುತ್ತಿರುವ ಗುಟ್ಟೇನು, ಭೂಮಿ 
ಹುಟ್ಟಿ ಆರು ಸಾವಿರ ವರ್ಷವಾಯಿತೆಂದೇ ಅಂದಾಜು ಮಾಡಿದರೆ ಸೂರ್ಯ 
ಆರು ಸಾವಿರ ವರ್ಷದಿಂದಲೂ ಉರಿಯುತ್ತಲೇ ಇದ್ದಾನೆ. ಈ ಪ್ರಶ್ನೆ 
ಬೃಹದಾಕಾರವಾಗಿ ಕಾಡಿತು. ಕ್ರಿ . ಶ. 1854ರಲ್ಲಿ ಹೆಲ್ಸ್ ಹೊಲ್ಡ್ ಜಗತ್ತಿಗೆ 
ಅಚ್ಚರಿಯ ಸಂಗತಿಯನ್ನು ಕೊಟ್ಟ. ಸೂರ್ಯ ಕುಗ್ಗುತ್ತಿದ್ದಾನೆ. ಅತೀವ 
ಗುರುತ್ವಾಕರ್ಷಣೆಯ ಫಲವಾಗಿ ಸೂರ್ಯನಲ್ಲಿ ಒಳಕುಸಿತವಾಗುತ್ತಿದೆ. ಈ 
ಕುಸಿತ ಅಪಾರ ಶಕ್ತಿಯ ಸೂರ್ಯ ಕಿರಣವನ್ನು ಹೊರಹೊಮ್ಮಿಸುತ್ತಿದೆ. 
ಸೂರ್ಯನ ಬೆನ್ನು ಹತ್ತಿದ ವಿಜ್ಞಾನಿಗಳಿಗೆ ದೊರೆತ ಮಾಹಿತಿ ಇದು. ಈ 
ಅಭಿಪ್ರಾಯಗಳು ಮೂಡುತ್ತಿದ್ದಂತೆಯೇ ಸ್ಕಾಟ್ಲೆಂಡಿನ ಲಾರ್ಡ್ ಕೆಲ್ವಿನ್ 
ಮತ್ತೊಂದು ರೀತಿಯಲ್ಲಿ ಚಿಂತಿಸಿದ. ಅವನ ಚಿಂತನೆ ಸೂರ್ಯನನ್ನು 
ಭೂಮಿಯ ತಂದೆಯನ್ನಾಗಿ ಮಾಡಿತು. ವಿಜ್ಞಾನ ಲೋಕದಲ್ಲಿ 
ಕೋಲಾಹಲವಾಯಿತು. ಸೂರ್ಯನ ಮೇಲೈ ತಾಪದಿಂದ ಈಗಿನ ತಾಪಕ್ಕೆ 
ಭೂಮಿ ಆರಲು 100,000,000 ವರ್ಷಗಳನ್ನಾದರೂ ತೆಗೆದುಕೊಂಡಿದೆ 
ಎಂಬುದು ಅವನ ಲೆಕ್ಕಾಚಾರ. ಭೂಮಿಯ ಸಮಭಾಜಕವೃತ್ತದಲ್ಲಿ ಹೊಟ್ಟೆ 
ಉಬ್ಬಿಸಿಕೊಂಡಿರುವುದು ಪರಿಚಿತ ಸಂಗತಿ. ಈಗಿನ ಗತಿಯಲ್ಲಿ ಅದು ಗಿರಕಿ 
ಹೊಡೆದರೆ ಉಬ್ಬು ಮೂಡುವುದಿಲ್ಲ . ಭೂಮಿಯ ಮೇಲೆ ಚಂದ್ರನ 
ಆಕರ್ಷಣೆಯಿಂದಾಗಿ ಸಾಗರದಲ್ಲಿ ಭರತವೇಳುತ್ತದೆ. ಇದು ಭೂಮಿಯ ಗಿರಕಿ 
ಗತಿಯನ್ನೇ ವ್ಯತ್ಯಾಸ ಮಾಡುತ್ತದೆ ಎಂದ ಮೇಲೆ ಭೂಮಿಯು ವಿಕಾಸದ 

ಶೈಶವಾವಸ್ಥೆಯಲ್ಲಿ ದ್ದಾಗ ಇಂದಿಗಿಂತ ಹೆಚ್ಚು ವೇಗದಲ್ಲಿ ತನ್ನದೇ ಅಕ್ಷದ 
ಮೇಲೆ ಗಿರಕಿ ಹೊಡೆಯುತ್ತಿತ್ತು. ಇದು ಸಮಭಾಜಕವೃತ್ತದಲ್ಲಿ ಉಬ್ಬುವಂತೆ 
ಮಾಡಿರಬೇಕು. ಅಂದಿನ ಭೂಮಿ ಉರಿಯುತ್ತಿರುವ ಕೆಂಡ. ಅನಂತರ ಅದು 
ನಿಧಾನಗತಿಯಲ್ಲಿ ಆರಲು ಪ್ರಾರಂಭಿಸಿರಬೇಕು. ಕೆಲ್ವಿನ್ ಭೂಮಿಯ ತಾಪದ 
ಪ್ರಮಾಣ ಹಾಗೂ ಅದು ಆರಲು ತೆಗೆದುಕೊಂಡ ಸಮಯವನ್ನು ಪರಿಗಣಿಸಿ, 
ಭೂಮಿ ವಾಸಿಸಲು ಯೋಗ್ಯವಾದದ್ದು ಅದು ತಣ್ಣಗಾದ ಮೇಲೆ100 , 000 , 000 
ವರ್ಷಗಳಿಗಿಂತ ಹೆಚ್ಚು ಆಗಿರಲಾರದೆಂದು ತನ್ನ ವಾದಸರಣಿಯನ್ನು ಬೆಳೆಸಿದ. 
ಕೆಲ್ವಿನ್ ಮತ್ತೊಮ್ಮೆ ಸೂರ್ಯನ ಮೊರೆಹೋದ. ಒಂದು ವೇಳೆ ಸೂರ್ಯನ 
ಒಂದು ಭಾಗವಾಗಿ ಭೂಮಿ ಹುಟ್ಟಿದ್ದರೆ ಭೂಮಿಯ ಕಕ್ಷೆಯನ್ನೂ ಸೂರ್ಯ 
ಆಕ್ರಮಿಸಿರಬೇಕು. ಅಂಥ ಸೂರ್ಯ 300 ,000 , 000 ಕಿ. ಮೀ . ವ್ಯಾಸ ಹೊಂದಿ 
ಈಗಿನ ಗಾತ್ರಕ್ಕೆ ಕುಗ್ಗಿರಬೇಕು. ಹಾಗೆ ಕುಗ್ಗಲು 25 , 000 , 000 ವರ್ಷಗಳೇ 
ಬೇಕಾಗುತ್ತದೆ. ಇದರ ಅರ್ಥ ಗ್ರಹಿಸುವುದು ಬಹಳ ಸುಲಭ . ಭೂಮಿ 
25 ,000 , 000 ವರ್ಷಗಳ ಹಿಂದೆ ಹುಟ್ಟಿರಲು ಸಾಧ್ಯವಾಗದು . ಇದು ಕೆಲ್ವಿನ್ 
ಕಂಡ ಭೂಮಿಯ ಜಾತಕ . ಸೂರ್ಯನ ಬೆನ್ನು ಹತ್ತಿದಾಗ ಭೂಮಿಯ ಜಾತಕ 
ದೊರೆಯಿತೆಂದು ಕೆಲ್ವಿನ್ ಸಂತಸಪಟ್ಟ , ಭೂಮಿ ಮತ್ತೊಮ್ಮೆ ಮನದಲ್ಲೇ 
ನಕ್ಕಿತು. ಭೂವಿಜ್ಞಾನಿಗಳು ಭೂಮಿಯ ಅಂತರಂಗವನ್ನು ಅರಿಯಲು 
ಬಹಳಷ್ಟು ಪ್ರಯತ್ನ ಮಾಡಿದರು. ಡಾರ್ವಿನ್ನನ ಜೀವವಿಕಾಸ ಸಿದ್ಧಾಂತಕ್ಕೆ 
ಮಾರು ಹೋದವರಿಗೂ ಕೆಲ್ವಿನ್ ತೋರಿಸಿದ ಭೂಮಿ ತೀರ ಚಿಕ್ಕ ಪ್ರಾಯದ 
ಭೂಮಿಯಾಗಿ ಕಂಡಿತು. ಇದು ನಮ್ಮ ಭೂಮಿಯಲ್ಲ, ನಮ್ಮ ಭೂಮಿಗೆ 
ಇನ್ನೂ ಹೆಚ್ಚು ವಯಸ್ಸಾಗಿದೆ ಎಂದರು. 

ಭೂಮಿ ಕೊಟ್ಟ ತೊಡಕಿನ ಸಮಸ್ಯೆಗೆ ಉತ್ತರ ಪಡೆಯಲು ವಿಜ್ಞಾನಿಗಳು 
ಸಾಗರ ತಳವನ್ನೆಲ್ಲ ಶೋಧಿಸಿದರು. ಅಲ್ಲಿನ ಉಪ್ಪು ಭೂ ಚರಿತ್ರೆಯ ಕೆಲವು 
ಪುಟಗಳನ್ನಷ್ಟೇ ಒಳಗೊಂಡಿತ್ತು . ಸಾಗರದ ಚರಿತ್ರೆ ಸರಿಸುಮಾರಾಗಿ ಈ 
ಹೊತ್ತಿಗೆ ಜಗತ್ತಿನ ಅರಿವಿಗೆ ಬಂದಿತ್ತು . ಭೂಮಿಯ ಹುಟ್ಟಿನ ಗುಟ್ಟು 
ಕಗ್ಗಂಟಾಗೇ ಉಳಿಯಿತು. ಸಾಗರ ಬಿಟ್ಟು ಆಕಾಶದಲ್ಲೆಲ್ಲ ತಡಕಾಡಿ, ಅದು 
ಫಲ ಕೊಡದಿದ್ದಾಗ ಸೂರ್ಯನನ್ನೇ ಭೂಮಿಯ ಅಪ್ಪನೆಂದು ಭಾವಿಸಿ 
ವಿಜ್ಞಾನಿಗಳು ಸೂರ್ಯನ ಜಾತಕಕ್ಕೆ ಕೈ ಹಾಕಿದ್ದರು. ಸೂರ್ಯ ಕೂಡ 
ಗಹಗಹಿಸಿ ನಕ್ಕಂತಾಯಿತು. ಸೂರ್ಯನ ತಾಪಕ್ಕೂ ಭೂಮಿಗೂ ತಳುಕು ಹಾಕಿದ 

ವಿಜ್ಞಾನಿಗಳನ್ನು ಭೂಮಿಯೇ ಲೇವಡಿ ಮಾಡಬೇಕೆಂದು ಭಾವಿಸಿತು. ಮಾತು 
ಬಾರದ್ದರಿಂದ ಮೌನದಲ್ಲೇ ನಗೆ ಸೂಸಿತು. ಭೂವಿಜ್ಞಾನಿಗಳಿಗೆ ಸೂರ್ಯನ 
ಅಂತರಂಗ ಹಾಗೂ ಅವಿಶ್ರಾಂತ ಭೂಗರ್ಭ ಹೆಚ್ಚು ಅರ್ಥ ನೀಡುತ್ತಾ ಬಂದವು. 
ಎತ್ತಿಗೆ ಜ್ವರ ಬಂದರೆ ಎಮ್ಮೆಗೆ ಬರೆ ಹಾಕುವುದೇ ? ಕೊನೆಗೆ ಭೂಮಿಯ 
ಆಯಸ್ಸಿನ ಗುಟ್ಟಿಗೆ ಭೂಮಿಗೇ ದುಂಬಾಲು ಬೀಳಬೇಕೆಂದು ನೆಲಕ್ಕೆ 
ನಮಸ್ಕರಿಸಿದರು. ಉದ್ದಂಡ ನಮಸ್ಕಾರ ಮಾಡುವಾಗಲೇ ಕಿವಿ ಚುರುಕಾದವು. 
ಭೂಮಿಯ ಅಂತರಂಗದಲ್ಲಿ ಟಿಕ್ ಟಿಕ್ ಶಬ್ದ ಕೇಳಿಸಿತು . ಹೌದು, ಕಿವಿಯನ್ನು 
ನಂಬದಾದರು. ಅದು ಟಿಕ್ ಟಿಕ್ ಗಡಿಯಾರದ ನಿಯತಕಾಲದ ಸದ್ದು . 
ಭೂಮಿಯೊಳಗೆ ಗಡಿಯಾರ ಅವಿತಿದೆ! ಗಗನಕುಸುಮಕ್ಕೆ ಕೈ ಹಾಕಿದ್ದೇಕೆ, 
ಸಾಗರಕ್ಕಿಳಿದು ಮೈ ರಾಡಿ ಮಾಡಿಕೊಂಡಿದ್ದೇಕೆ, ಅಂಗೈಯಲ್ಲೇ ಬೆಣ್ಣೆ 
ಇಟ್ಟು ಕೊಂಡು ತುಪ್ಪಕ್ಕೆ ಅಳುವುದೇ ? ಟಿಕ್ ಟಿಕ್ ಗಡಿಯಾರದ ಸದ್ದನ್ನು 
ಆಲಿಸುತ್ತಿದ್ದ ವಿಜ್ಞಾನಿಗಳನ್ನು ಭೂಮಿ ಗೇಲಿ ಮಾಡಲಿಲ್ಲ . ಈ ಬಾರಿ ಮೌನದ 
ನಗೆಯನ್ನೂ ಸೂಸಲಿಲ್ಲ . 

' ನೀವು ಕೇಳಿದ ಟಿಕ್ ಟಿಕ್ ಶಬ್ದ ನಿಮ್ಮನ್ನು ಮೋಸ ಮಾಡುವುದಿಲ್ಲ . 
ನನ್ನ ಕಳೆದು ಹೋದಪಂಚಾಂಗ ಅಲ್ಲಿದೆ' ಎಂದು ಭೂಮಿ ಸಂಕೇತ ನೀಡಿತು. 
ಕಲ್ಲೊಳಗೆ ಕಾಲಚಕ್ರ ಅಡಗಿತ್ತು . 
- ಶಿಲೆಯೊಳಗಿದ್ದ ಗಡಿಯಾರ ನಮ್ಮ ಗೋಡೆಯ ಗಡಿಯಾರದಂತೆ 
ಮುಳ್ಳುಗಳನ್ನು ಹೊಂದಿಲ್ಲ . ಅದು ಅದೇ ಅಂಕಿಗಳನ್ನು ಪ್ರತಿನಿತ್ಯ 
ಸುತ್ತುವುದಿಲ್ಲ . ಆ ಗಡಿಯಾರತೋರಿಸುವುದು ಒಂದೇ ಮನೋಧರ್ಮವನ್ನು . 
ಅದು ಸದಾ ನಿರಂತರವಾಗಿ ಸ್ಪಂದಿಸುತ್ತದೆ, ಯುಗ, ಕಲ್ಪ , ಮಹಾಕಲ್ಪಗಳನ್ನು 
ಕಂಡಿದೆ. ಶಿಲೆ ಹುಟ್ಟಿದಂದಿನಿಂದ ಮಿಡಿಯುತ್ತಲೇ ಭೂಮಿಯ ಕತೆ ಹೇಳಿದೆ. 
ಕಾಲಚಕ್ರ ಈ ' ಶಂಭಾಲ'ಕ್ಕಾಗಿ ಬೌದ್ಧರು ಹಿಮಾಲಯದ ಅಗೋಚರ ದೈವ 
ಲೋಕವನ್ನು ಸೃಷ್ಟಿಸಿದರು. ಬ್ರಹ್ಮಾಂಡ ಬ್ರಹ್ಮನ ಸೃಷ್ಟಿಯೆಂದು ಪುರಾಣ 
ಹೇಳಿತು. ಬೈಬಲ್ ಈ ಜಗತ್ತಿನ ಎಲ್ಲ ಘಟನೆಗಳಿಗೆ ಆರು ಸಾವಿರ ವರ್ಷದ 
ಮಿತಿ ಇಟ್ಟಿತು. ಭೂ ವಿಜ್ಞಾನಿ ಭೂಮಿಯ ಹುಟ್ಟು ತಿಳಿಯಲು ಎಲ್ಲೆಡೆ 
ಕೈಚಾಚಿ ಕೊನೆಗೆ ಭೂಮಿಗೆ ನಮನ ಸಲ್ಲಿಸುವಾಗ ಕೇಳಿದ ಕಾಲಚಕ್ರದ ಟಿಕ್‌ 
ಟಿಕ್ ಮೂಡಿ ಬಂದದ್ದು ಶಿಲೆಯೊಳಗೆ ಅವಿತ ವಿಕಿರಣ ಪಟು ಖನಿಜಗಳಿಂದ. 
ಅದು ಕೋಟಿಕೋಟಿ ವರ್ಷಗಳ ಕಾಲದಿಂದ ಮಿಡಿಯುತ್ತಲೇ ಇತ್ತು . ಹಿಂದೆ 

ಕೇಳುವ ಕಿವಿಗಳಿರಲಿಲ್ಲ . ಈಗ ಆ ಕಿವಿಗಳು ಕಿವುಡಾಗಿರಲಿಲ್ಲ . ಭೂಮಿ ಪಿಸು 
ನುಡಿಯಿತು. ' ಇಲ್ಲಿದೆ ಗಡಿಯಾರ, ಈಗ ಲೆಕ್ಕ ಹಾಕು ನನಗೆಷ್ಟು ವಯಸ್ಸು ? ' 
- ಭೂಮಿಯ ಈ ಗಡಿಯಾರವನ್ನು ವಿಶ್ವದ ಗಡಿಯಾರವೆಂದರೆ ಒಪ್ಪುತ್ತದೆ. 
ಇದು ನಿಸರ್ಗದಲ್ಲಿರುವ ಸುಳಿವು, ಹತ್ತೊಂಬತ್ತನೆಯ ಶತಮಾನದ ಕೊನೆಯ 
ವೇಳೆಗೆ ದೊರೆತರೂ ಅದು ಹೀಗೆಯೇ ಇರಬಹುದೆಂಬ ಕಲ್ಪನೆಮೂಡಿರಲಿಲ್ಲ . 
ಆ ಸುಳಿವು ದೊರೆತದ್ರೂ ಕೂಡಕೇವಲ ಆಕಸ್ಮಿಕ. ಕ್ರಿ .ಶ. 1896ರಲ್ಲಿ ಫ್ರಾನ್ಸಿನ 
ಭೌತವಿಜ್ಞಾನಿ ಬೆಕ್ಷೆರಲ್ ಕೆಲವು ಖನಿಜಗಳು ಏಕತಾನವಾಗಿ ವಿಕಿರಣ 
ಸೂಸುವುದನ್ನು ಪತ್ತೆ ಹಚ್ಚಿದ. ಮುಂದೆ ಈ ಕ್ರಿಯೆಯನ್ನೇ ವಿಕಿರಣ ಪಟುತ್ವ 
ಎಂದು ಕರೆದರು. ಜಗತ್ತು ಬಹು ಆಸಕ್ತಿಯಿಂದ ನೆಲ ಬಗೆಯಿತು, ವಿಕಿರಣದ 
ಮೂಲ ಖನಿಜಗಳಾದ ಯುರೇನಿಯಂ ಮತ್ತು ಥೋರಿಯಂ ಧಾತುಗಳು 
ಪತ್ತೆಯಾದವು. ಪರಮಾಣುಗಳ ವಿಘಟನೆಯಿಂದ ವಿಕಿರಣ 
ಹೊರಹೊಮ್ಮುತ್ತಿತ್ತು . ಅದೊಂದು ನಿರಂತರ ಕ್ರಿಯೆ . ಈ ಗಡಿಯಾರಕ್ಕಾಗಿ 
ಯಾರೂ ಕೀಲಿಯನ್ನೇ ಕೊಡಬೇಕಾಗಿರಲಿಲ್ಲ . ಪರಮಾಣುವಿನ ಹೃದಯದಲ್ಲಿ 
ಶಕ್ತಿಯ ಮೂಲ ಅಡಗಿತ್ತು . ಹೊರಜಗತ್ತಿಗಾಗಲಿ, ನಮ್ಮ ಕಣ್ಣುಗಳಿಗಾಗಲಿ 
ಇದರ ದರ್ಶನವಾಗುತ್ತಿರಲಿಲ್ಲ . ಈ ಹೊಸ ಶಕ್ತಿಯ ಮೂಲವೇ ಪರಮಾಣು 
ಶಕ್ತಿ . ಇದು ಜಗತ್ತಿನ ತಿಳುವಳಿಕೆಯನ್ನು ಬುಡಮೇಲು ಮಾಡಿತು. ವಿಕಿರಣ 
ಪಟುತ್ವ ಖನಿಜದ ಒಂದೇ ಒಂದು ಪರಮಾಣುವಿನ ವಿಘಟನೆ ಗಮನಕ್ಕೆ 
ಬಾರದಷ್ಟು ಪ್ರಮಾಣದ ಶಕ್ತಿಯನ್ನು ಹೊರಸೂಸುತ್ತಿತ್ತು . ಈ ಅಗೋಚರ 
ಶಕ್ತಿಯನ್ನು ಮಾನವ ಹೇಗೆ ತಾನೆ ಗುರುತಿಸಬಲ್ಲ ? ಹೀಗಾಗಿ ಮಾನವ 
ಉಗಮದಿಂದ ವಿಕಾಸದ ಪರಮಾವಧಿಯನ್ನು ತಲುಪುವವರೆಗೂ ಅಣುಶಕ್ತಿ 
ಅಗೋಚರ ಶಕ್ತಿಯಾಗೇ ಉಳಿಯಿತು. ಆದರೆ ಭೂಮಿಯ ಶಿಲೆಗಳ ನಿರಂತರ 
ವಿಕಿರಣ ಸ್ಪುರಣಿಯನ್ನು ಒಂದೇ ಒಂದು ಸೆಕೆಂಡಿನಷ್ಟು ಪರಿಗಣಿಸಿದರೂ ಆ 
ತಾಪದ ಪ್ರಮಾಣ ಆಶ್ಚರ್ಯ ಮೂಡಿಸುತ್ತದೆ. ಭೂಮಿಯನ್ನು ಕೋಟಿಕೋಟಿ 
ವರ್ಷಗಳಿಂದ ಈ ವಿಕಿರಣ ತಾಪದಲ್ಲಿಟ್ಟಿದೆ. ಮುಂದೆಯೂ ಭೂಮಿಯನ್ನು 
ಹಲವುಕೋಟಿವರ್ಷಗಳಷ್ಟು ಕಾಲ ಬೆಚ್ಚಗಿಡುವಷ್ಟು ಸಾಮರ್ಥ್ಯ ಈ ವಿಕಿರಣ 
ಪಟು ಖನಿಜಗಳಿಗಿದೆ. 
- ಕೋಳಿ ತನ್ನ ಮೊಟ್ಟೆಗಳಿಗೆ ಕಾವು ಕೊಡುವುದನ್ನು ನಾವು ಕಾಣುತ್ತೇವೆ. 
ಆದರೆ ಇಲ್ಲಿ ಮೊಟ್ಟೆಯೇ ತಾಯಿಗೆ ಕಾವುಕೊಡುವ ದೃಶ್ಯ. ಈ ಅಂಡವೇ 

ಬ್ರಹ್ಮಾಂಡದ ಪುರಾಣವನ್ನೂ ಹೇಳುತ್ತದೆ. 


ಪರಿವರ್ತನೆಯ ಹಾದಿಯಲ್ಲಿ 


- ಪರಮಾಣು ಚಿಕ್ಕದಾದರೂ , ಪರಮಾಣುವಿನ ಒಳ ಪ್ರಪಂಚ ಬಲು 
ದೊಡ್ಡದು. ಅಲ್ಲಿ ಎಲ್ಲವೂ ಲೆಕ್ಕಾಚಾರದ ರೀತ್ಯ ನಡೆಯಬೇಕು. ತೂಕ 
ತಪ್ಪುವಂತಿಲ್ಲ . ದಾರಿಬಿಟ್ಟು ಅಡ್ಡದಾರಿ ಹಿಡಿಯುವಂತಿಲ್ಲ . ಪರಮಾಣುವೆಂದರೆ 
ಅದಕ್ಕೆ ಬೀಜವಿರಬೇಕು. ಅದರಲ್ಲಿ ನಿರ್ದಿಷ್ಟ ಸಂಖ್ಯೆಯಪ್ರೋಟಾನು, ನಿರ್ದಿಷ್ಟ 
ಸಂಖ್ಯೆಯ ನ್ಯೂಟ್ರಾನು ಇವುಗಳನ್ನು ಪ್ರದಕ್ಷಿಸುವ ಎಲೆಕ್ಟ್ರಾನುಗಳು ಇರಬೇಕು. 
ಇವು ಪರಮಾಣುವಿನ ಮೂಲಭೂತ ಪರಿಕರಗಳು . ಒಂದೊಂದು 
ಮೂಲಧಾತುವಿನಲ್ಲಿ ಇವುಗಳ ಸಂಖ್ಯೆ ಬೇರೆ ಬೇರೆ ಇರುತ್ತದೆ. 

ಪರಮಾಣುವಿನ ಬೀಜದಲ್ಲಿರುವ ನ್ಯೂಟ್ರಾನು ಪ್ರೋಟಾನುಗಳ ಮೊತ್ತವೇ 
ಪರಮಾಣುವಿನ ದ್ರವ್ಯರಾಶಿ . ಉದಾಹರಣೆಗೆ ಜಲಜನಕದ ಪರಮಾಣುವಿನ 
ಬೀಜದಲ್ಲಿ 1 ಪ್ರೊಟಾನಿರುತ್ತದೆ. ಆದ್ದರಿಂದ ಅದರ ದ್ರವ್ಯರಾಶಿ 1, 
ಇಂಗಾಲದಲ್ಲಿ 6 ಪ್ರೋಟಾನು 6 ನ್ಯೂಟ್ರಾನುಗಳಿರುತ್ತವೆ. ಆದ್ದರಿಂದ ಅದರ 
ಪರಮಾಣು ಸಂಖ್ಯೆ 6, ಪರಮಾಣು ತೂಕ 12 . ಇದರಂತೆ ಯುರೇನಿಯಂ 
ಧಾತು 92 ಪ್ರೋಟಾನು, 146 ನ್ಯೂಟ್ರಾನುಗಳನ್ನು ತನ್ನ ಬೀಜದಲ್ಲಿ 
ಅಡಗಿಸಿಕೊಂಡಿದೆ. ಅದರ ಪರಮಾಣು ಸಂಖ್ಯೆ 92 , ಪರಮಾಣು ತೂಕ 
238 . ಅನೇಕ ಮೂಲಧಾತುಗಳು ಪ್ರಕೃತಿಯಲ್ಲಿ ಬೇರೆ ಬೇರೆ ರೂಪದಲ್ಲಿ 
ಕಾಣಿಸಿಕೊಳ್ಳುತ್ತವೆ. ಆದರೆ ಅವುಗಳ ನ್ಯೂಟ್ರಾನು ಸಂಖ್ಯೆಗಳು ಮಾತ್ರ ಬೇರೆ 
ಬೇರೆ. ಇಂಗಾಲದ ಒಂದು ರೂಪದಲ್ಲಿ 6, ಮತ್ತೊಂದರಲ್ಲಿ 1, ಇನ್ನೊಂದರಲ್ಲಿ 
8 ನ್ಯೂಟ್ರಾನ್‌ಗಳಿರುತ್ತವೆ. ಅದರಂತೆ ಪರಮಾಣು ತೂಕವು ಕ್ರಮವಾಗಿ ಸಿ- 12, 
ಸಿ-13 , ಸಿ- 14. ಈ ಪ್ರಭೇದಗಳಲ್ಲಿ ಬೇರೆ ಬೇರೆ ಸಂಖ್ಯೆಯ 
ನ್ಯೂಟ್ರಾನ್‌ಗಳಿರುತ್ತವೆ. ಇವು ಇಂಗಾಲದ ಐಸೋಟೋಪುಗಳು. ಇದರಂತೆ 
ಯುರೇನಿಯಂನ ಪರಮಾಣುವಿನ ಬೀಜದಲ್ಲಿ 92 ಪ್ರೋಟಾನು 143 
ನ್ಯೂಟ್ರಾನುಗಳ ಒಂದು ರೂಪವಿದೆ. ಹಾಗೆಯೇ , 92 ಪ್ರೋಟಾನು 146 
ನ್ಯೂಟ್ರಾನುಗಳಿರುವ ಮತ್ತೊಂದು ಬಗೆಯಿದೆ. ಮೂಲತಃ ಇವೆರಡೂ 

ಯುರೇನಿಯಂ ಧಾತುವೇ . ಆದರೆ ಅವುಗಳ, ನೂಟ್ರಾನುಗಳ ಸಂಖ್ಯೆ ಬೇರೆ. 
ಇದನ್ನು ಯು - 235, ಯು - 238 ಯುರೇನಿಯಂ ಐಸೋಟೋಪುಗಳೆಂದು 
ಗುರುತಿಸುತ್ತಾರೆ. ಕೆಲವು ಮೂಲ ಧಾತುಗಳ ಐಸೋಟೋಪುಗಳು 
ಸ್ಥಿರವಾಗಿರದೆ, ಪರಿವರ್ತನೆ ಹೊಂದಿ ಕೊನೆಗೆ ಸ್ಥಿರ ಐಸೋಟೋಪುಗಳಾಗಿ 
ಮಾರ್ಪಡುತ್ತವೆ. ಈ ಕ್ರಿಯೆಯಲ್ಲಿ ಬೀಜದಿಂದ ಕಣಗಳು ಹೊಮ್ಮಿ ಶಕ್ತಿಯ 
ಸ್ಪುರಣೆಯಾಗುತ್ತದೆ. ಈ ಕ್ರಿಯೆಯೇ ವಿಕಿರಣ ಪಟುತ್ವ , 
- ಅಸ್ಥಿರ ಐಸೋಟೋಪುಗಳ ಪೈಕಿ ಯುರೇನಿಯಂ ಧಾತು ತುಂಬ ಗಮನ 
ಸೆಳೆಯುತ್ತದೆ. ಇದು ವಿಕಿರಣ ಪಟುತ್ವ ತೋರಿಕೊನೆಗೆ ಸ್ಥಿರವಾದ ಸೀಸದ 
ಐಸೋಟೋಪಾಗಿ ಪರಿವರ್ತನೆಯಾಗುತ್ತದೆ. ಅಲ್ಲಿಗೆ ಅದರ ವಿಕಿರಣ ಪಟುತ್ವ 
ಕೂಡಕೊನೆಯಾಗುತ್ತದೆ. ಈ ಸೀಸ ಮತ್ತೆ ಬದಲಾಗುವುದಿಲ್ಲ . ಶಕ್ತಿ ಹೀನ 
ಮೊತ್ತವಾಗಿ ಕೂರುತ್ತದೆ. ಬೆಂಕಿಯ ಉಂಡೆ ಬೆಂಕಿ ಆರಿದ ಬಳಿಕ ಇದ್ದಲಾಗಿ 
ಬದಲಾಗುವಂತೆ. ಪ್ರತಿಬಾರಿ ಅಸ್ಥಿರ ಐಸೋಟೋಪು ತನ್ನ ತನುಜಾತ 
ಐಸೋಟೋಪಾಗಿ ಪರಿವರ್ತನೆಯಾಗುವಾಗ ಕ್ಷ ಕಿರಣಗಳಿಗೆ ಸಮನಾದ ಅಲ್ಪ 
ತರಂಗಾಂತರದ ಗಾಮಾ ಕಿರಣ ಅದರಿಂದ ಹೊರ ಸೂಸುತ್ತದೆ. ಅದರಂತೆ 
2 ಪ್ರೋಟಾನು ಹಾಗೂ 2 ನ್ಯೂಟ್ರಾನುಗಳಿಂದ ಕೂಡಿದ ಅಲ್ಪ ಕಣಗಳು 
ಮತ್ತು ಒಂದು ಎಲೆಕ್ಟ್ರಾನಿಕ್ ನಿಂದ ಕೂಡಿದ ಬೀಟ ಕಣ ಮೂಲ ಧಾತುವಿನಿಂದ 
ಉತ್ಸರ್ಜನೆಯಾಗಿ ಹೊರಸೂಸುತ್ತದೆ. 
- ಒಂದು ಅಲ್ಪ ಕಣದ ನಷ್ಟವೆಂದರೆ ಪರಮಾಣುವಿನ ಸಂಖ್ಯೆ ಮತ್ತು 
ತೂಕದಲ್ಲಿ ಇಳಿಕೆಯಾಗುತ್ತದೆ. ಮೂಲ ಧಾತು ಮತ್ತೊಂದು ಧಾತುವಾಗಿ 
ರೂಪುಗೊಳ್ಳುತ್ತದೆ. ಯುರೇನಿಯಂ ಪರಮಾಣು ಒಂದು ಅಲ್ಪ ಕಣವನ್ನು 
ಕಳೆದುಕೊಂಡರೆ ಅದು ಇಯೋನಿಯಂ ಧಾತುವಾಗಿ ಪರಿವರ್ತನೆಯಾಗುತ್ತದೆ. 
( ಇದು ಥೋರಿಯಂನ ಒಂದು ಐಸೋಟೋಪು) , ಮತ್ತೊಂದು ಅಲ್ಪ ಕಣ 
ನಷ್ಟವಾದರೆ ಇಯೋನಿಯಂ, ರೇಡಿಯಂ ಧಾತುವಾಗಿ 
ಪರಿವರ್ತನೆಯಾಗುತ್ತದೆ. ಹೀಗೆ ಅನೇಕ ಹಂತಗಳಲ್ಲಿ ಅಲ್ಪ ಮತ್ತು ಬೀಟ 
ಕಣಗಳು ಹಾಗೂ ಗಾಮಾ ಕಿರಣಗಳ ಸ್ಪುರಣೆಯಿಂದ ಯುರೇನಿಯಂ ಧಾತು 
ಸೀಸವಾಗಿ ಬದಲಾಗುತ್ತದೆ. ಇದು ಪರಿವರ್ತನೆಯ ಕೊನೆಯ ಹಂತ . ಮುಂದೆ 
ಇದು ಸ್ಥಿರವಾದ ಐಸೋಟೋಪು. 
ವಿಘಟನೆಯ ಕಾಲಾವಧಿಯನ್ನು ಸಾಮಾನ್ಯವಾಗಿ ಅರ್ಧ ಜೀವಿತ ಕಾಲ 


43 / ಭೂಮಿಯ ವಯಸ್ಸು 


ಎಂದು ಲೆಕ್ಕ ಹಾಕುವುದು ರೂಢಿಯಲ್ಲಿದೆ. ಇದರಲ್ಲಿ ವಿಶೇಷವೇನೂ ಇಲ್ಲ . 
ಮೂಲ ಪ್ರಮಾಣದ ಅರ್ಧದಷ್ಟು ಪ್ರಮಾಣಕ್ಕೆ ಇಳಿದರೆ ಅದಕ್ಕೆ ತಗಲುವ 
ಕಾಲಾವಧಿಯೇ ಅರ್ಧಜೀವಿತ ಕಾಲ. ಇದು ಎಲ್ಲ ಧಾತುಗಳಲ್ಲೂ 
ಸಮಾನವಾಗಿರುವುದಿಲ್ಲ . ಉದಾಹರಣೆಗೆ ಒಂದು ಧಾತು ಹತ್ತು ವರ್ಷದ 
ಕಾಲದಲ್ಲಿ ತೋರುವ ಬದಲಾವಣೆಯನ್ನು ಹೀಗೆ ಸರಳೀಕರಿಸಬಹುದು. 
1990ರಲ್ಲಿ ನೂರು ಕಿ. ಗ್ರಾಂ . ತೂಕವಿದ್ದ ಧಾತು ಕ್ರಿ .ಶ. 2000 ಇಸವಿಗೆ 
ಐವತ್ತು ಕಿ. ಗ್ರಾಂ . ಕ್ರಿ . ಶ. 2010ಕ್ಕೆ 25 ಕಿ. ಗ್ರಾಂ . ಕ್ರಿ . ಶ. 2020ಕ್ಕೆ 12 .5 ಕಿ. ಗ್ರಾಂ. 
ಕ್ರಿ .ಶ. 2030ಕ್ಕೆ 6 .25 ಕಿ. ಗ್ರಾಂ . ಕ್ರಿ . ಶ. 2040ಕ್ಕೆ 3.12 ಕಿ. ಗ್ರಾಂ . ಭಾಗ 
ಮಾತ್ರ ಉಳಿದಿರುತ್ತದೆ. ಇದು ಐವತ್ತು ವರ್ಷಗಳಲ್ಲಿ ಒಂದು ಧಾತು ಈ 
ಪ್ರಮಾಣಕ್ಕೆ ಇಳಿಯುವ ಹಂತ. ಈ ಲೆಕ್ಕಾಚಾರ ಮಾಡಿದಾಗ, ಒಂದು ಗ್ರಾಂ. 
ಯುರೇನಿಯಂ 238 ( 238) ಐಸೋಟೋಪು ವರ್ಷವೊಂದರಲ್ಲಿ 
1/7,600, 000, 000 , ಗ್ರಾಂ . ಸೀಸ ನೀಡುತ್ತದೆ. ಅದರಂತೆ ಒಂದು ಗ್ರಾಂ . 
ಥೋರಿಯಂ ವರ್ಷವೊಂದರಲ್ಲಿ 1/ 28, 000 ,000 , 000 ಗ್ರಾಂ . ಸೀಸ ನೀಡುತ್ತದೆ. 
ಯುರೇನಿಯಂ ಮತ್ತು ಥೋರಿಯಂಮೂಲಪ್ರಮಾಣದಿಂದ ಅರ್ಧ ಪ್ರಮಾಣಕ್ಕೆ 
ಇಳಿಯಲು ಕ್ರಮವಾಗಿ 4, 500 ,000, 000 ಮತ್ತು 16 , 500 , 000 , 000 ವರ್ಷಗಳನ್ನು 
ತೆಗೆದುಕೊಳ್ಳುತ್ತದೆ. ಇದೇ ಟಿಕ್ ಟಿಕ್ ಗಡಿಯಾರದ ಮೂಲ ಮಂತ್ರ . ನಾವು 
ಮಾಡಬೇಕಾದುದಿಷ್ಟೆ , ಯುರೇನಿಯಂ ಮತ್ತು ಘೋರಿಯಂ ಧಾತುಗಳು ಎಷ್ಟು 
ಪ್ರಮಾಣ ಮೂಲದಲ್ಲೇ ಉಳಿದಿದೆ ಮತ್ತು ಎಷ್ಟು ಪ್ರಮಾಣದ ಸೀಸವಾಗಿ 
ಅವು ಪರಿವರ್ತನೆಯಾಗಿದೆ ಎಂದು ಲೆಕ್ಕ ಹಾಕಿದರೆ ಸಾಕು, ಅದು ಆ ಶಿಲೆ 
ಹುಟ್ಟಿದ ವಯಸ್ಸನ್ನು ನೇರವಾಗಿ ನಮಗೆ ತಿಳಿಸುತ್ತದೆ. 

ಈ ಗಡಿಯಾರವನ್ನು ತಪ್ಪಾಗಿ ಓದಬಾರದು. ಈ ಗಡಿಯಾರ ಗಂಟೆಯ 
ನೆಂಟನಲ್ಲ . ಯುಗ ಯುಗ ಕಲ್ಪ ಮನ್ವಂತರಗಳ ಗಡಿಯಾರ . ಇದಕ್ಕೆ ಹೋಲಿಕೆಯೇ 
ಇಲ್ಲ . ಆದರೆ ಗಡಿಯಾರ ರೂಪಿಸಿರುವ ವಿಕಿರಣ ಪಟು ಖನಿಜಗಳ ಅಂತಿಮ 
ಘಟ್ಟವನ್ನು ಬಹು ಸೂಕ್ಷ್ಮವಾಗಿ ಗಮನಿಸಬೇಕು. ಸೀಸ ನಮಗೆ ಮೋಸಮಾಡಲು 
ಸಾಧ್ಯ . ಏಕೆಂದರೆ ಶಿಲೆಯಲ್ಲಿರುವ ಎಲ್ಲ ಸೀಸಕ್ಕೂ ಯುರೇನಿಯಂ ಮತ್ತು 
ಥೋರಿಯಂ ಧಾತುಗಳೇ ಮೂಲವಲ್ಲ . ಸಹಜವಾಗಿಯೇ ಶಿಲೆ ರೂಪುಗೊಂಡಾಗ 
ಅದರೊಂದಿಗೇ ಮೂಲ ಸೀಸವೂ ಹುಟ್ಟಿಗಲು ಸಾಧ್ಯ . ಪ್ರಯೋಗಾಲಯದಲ್ಲಿ 
ಪರೀಕ್ಷೆಗೊಳಪಡಿಸಿದಾಗ ಪರಿವರ್ತನೆಯಿಂದ ಬಂದ ಸೀಸ ಮತ್ತು ಮೂಲಸೀಸ 

ಯಾವ ಬಗೆಯ ವ್ಯತ್ಯಾಸವನ್ನೂ ತೋರಿಸುವುದಿಲ್ಲ . ಯಾವುದು ಸಹಜ 
ಯಾವುದು ಅಸಹಜ ಎನ್ನುವುದನ್ನು ಬೆದಕಿ ನೋಡಿದರೂ ರಸಾಯನಿಕ 
ಶಾಸ್ತ್ರಜ್ಞರಿಗೂ ಹೇಳಲೂ ಆಗುವುದಿಲ್ಲ . ಆದ್ದರಿಂದ ಈ 
ಐಸೋಟೋಪುಗಳನ್ನೇ ನಾವು ಮೊರೆಹೋಗಬೇಕು. ಯು - 238 (U238) ಧಾತು 
ಕರಗಿ ಕರಗಿ ಸೀಸ 260 ( Pb - 260 ) ಐಸೋಟೋಪನ್ನು ಕೊಡುತ್ತದೆ. ಅದರಂತೆ 
ಯು - 235 ಐಸೋಟೋಪುಸೀಸ 207 ಐಸೋಟೋಪನ್ನು ಕೊಡುತ್ತದೆ. ಹಾಗೆಯೇ 
ಥೋರಿಯಂ 232 ( Th 232) ಸೀಸದ 208 ಐಸೋಟೋಪನ್ನು (Pb 208 ) 
ಕೊಡುತ್ತದೆ. ಆದ್ದರಿಂದ ಸೀಸದ ಐಸೋಟೋಪು204 , ನಿಸರ್ಗದಮೂಲದಿಂದ 
ಬಂದದ್ದು ಎಂದು ಸುಲಭವಾಗಿ ಪತ್ತೆ ಹಚ್ಚಬಹುದು. ಈ ಮೂಲ ಪುರುಷ 
ಶಿಲೆಯ ವಯಸ್ಸನ್ನು ಹೇಳಲಾರ. ಇವನನ್ನು ಹೊರದೂಡಿಯೇ ಕಲ್ಲಿನ 
ಆಯುಷ್ಯವನ್ನು ಹೇಳಬೇಕು. ಆಗ ಲೆಕ್ಕ ಸರಿಯೆನ್ನಿಸುತ್ತದೆ. ಪರಿವರ್ತನೆಯೇ 
ಬದುಕಿನ ಮೂಲಾಧಾರ . ಕಾಲಕಾಲಕ್ಕೆ ಹೊಂದಿಕೊಳ್ಳುವುದೇ ಬಾಳಿನ ಗುಟ್ಟು . 
ಸೀಸ 204 (Pb 204) ತೀರ ಹಳೆಯ ಕಾಲದ ಮನುಷ್ಯ . ಆತನಿಗೆ ಬದಲಾವಣೆಯೇ 
ಬೇಕಾಗಿಲ್ಲ . ಆದ್ದರಿಂದ ಅವನಿಂದ ಯಾರಿಗೂ ಒಂದು ಕಾಸಿನ ಪ್ರಯೋಜನವೂ 
ಇಲ್ಲ . ಶಿಲೆಯ ವಯಸ್ಸನ್ನಳೆಯಲು ಬದಲಾಗುತ್ತಾ ಬದಲಾಗುತ್ತಾ ಪರಿಪಕ್ವವಾದ 
ಸೀಸ ನಮಗೆ ಬೇಕು. ಇವು ಸೀಸ 204ರ ಅಣ್ಣಂದಿರು. 


ಮುಖ್ಯ ವಿಕಿರಣ ಪಟು ಖನಿಜಗಳು 


ಅರ್ಧಜೀವಿತ ಕಾಲ 


ವಿಕಿರಣಪಟು 
ಐಸೋಟೋಪು 


ತನುಜಾತ ಸ್ಥಿರ 
ಧಾತುಗಳು 


ಸ್ಪ್ಯಾನ್ಸಿಯಂ 87 
ಸೀಸ 206 


ರುಬಿಡಿಯಂ 87 
ಯುರೇನಿಯಂ 238 
ಪೊಟ್ಯಾಸಿಯಂ 40 | 
ಯುರೇನಿಯಂ 235 
ಕಾರ್ಬನ್ 14 


47 , 000 , 000 , 000 ವರ್ಷ 
45 , 000, 000, 00 ವರ್ಷ 
13, 000 , 000, 00 ವರ್ಷ 
11 ,000 , 000, 0 ವರ್ಷ 
5 . 710 ವರ್ಷ 


ಆರ್ಗಾನ್ 40 


ಸೀಸ 207 


ನೆಟೊಜನ್ 14 


ಸೀಸ ಹೇಳಿದ ಕತೆಯಾದರೂ ಏನು ? ಭೂಮಿಯ ವಯಸ್ಸಿನ ನಿಖರವಾದ 
ಪಂಚಾಂಗ ಸಿಕ್ಕಿತೆ? ಉತ್ತರ ಇಲ್ಲೂ ಕೂಡ ನಕಾರ. ಆದರೆ ಅದು ಸಮಾಧಾನ 

ನೀಡುತ್ತದೆ. ಕಾಲದ ಈ ಗಡಿಯಾರ ತುಂಬ ನಾಜೂಕು, ಜ್ವಾಲಾಮುಖಿಗಳಿಗೆ 
ಸಿಕ್ಕಿದ ಯುರೇನಿಯಂ ಹಾಗೂ ತನುಜಾತೆ ಸೀಸ ಕರಗಿಹೋಗಬಹುದು ಅಥವಾ 
ಶಿಲೆಯ ಶಿಥಿಲೀಕರಣದಿಂದ ಅವು ಕೊಚ್ಚಿ ಹೋಗಿಮೂಲ ಪ್ರಮಾಣದಲ್ಲಿ 
ವ್ಯತ್ಯಾಸ ತೋರಬಹುದು. ಆಗ ಶಿಲೆಯ ವಯಸ್ಸಿನ ಲೆಕ್ಕಾಚಾರವೆಲ್ಲ 
ತಲೆಕೆಳಗಾಗುತ್ತದೆ. ಅಷ್ಟೆಲ್ಲ ಜಾಗರೂಕತೆ ವಹಿಸಿದರೂ ಸೀಸ ಹೇಳುವುದು 
ಕಲ್ಲು ಗಟ್ಟಿಯಾದ ಕಾಲವನ್ನು . ಆದರೆ ಭೂಮಿ ಹುಟ್ಟಿ ಹಲವು ಕೋಟಿ 
ವರ್ಷಗಳ ನಂತರ ಅದು ಘನ ರೂಪ ತಾಳಿರಲು ಸಾಧ್ಯ . ಗ್ರೀನ್ಲೆಂಡಿನಲ್ಲಿ 
ದೊರೆತಿರುವ ಶಿಲೆ 3, 700, 000,000 ವರ್ಷ ಹಳೆಯದು. ಹಾಗೆಯೇ ಕೆನಡಾದಲ್ಲಿ 
ದೊರೆತಿರುವ ಶಿಲೆ 3, 900 , 000,000 ವರ್ಷ ಹಳೆಯದು. ನಮ್ಮ 
ಕರ್ನಾಟಕವೇನೂ ಕಡಿಮೆಯಲ್ಲ , ಗೊರೂರಿನ ಬಳಿಯ ಪಟ್ಟೆ ಶಿಲೆ 
3,358, 000 , 000 ವರ್ಷಗಳಷ್ಟು ಮತ್ತು ಲಾಲ್ ಬಾಗಿನ ಕೆಂಪೇಗೌಡ 
ಗೋಪುರವಿರುವ ಬಂಡೆಗೆ 2, 950 , 000 ,000 ವರ್ಷಗಳ ಪ್ರಾಯ . ಮೈಸೂರಿನ 
ಚಾಮುಂಡಿಬೆಟ್ಟ ಹುಟ್ಟಿ 1, 90 , 000 , 000 ವರ್ಷಗಳಾಗಿವೆ . ಇದೆಲ್ಲವೂ ಟಿಕ್‌ 
ಟಿಕ್ ವಿಕಿರಣ ಪಟು ಗಡಿಯಾರದ ಕಾಲ ಸೂಚಿ. ಈ ಗಡಿಯಾರಕ್ಕೆ ಚಾಲನೆಗಾಗಿ 
'ಸೆಲ್' ದೊರೆತದ್ದು ಯಾವಾಗ ? ಚಕ್ರ ಉರುಳಲು ಪ್ರಾರಂಭವಾದ್ದು 
ಎಂದಿನಿಂದ ಎಂಬುದಷ್ಟೇ ಇದರಿಂದ ತಿಳಿಯಿತು. ಗಡಿಯಾರ ಹುಟ್ಟಿದ ಕಾಲ 
ಮಾತ್ರ ಇದಕ್ಕಿಂತಲೂ ಹಿಂದೆ ಎಂಬ ಸತ್ಯ ಇದರಿಂದ ವ್ಯಕ್ತವಾಗುತ್ತದೆ. ಎಷ್ಟು 
ಹಿಂದೆ ? ಮತ್ತೊಮ್ಮೆ ವಿಜ್ಞಾನಿಗಳು ಆಕಾಶಕ್ಕೆ ನೆಗೆದರು, ಸೂರ್ಯ 
ಮಂಡಲವನ್ನೆಲ್ಲ ತಪಾಸಣೆಗೆ ಗುರಿ ಮಾಡಿದರು. 

ಭೂಮಿ ಸೌರವ್ಯೂಹದ ಸದಸ್ಯನೆಂದ ಮೇಲೆಎಲ್ಲ ಗ್ರಹಗಳಿಗೂ ಒಂದಲ್ಲ 
ಒಂದು ಗುಣ ಸಮಾನವಾಗಿ ಹಂಚಿ ಬಂದಿರಬೇಕು. ಸೂರ್ಯನ ಸುತ್ತ ಎಲ್ಲ 
ಸದಸ್ಯರು ಉರುಳು ಸೇವೆ ಮಾಡುತ್ತಿದ್ದಾರೆ. ಇವರು ಗುಟ್ಟನ್ನು ಅರಿತರೆ 
ಭೂಮಿಯ ಗುಟ್ಟು ತನಗೆ ತಾನೇ ಹೊರಬೀಳುತ್ತದೆಂದು ಕೊನೆಯ ಬಾರಿಗೆ 
ವಿಜ್ಞಾನಿಗಳು ತಿಣುಕಿದರು. ಒಬ್ಬ ತಾಯಿಗೆ ಒಂಬತ್ತು ಮಂದಿ ಮಕ್ಕಳು. 
ಮಕ್ಕಳು ಬೇರೆ ಬೇರೆ, ತಾಯಿ ಮಾತ್ರ ಒಬ್ಬಳೇ . ಈ ಮಕ್ಕಳು ಹುಟ್ಟುವಾಗ 
ಮತ್ತು ಅವರ ನಡುವಿನ ಅಂತರ ಎಷ್ಟೆಂಬುದನ್ನು ವಿಜ್ಞಾನಿ ಊಹಿಸಿದ್ದೇ 
ಬೇರೆ. 

ಸದ್ದು - ಸದ್ದು - ಸದ್ದು 


ಭೂಮಿ ನಮ್ಮೆಲ್ಲರಿಗೂ ಮಾತೆ . ಈ ಮಾತೆ ತನ್ನ ವಯಸ್ಸನ್ನು ನಿರ್ಧರಿಸಲು 
ಮಕ್ಕಳನ್ನು ಕೇಳಿದಾಗ ಸಂಪೂರ್ಣ ಭರವಸೆ ಅವಳಿಗಿರಲಿಲ್ಲ . ಕೆಲವೇ ಕ್ಷಣಗಳ 
ಹಿಂದೆ ಹುಟ್ಟಿದ ಮಕ್ಕಳು ತನ್ನ ಹುಟ್ಟನ್ನು ಹೇಗೆ ಅಳೆದಾರು ಇವರು ಹುಟ್ಟುವ 
ಮೊದಲೇ ನಾನು ಜೀವಿಗಳಿಗೆ ಸಸ್ಯಗಳಿಗೆ ಜೀವ ನೀಡಿದ್ದೇನೆ. ಹಾಗೆ ನೋಡಿದರೆ 
ಇವರು ಮಂಗನಿಂದ ಮಾನವರಾಗಿ ವಿಕಾಸ ಹೊಂದುತ್ತಾರೆಂಬುದು ನನಗೇ 
ತಿಳಿದಿರಲಿಲ್ಲ . ಬದಲಾವಣೆಗೆ ಹೊಂದಿಕೊಂಡಿದ್ದರಿಂದ ಇವರು ಬದುಕುಳಿದರು. 
ಹುಟ್ಟುತ್ತಲೇ ಅವೆಷ್ಟು ಮಕ್ಕಳು ಸಾಯುವುದಿಲ್ಲ ?' ಭೂಮಿ ಯೋಚಿಸಿದಳು. 
ತಾಯಿಗೆ ಕಲ್ಲಿನ ವಯಸ್ಸನ್ನು ಮಕ್ಕಳು ಹೇಳಿದಾಗ ಆಕೆ ಕ್ಷಣಕಾಲ 
ಗಡಿಬಿಡಿಗೊಂಡಳು . ಇದು ತನ್ನ ನಿಜವಾದ ವಯಸ್ಸೆಂದು ಅವಳು ನಂಬಲಿಲ್ಲ . 
ಆದರೂ ತಾನು ಶಿಶುವಾಗಿ ಅಂಬೆಗಾಲಿಡುವ ಮುನ್ನ ಹೇಗಿದ್ದೆನೆಂದು ಕಲ್ಪಿಸಿ 
ಮನಸ್ಸು ಮುದವಾಯಿತು. ಆದರೆ ಹಳೆಯ ನೆನಪುಗಳು ಕಾಡಲಿಲ್ಲ . ಏಕೆಂದರೆ 
ಅಂಬೆಗಾಲಿಡುವ ಮಗು ಏನನ್ನು ತಾನೇ ಸ್ಮರಣಿಯಲ್ಲಿಟ್ಟುಕೊಳ್ಳಲು ಸಾಧ್ಯ ? 
ನೆನಪು ಕಾಡುವುದು, ಅಚ್ಚಳಿಯದೆ ಮನದಲ್ಲಿ ಅಚ್ಚೆತ್ತುವುದು 
ಬಾಲ್ಯಾವಸ್ಥೆಯಿಂದ ಪ್ರೌಡಾವಸ್ಥೆಗೆ ಸಾಗುವ ಪಥದಲ್ಲಿ ಭೂಮಿಗೆ ನೆನಪಿತ್ತು 
- ತಾನು ಏಕಾಣು ಜೀವಿಗಳನ್ನು ಬೆಳೆಸಿದ ಬಗೆ, ಭೂಮಿಗೆ ನೆನಪಿತ್ತು - 
ತಾನು ಕಡಲನ್ನು ಪಡೆದ ಬಗೆ, ಭೂಮಿಗೆ ನೆನಪಿತ್ತು ತನ್ನ ಮೈಮೇಲೆ 
ಸರೀ ಸೃಪಗಳು ಹರಿದಾಡಿ ನೆಲಕಚ್ಚಿ ತನ್ನ ಮುಂದೆ ಸತ್ತ ನೋವಿನ ಬಗೆ , 
ತಾನೇ ಬೆಳೆಸಿದ ಮರಗಿಡಗಳು ಹೂ ಬಿಡುವುದನ್ನು ಕಲಿತಾಗ ಅಮ್ಮ ನಕ್ಕು 
ನಲಿದಿದ್ದಳು. ಸಾಗರ ತನ್ನ ಮೇಲೆ ಆಕ್ರಮಣ ನಡೆಸಿದಾಗಲೂ ಭೂಮಿ 
ಮುನಿಯಲಿಲ್ಲ . ತನ್ನೊಳಗೆ ಅಗಾಧ ತಾಪ ಒಡಲನ್ನು ಬೇಯಿಸುತ್ತಿದ್ದರೂ 
ಎಲ್ಲ ನೋವನ್ನೂ ಸಹಿಸಿಕೊಂಡಿದ್ದಳು. ತಾನು ಹಿಮಾಲಯಕ್ಕೆ 
ಗರ್ಭಧರಿಸಿದಾಗ ಹಿರಿಹಿಗ್ಗಿ ನಲಿದಿದ್ದಳು. ಎವರೆಸ್ಟ್ ಶಿಖರವನ್ನು ತಲೆಯ 
ಮೇಲಿಟ್ಟು ಎತ್ತಿ ಮುದ್ದಾಡಿದಾಗ ಅವಳ ನೋವೆಲ್ಲ ಮರೆಯಾಗಿತ್ತು . ಈಗ 
ಭೂಮಿಗಿದ್ದದ್ದು ಒಂದೇ ಒಂದು ಆಸೆ. ತನ್ನನ್ನು ತನ್ನ ಅಣ್ಣ ತಮ್ಮಂದಿರನ್ನು 

47 / ಭೂಮಿಯ ವಯಸ್ಸು 


ದೂರ ಮಾಡಿದ ಆ ಘೋರ ಘಳಿಗೆ ಯಾವುದು ? ಯಾವ ತಪ್ಪಿಗೆ ಈ 
ಶಿಕ್ಷೆ ಎಂದು ಪರಿತಪಿಸಿದಳು . ತನ್ನ ಕುಟುಂಬದ ಮಾಹಿತಿ ಕೇಳಿ ಎಲ್ಲೆಡೆ 
ಕೈ ಚಾಚಿದಳು, ಕೊನೆಗೆ ಆಶೀರ್ವದಿಸುವ ಕೈ ಮಕ್ಕಳನ್ನು ಅಂಗಲಾಚಿ ಬೇಡಿತು. 
ನೇರವಾಗಿ ತಾಯಿ ಮಕ್ಕಳನ್ನು ಏನೆಂದು ಕೇಳಿಯಾಳು ? ತಾಯಿತನ ಅಡ್ಡ 
ಬಂತು. ಒಂದು ಉಪಾಯ ಹೂಡಿದಳು, ಎಲ್ಲವೂ ಬದಲಾಗುತ್ತದೆ ಕ್ಷಣ 
ಕಾಲ ತಾನೂ ಮನುಷ್ಯಳಾಗಿ ಮುಖಾಮುಖಿಯಾಗಿ ತನ್ನ ಮಕ್ಕಳೊಂದಿಗೆ 
ಮಾತನಾಡಬಹುದಲ್ಲ ಎಂದು ಯೋಚಿಸಿದಳು. ಯೋಚನೆಯ ಅಲೆಯೊಂದಿಗೆ 
ಅವಳ ಭಾರಿ ಶರೀರ ಕುಬ್ಬವಾಗುತ್ತಾ ಬಂತು. ಅವಳ ಗಾತ್ರವೇನು 
ಕಡಮೆಯೇ ? 10 , 83 , 207, 000 , 000 ಘನ ಕಿ. ಮೀ . ಗಾತ್ರದ ಭಾರಿ ಶರೀರ. 
ಹೌದು, ಇಲ್ಲವೆಂದಲ್ಲಿ , ಈ ಕೋಟಿಕೋಟಿ ಮಂದಿಯನ್ನು ಸಾಕಲಾಗುತ್ತಿತ್ತೆ , 
ಈ ಬೆಟ್ಟ ಗುಡ್ಡಗಳನ್ನು ಹೊರಲಾಗುತ್ತಿತ್ತೆ ? ತನ್ನ ಮೂಲತೂಕವನ್ನು ಒಮ್ಮೆ 
ನೋಡಿಕೊಳ್ಳಬೇಕೆಂಬ ಮನಸ್ಸಾಯಿತು. ಆದರೆ ತಕ್ಕಡಿ ಬೇಡವೇ ? 
5, 880 , 000 , 000 , 000 , 000 , 000,000 ಟನ್ನು ತೂಗಲು ಯಾವ ತೂಕದ ಬಟ್ಟು 
ಇದೆ? ನೋಡುನೋಡುತ್ತಲೆ ಭೂಮಿ ಐದು ಅಡಿ ಗಾತ್ರದ ಮಾತೆಯಾಗಿ 
ಕುಗ್ಗಿದಳು. ತನ್ನ ಮಕ್ಕಳಲ್ಲಿ ತಾಯಿಯಾಗಿ ಬಿನ್ನವಿಸಿಕೊಳ್ಳಲಿಲ್ಲ . 
ನ್ಯಾಯವಾದಿಯಾಗಿ ಪೀಠದಲ್ಲಿ ಕುಳಿತು ಬುದ್ದಿ ಜೀವಿಗಳನ್ನೆಲ್ಲ ಕಲೆ ಹಾಕಿದಳು. 
ಜಗತ್ತಿಗೆ ಅಪರೂಪವಾದ ಮೊಕದ್ದಮೆ ವಿಚಾರಣೆಗೆ ಬಂತು, ಅದು ಕೊಲೆ, 
ಸುಲಿಗೆ, ದರೋಡೆ, ಅನ್ಯಾಯಗಳನ್ನು ಚರ್ಚಿಸಲು ಪ್ರಾರಂಭವಾದ 
ನ್ಯಾಯಾಲಯವಲ್ಲ . ಭೂಮಿಯ ಹುಟ್ಟಿನ ಬಗ್ಗೆ ಆಗ ಒಮ್ಮತವಿರಲಿಲ್ಲ . 
ಹಲವರು ಹಲವು ಬಗೆಯಲ್ಲಿ ಭೂಮಿಯ ಹುಟ್ಟನ್ನು ಊಹಿಸಿದ್ದರು. 
ಯಾವುದು ನಿಜ ಯಾವುದು ಸುಳ್ಳು ಎಂಬುದನ್ನು ಒರೆಹಚ್ಚಿ 
ನೋಡಬೇಕಾಗಿತ್ತು . ಹೆತ್ತ ತಾಯಿಯ ತವರುಮನೆ ಯಾವುದೆಂದು ಮಕ್ಕಳಿಗೆ 
ತಿಳಿಯಬೇಡವೇ ? ಆಕೆಯ ಅಪ್ಪ ಅಮ್ಮ , ಸೋದರ ಸೋದರಿಯರ ಬಗ್ಗೆ 
ಏನೂ ತಿಳಿಯದಿದ್ದರೆ ಅಮ್ಮ ಅನಾಥೆಯೆಂದೇ ಮಕ್ಕಳು ಭಾವಿಸುತ್ತಿದ್ದರು! 
ಬಾಯಿ ಇಲ್ಲದ ಭೂಮಿ ಮಕ್ಕಳಿಗೆ ಬಾಯಿ ಕೊಟ್ಟಳು. ನ್ಯಾಯಾಧೀಶರ 
ಪೀಠದಲ್ಲಿ ಭೂಮಿ ಕುಳಿತು ವಾದ ಪ್ರತಿವಾದಗಳನ್ನು ಕೇಳಿ ತನ್ನ ಹುಟ್ಟಿನ 
ಸಮಸ್ಯೆಯನ್ನು ಬಗೆಹರಿಸಿಕೊಳ್ಳಬೇಕಾಗಿತ್ತು . ಆಗಾಗ ನ್ಯಾಯಾಲಯ 
ಬದಲಾಗುತ್ತಿತ್ತು . ಮೊಕದ್ದಮೆ ಒಮ್ಮೆ ಮೈ ನೂರಾರು ವರ್ಷಗಳ ಕಾಲ ಮುಂದೆ 

ಹೋಗುತ್ತಿತ್ತು . ಕೆಲವೊಮ್ಮೆ ಒಂದೇ ವರ್ಷದಲ್ಲಿ ಬೆಟ್ಟದಷ್ಟು ಪುರಾವೆ ಹೊತ್ತು 
ವಕೀಲರು ಓಡಿ ಬರುತ್ತಿದ್ದರು. ಆಗಾಗ ಪ್ರತಿ ವಾದಿಗಳಿಲ್ಲದೆ 
ನ್ಯಾಯಾಲಯದಲ್ಲಿ ರಂಗೇರುತ್ತಿರಲಿಲ್ಲ . ಒಮ್ಮೊಮ್ಮೆ ನ್ಯಾಯಾಲಯದಲ್ಲಿ ಬರಿ 
ಗುಜುಗುಜು ಸದ್ದು . ವಾದಿಪ್ರತಿವಾದಿಗಳ ಹೇಳಿಕೆಗಳೇ ಕೇಳಿಸುತ್ತಿರಲಿಲ್ಲ . 
ಭೂಮಿ ಎಲ್ಲವನ್ನೂ ಸಹಿಸಿತು, ಆ ಸಹನೆಯೇ ಭೂಮಿಗೆ ಕೋಟಿಕೋಟಿ 
ವರ್ಷದ ಬಾಲ್ಯವನ್ನು ಕರುಣಿಸಿದೆ . 

ಮೊದಲ ನ್ಯಾಯ ಪೀಠ ಕುಳಿತದ್ದು ಜರ್ಮನಿಯಲ್ಲಿ . ಕ್ರಿ .ಶ. 1796ರಲ್ಲಿ . 
ಆಗ ಜಗತ್ತಿನಲ್ಲಿ ಜನಾಂಗ ದ್ವೇಷ ಮೊಳೆತಿರಲಿಲ್ಲ . ಜರ್ಮನಿ, ಜಾಗತಿಕ 
ಸಮರ ಮಾಡುವ ಸಂಚು ಹೂಡಿರಲಿಲ್ಲ . ಅದೊಂದು ಪ್ರಗತಿಪರ ಧೋರಣೆಗೆ 
ಹೆಸರಾದ ದೇಶ. ಭೂಮಿ ನ್ಯಾಯ ಪೀಠವನ್ನು ಇಲ್ಲಿಗೆ ಸ್ಥಳಾಂತರಿಸಿದಾಗ 
ಜಗತ್ತು ತುದಿಗಾಲಲ್ಲಿ ನಿಂತಿತ್ತು . ದೇಶ ವಿದೇಶಗಳ ಜನ ದೌಡಾಯಿಸಿ 
ಬಂದರು. ಅಲ್ಲಿನ ಕ್ಯಾಂಟ್ ಎಂಬ ದಾರ್ಶನಿಕ ಈ ಹೊತ್ತಿಗೆ ದೊಡ್ಡ ಹೆಸರು 
ಗಳಿಸಿದ್ದ . ಆಕಾಶಕಾಯಗಳು ಹೇಗೆ ಹುಟ್ಟಿವೆ ಎಂಬುದರ ಬಗ್ಗೆ ತುಂಬ 
ಚಿಂತಿಸಿದ್ದ . ಅವನೊಬ್ಬ ದಾರ್ಶನಿಕ. ' ಜಡವಸ್ತು ಕೊಡಿ, ಜಗತ್ತನ್ನೇ 
ರೂಪಿಸುವೆ' ಎಂದು ಹೇಳಿಕೆ ನೀಡಿಕೋಲಾಹಲವೆಬ್ಬಿಸಿದ. ಭೂಮಿಗೆ ಅವನ 
ವಾದ ಕೇಳಲು ಮನಸ್ಸು , ತನ್ನ ವಂಶದ ಬಗ್ಗೆ ಇವನಿಂದ ಒಂದಿನಿತಾದರೂ 
ಮಾಹಿತಿ ದೊರೆಯುತ್ತದೆಂದು ನ್ಯಾಯಪೀಠ ಅಲಂಕರಿಸಿದ್ದ ಭೂಮಿಗೆ ಆಶೆಯ 
ಚಿಗುರೊಡೆಯಿತು. ಆಕೆ ಮೊದಲ ಮಹಿಳಾ ನ್ಯಾಯಾಧೀಶೆ. ಆದರೆ 
ಯಾರೊಬ್ಬರಿಗೂ ಅವಳು ಸಾಕ್ಷಾತ್ ನಮ್ಮ ಭೂಮಿ ಎಂಬುದೇ ತಿಳಿಯದು. 
ಆಗ ಧರ್ಮ ಶಾಸ್ತ್ರ , ದೇವರ ವಿರುದ್ದ ಮಾತನಾಡಿದವರಿಗೆ ಬಹು ದೊಡ್ಡ 
ದಂಡ ವಿಧಿಸುತ್ತಿದ್ದ ಕಾಲ. ಈ ಹುಚ್ಚರ ಸಂತೆಯಲ್ಲಿ ಈ ಮನುಷ್ಯನನ್ನು 
ಭೂಮಿ ಏಕೆ ಆರಿಸಿದಳೋ ತಿಳಿಯದು. ಕ್ಯಾಂಟ್‌ನೊಂದಿಗೆ ಮತ್ತೊಬ್ಬ 
ಮೇಧಾವಿ ಇದ್ದ . ಅವನ ಹೆಸರು ಲಾಪ್ಲೇಸ್, ಕ್ರಿ .ಶ. 1796ರ ವಸಂತದಲ್ಲಿ 
ಮೊದಲ ವಾದ ಪ್ರಾರಂಭವಾಯಿತು. ಅಸಂಖ್ಯ ಧರ್ಮ ಶಾಸ್ತ್ರಜ್ಞರು ಒಂದೆಡೆ 
ರಾಶಿ ರಾಶಿ ಪುಸ್ತಕಗಳನ್ನು ಹೊತ್ತು ಪುಟಗಳನ್ನು ಗುರುತು ಹಾಕಿ ದೇವರ 
ಪರ ವಾದಿಸಲು ಬಂದಿದ್ದರು. ಅವರ ಮಧ್ಯೆ ಈ ಇಬ್ಬರು ಮೇಧಾವಿಗಳದು 
ಒಂದು ಬಣ , ತುಂಬಿದ ನ್ಯಾಯಾಲಯದ ಮೌನ ಮುರಿದು ನ್ಯಾಯಪೀಠದಿಂದ 
ಭೂಮಿ ನುಡಿದಳು : 

“ ಸಭಿಕರೇ , ನ್ಯಾಯವಾದಿಗಳೇ , ನಮ್ಮ ಮುಂದೆಒಂದು ಮಹತ್ತರಮೊಕದ್ದಮೆ 
ಇದೆ. ಇದರ ವಾದ ಪ್ರತಿವಾದಕ್ಕಾಗಿ ನಾವು ನಿಮ್ಮನ್ನು ಆಹ್ವಾನಿಸುತ್ತಿದೇವೆ. 
ಯಾವುದೇ ಸಂದರ್ಭದಲ್ಲಿ ಸತ್ಯವನ್ನೇ ನುಡಿಯಬೇಕು. ಇದು ಸಾಧಾರಣ 
ಮೊಕದ್ದಮೆ ಎಂದು ಭಾವಿಸಬೇಡಿ. ಇದರ ಬಗ್ಗೆ ಹೆಚ್ಚು ಹೇಳುವುದೇನಿದೆ ? 
ಮೊಕದ್ದಮೆಯನ್ನು ದಾಖಲೆ ಮಾಡಿರುವವರೇ ನೀವು. ಇಂದು ಭೂಮಿಯ 
ಹುಟ್ಟಿನ ಗುಟ್ಟು ನಮ್ಮೆಲ್ಲರಿಗೂ ತಿಳಿಯಬೇಕಾಗಿದೆ. ವಾದ ನಡೆಯಲಿ. ವಾದ 
ಮುಂದುವರಿದಂತೆ, ನಿಜ, ಕಾವೇರುತ್ತದೆ. ತಾಳ್ಮೆ ಇರಲಿ. ಅದಕ್ಕಾಗಿ ದೈಹಿಕ 
ಗುದ್ದಾಟಕ್ಕೆ ಇಳಿಯುವುದು ಬೇಡ. ತೀರ್ಪನ್ನು ನನಗೆ ಬಿಡಿ. ಮೊದಲ ಸುತ್ತಿನ 
ವಾದಕ್ಕೆಂದು ನಾವು ಜರ್ಮನಿಯನ್ನೇ ಆಯ್ಕೆ ಮಾಡಿದ್ದೇವೆ. ಇಲ್ಲಿ ಬುದ್ದಿ 
ಜೀವಿಗಳಿದ್ದಾರೆ. ಭೂಮಿಯ ಇತಿಹಾಸ ಬಲ್ಲವರಿದ್ದಾರೆ. ಹಾಗೆಯೇ , 
ಧರ್ಮಶಾಸ್ತ್ರಜ್ಞರಿಗೂ ಜರ್ಮನಿ ತವರು. ನಾವು ಪೂರ್ವಗ್ರಹ ಪೀಡಿತರಾಗದೆ 
ವಾದವನ್ನು ಆಲಿಸೋಣ. ನಿಮ್ಮ ಸಹಕಾರವಿರಲಿ' ಎಂದು ನ್ಯಾಯಪೀಠ 
ಬಿನ್ನವಿಸಿಕೊಂಡಿತು. ನ್ಯಾಯಾಲಯದಲ್ಲಿ ಒಡನೆಯೇ ಗಂಭೀರ ವಾತಾವರಣ 
ಮೂಡಿತು . ವಾದಿಗಳ ಪರವಾಗಿ ಕ್ಯಾಂಟ್ ತನ್ನ ವಾದ ಮಂಡಿಸಲು ಮೊದಲಾದ. 
ಕ್ಯಾಂಟ್ ಆಗಲೇ ವೃದ್ದಾಪ್ಯ ತಲುಪಿದ್ದ . ಎಪ್ಪತ್ತೆರಡರ ಇಳಿ ವಯಸ್ಸು . ಬರಿಗೈಲಿ 
ಬಂದ ಈ ಆಸಾಮಿ ಆಕಾಶದಕಡೆ ಮುಖ ಮಾಡಿ ವಾದ ಮಂಡಿಸಲು ಉತ್ಸುಕನಾದ. 
ಭೂಮಿಯ ಒಳಮನಸ್ಸು ಕಾತರಗೊಂಡಿತ್ತು . ಕಿವಿ ನಿಮಿರಿತು, ಸಭಿಕರು 
ತುದಿಗಾಲಲ್ಲಿ ನಿಂತರು. ಧರ್ಮ ಶಾಸ್ತ್ರಜ್ಞರು ಗ್ರಂಥಗಳ ಪುಟಪುಟಗಳನ್ನು 
ತಿರುವುತ್ತಿದ್ದರು. ದೂರದ ಫ್ರಾನ್ಸ್‌ನಿಂದ ಬಂದ ಲಾಪ್ಲೆಸ್ ಗೆಳೆಯನ 
ತಿನೋಡಿದ. ತುಂಬ ದುರ್ಬಲವಾಗಿ ಕಂಡ. ತಾನೂ ಈ ಮೊಕದ್ದಮೆಗೆ 
ವಾದಿಯಾಗಬೇಕೆಂದು ಥಟ್ಟನೆ ಯೋಚನೆ ಮಾಡಿ ವೃದ್ದ ಕ್ಯಾಂಟ್ನ ಪರವಾಗಿ 
ತಾನು ವಾದ ಮಾಡುತ್ತೇನೆಂದುಪೀಠವನ್ನುಕೋರಿದ ನ್ಯಾಯಪೀಠದಿಂದಒಪ್ಪಿಗೆ 
ದೊರೆಯಿತು. ಲಾಸ್ಸೆಸ್ ತಾರುಣ್ಯ ದಾಟಿ ನಡುವಯಸ್ಸಿನ ಮಾಗಿದ ಮನುಷ್ಯ . 
ಕೈಕಾಲು ಝಾಡಿಸಿ ಕುರ್ಚಿಯಿಂದೆದ್ದ . ' ಭೂಮಿ ಹೇಗೆ ಹುಟ್ಟಿತು, ನಿನ್ನ 
ಅಭಿಪ್ರಾಯವೇನು?' ನ್ಯಾಯಪೀಠದಿಂದ ಮೊದಲ ಪ್ರಶ್ನೆ ಬಂತು. ಸಭಿಕರನ್ನು 
ವಂದಿಸುತ್ತ ಲಾಪ್ಲೇಸ್ ಹೇಳಿದ. 

'ಭೂಮಿಯ ಹುಟ್ಟಷ್ಟೇ ಬೇಕೆ, ಅಥವಾ ಸೂರ್ಯ ಮಂಡಲದ ವೃತ್ತಾಂತ 
ತಿಳಿಯಬೇಕೆ? ' 

ಪ್ರಶ್ನೆಗೆ ಮರು ಪ್ರಶ್ನೆ. ಇದು ಬೆಲ್ಲ ಬೇಕೆ ಅಥವಾ ಸಕ್ಕರೆ ಬೇಕೆ ಎಂದು 
ಕೇಳಿದ ಪ್ರಶ್ನೆಯಂತಿತ್ತು . 

“ ನಿನ್ನಲ್ಲಿ ದಾಖಲೆಗಳಿದ್ದರೆ ಸೂರ್ಯಮಂಡಲದ ವೃತ್ತಾಂತವನ್ನೇ 
ಮಂಡಿಸಬಹುದು' ನ್ಯಾಯಮೂರ್ತಿ ಅಧಿಕಾರ ವಾಣಿಯಿಂದ ನುಡಿದಳು , 
ಒಳಗೊಳಗೇ ಹಿಗ್ಗಿದ್ದಳು. ತನ್ನ ಕುಟುಂಬದ ಕತೆ ಹೇಗಿರಬಹುದು ? ಕ್ಷಣ 
ಕಾಲ ಭೂಮಿ ಭಾವಪರವಶಳಾದಳು. ಆದರೆ ಮುಖದಲ್ಲಿ ಏನನ್ನೂ 
ತೋರ್ಪಡಿಸಿಕೊಳ್ಳಲಿಲ್ಲ . 

ಲಾಪ್ಲೆಸ್ನ ಧ್ವನಿಯಲ್ಲಿ ನಡುಕವಿರಲಿಲ್ಲ . ಆತ್ಮ ವಿಶ್ವಾಸದ 
ಛಾಯೆಯೊಂದಿಗೆ ಮುಖ ಕಳೆಗಟ್ಟಿತು. 

“ಭೂಮಿ ಹುಟ್ಟುವ ಮೊದಲು ಅಷ್ಟೇಕೆ, ಸೂರ್ಯ ಹುಟ್ಟುವ ಮೊದಲೇ 
ಬ್ರಹ್ಮಾಂಡದಲ್ಲಿ ಕೇವಲ ನೀಹಾರಿಕೆ ಮಾತ್ರ ಕಾಣುತ್ತಿತ್ತು . ನಾನು ನೀಹಾರಿಕೆ 
ಎಂಬ ಪದವನ್ನು ಬಳಸಿದ್ದೇನೆ. ನೀವು ಅದರ ಅರ್ಥದ ಬಗ್ಗೆ ತಲೆ 
ಕೆಡಿಸಿಕೊಳ್ಳಬೇಕಾದ್ದಿಲ್ಲ , ಅದು ಇಡೀ ಬ್ರಹ್ಮಾಂಡವೇ ಅನಿಲ 
ರೂಪದಲ್ಲಿದ್ದುದನ್ನು ಸೂಚಿಸುತ್ತದೆ. ಅದಕ್ಕೆ ಅಧಿಕ ದ್ರವ್ಯರಾಶಿಯಿತ್ತು. ಅದು 
ಈ ಸೌರಮಂಡಲದಲ್ಲಿ ಕೊನೆಯ ಗ್ರಹವಾಗಿ ತಿರುಗುತ್ತಿರುವ 
ಪ್ರೊಟೋವಿಗಿಂತಲೂ ದೂರ ವಿಸ್ತರಿಸಿತ್ತು , ಪ್ರಜ್ವಲಿಸುತ್ತಿತ್ತು . ಸುಂಟರಗಾಳಿ 
ಸುತ್ತುವಂತೆ ಅದು ಗಿರಿಕಿ ಹೊಡೆಯುತ್ತಿತ್ತು. ಸುತ್ತುತ್ತಲೇ ಉಂಗುರಗಳನ್ನು 
ನಿರ್ಮಿಸಿ ತನ್ನ ಕೇಂದ್ರಪಗಾಮಿ ಬಲದಿಂದ ಒಳಸೆಳೆತ ಅನುಭವಿಸುತ್ತಿತ್ತು. 

ಲಾಪ್ಲೇಸ್ ಈ ಮಾತನ್ನು ಮುಗಿಸಿರಲಿಲ್ಲ , ಅಷ್ಟರಲ್ಲೇ ಧರ್ಮ ಶಾಸ್ತ್ರಜ್ಞರು 
ಕೂತಲ್ಲಿಂದಲೇ ಗುಜುಗುಜು ಪ್ರಾರಂಭಿಸಿದರು, ಅವನ ಮಾತನ್ನು ತುಂಡರಿಸಲು 
ಎದ್ದು ನಿಂತರು. ಕೆಲವರು ಅವನಿಗೆ ನರಕ ಕಾದಿದೆ ಎಂದರು. ಅವನ 
ಅಜ್ಞಾನಕ್ಕಾಗಿ ತಾವು ಮರುಗುವುದಾಗಿ ಈ ಜ್ಞಾನಿಗಳು ನಕ್ಕರು. 
ಗಂಭೀರವಾಗಿದ್ದ ವಾತಾವರಣ ಸಂತೆಯಾಯಿತು. ಭೂಮಿಗೆ ಮಾತ್ರ ಅದೇ 
ತಾಳ್ಮೆ , ಮೇಲಾಗಿ ನ್ಯಾಯಮೂರ್ತಿಯ ಸ್ಥಾನದಲ್ಲಿರುವುದರಿಂದ ತಾಳ್ಮೆ 
ಕಳೆದುಕೊಳ್ಳಲಾದೀತೆ? ಸಭೆಯನ್ನು ನಿಯಂತ್ರಿಸಲು ಮರದ ಸುತ್ತಿಗೆ ಹಿಡಿದು 
ಮೂರು ಬಾರಿ ಸದ್ದು - ಸದ್ದು - ಸದ್ದು ಎಂದು ಗುದ್ದಿದಳು. ಗಲಭೆ 
ಶಮನಕ್ಕೆ ಬಂತು. ಭೂಮಿ ಒಳಗೊಳಗೆ ಆತ್ಮ ವಿಮರ್ಶೆ ಮಾಡಿಕೊಳ್ಳುತ್ತಿದ್ದಳು. 
ಆದರೆ ಯಾರಿಗೂ ತೋರ್ಪಡಿಸಿಕೊಳ್ಳಲಿಲ್ಲ . 
ಭೂಮಿಯ ವಯಸ್ಸು / 52 


“ ಹಾಗಾಲಲೆ ನನಗೆ ರೂಪವಿರಲಿಲ್ಲವೇ ? ನಾನು ಕೇವಲ ಅನಿಲ ಸುತೆಯೇ ? 
ನನ್ನನ್ನು ಹೆತ್ತವರಿಲ್ಲವೆ? ಅವಳ ಮನಸ್ಸಿನಲ್ಲಿ ಈ ಪ್ರಶ್ನೆಗಳು 
ಬ ಹದಾಕಾಗವಾಗಿ ಎದ್ದವು. ಆದರೂ ಮುಖ ಶಾಂತತೆಯಿಂದ ಕೂಡಿತ್ತು . 
ಕಾಯಬೇಕು ಮತ್ತಷ್ಟು ತಾಳ್ಮೆಯಿಂದ ಕಾಯಬೇಕು ಎಂದು ತನ್ನನ್ನು ತಾನೇ 
ನಿಯಂತ್ರಿಸಿಕೊಂಡಳು. ಈ ಮಧ್ಯೆ ಸಭೆಯಲ್ಲಿ ಒಬ್ಬ ಎದ್ದು ' ಲಾಪ್ಲೇಸ್ 
ಕಿವುಡನೇ ಎಂದು ಕೇಳಿದ. ಲಾಫ್ಸ್ ನಿಜಕ್ಕೂ ಧರ್ಮದ ಬಗ್ಗೆ 
ಕಿವುಡನಾಗಿದ್ದ . ಧೃತಿಗೆಡದೆ ತನ್ನ ವಾದವನ್ನು ಮುಂದುವರಿಸಿದ. 

ಸುತ್ತ ಬಳೆಗಳನ್ನು ಎಸೆಯುತ್ತಲೇ ನೀಹಾರಿಕೆ ಸುತ್ತುವುದನ್ನು 
ಮುಂದುವರಿಸಿತು. ತೀರ ಹೊರಕ್ಕೆ ಎಸೆದ ಅನಿಲ ರಾಶಿ ತಾನೂ ಸುತ್ತುತ್ತಾ 
ಪ್ರೊಟೋ ಗ್ರಹವಾಯಿತು. ಅನಂತರದ ಬಳೆಗಳು ಕ್ರಮವಾಗಿ ನೆಪ್ಯೂನ್, 
ಯುರೇನಸ್, ಶನಿ, ಗುರು, ಮಂಗಳ, ಭೂಮಿ, ಶುಕ್ರ ಹಾಗೂ ಬುಧ 
ಗ್ರಹಗಳಾಗಿ ರೂಪುಗೊಂಡವು. ಎಸೆದ ಗ್ರಹಗಳು ತಣ್ಣಗಾಗುತ್ತಾ ಬಂದು 
ತನ್ನ ಅಕ್ಷದ ಮೇಲೆ ಗಿರಕಿ ಹೊಡೆಯಲು ಪ್ರಾರಂಭಿಸಿದವು. ಕೊನೆಗೆ 
ಉಳಿದವನೇ ಸೂರ್ಯ.' ಲಾಪ್ಲೇಸ್ ಈ ಹೇಳಿಕೆ ನೀಡುವುದರಲ್ಲಿ ಭೂಮಿಗೆ 
ಸಂಶಯದ ಬಲೆಯಲ್ಲಿ ಸಿಕ್ಕಿಕೊಂಡಂತಾಯಿತು. ಪ್ರೊಟೋ ತನ್ನ ತಮ್ಮ ನೆಂದು 
ಭೂಮಿ ಭಾವಿಸಿ ಅವನನ್ನು ಕಾಣಲು ಜೀವಿತವಿಡೀ ಪರಿತಪಿಸಿದ್ದಳು. ಈಗ 
ಅವನಿಗೆ ಅಣ್ಣನ ಸ್ಥಾನವನ್ನು ಕೊಡುವುದೆಂದರೆ ? ಮನಸ್ಸು 
ಗಲಿಬಿಲಿಗೊಂಡಿತು. ಅಪ್ಪನೇನೋ ಸರಿ, ಮೊದಲಿನಿಂದಲೂ ಸೂರ್ಯನನ್ನು 
ಅಪ್ಪ ಎಂದೇ ಸಂಬೋಧಿಸುತ್ತಿದ್ದೆ, ಆದರೆ ಅಮ್ಮ ? ಲಾಪ್ಲೆಸ್ ಭೂಮಿಯ 
ಅಮ್ಮನ ಬಗ್ಗೆ ಪ್ರಸ್ತಾಪ ಮಾಡಲೇ ಇಲ್ಲ . ಭೂಮಿಗೆ ತುಂಬ 
ಜಿಗುಪ್ಪೆಯಾಯಿತು. ಆದರೂ ಮುಖದ ಭಾವ ಬದಲಾಗಲಿಲ್ಲ . 
- ಈ ಕಲಾಪಕ್ಕೆ ಬಂದಿದ್ದ ಸಭಿಕರಲ್ಲಿ ಕೆಲವರು ದಿಕ್ಕು ತೋಚದೆ 
ದಿಗ್ಗಾಂತರಾಗಿ ನಿಂತಿದ್ದರು. ಲಾಫ್ಸ್‌ನ ವಾದ ಕೇಳಿ ಚಪ್ಪಾಳೆ ತಟ್ಟಬೇಕೆ 
ಅಥವಾ ಬಿಡಬೇಕೆ ಎಂಬ ಜಿಜ್ಞಾಸೆಯಲ್ಲಿದ್ದರು. ಅವರಲ್ಲೊಬ್ಬ ಮತ್ತೊಬ್ಬನ 
ಕಿವಿಯಲ್ಲಿ ಹೇಳಿದ: ' ಲಾಪ್ಲೆಸ್ ಒಬ್ಬ ಹುಚ್ಚನಿರಬೇಕು'. 

ಧರ್ಮ ಶಾಸ್ತ್ರಜ್ಞರು ಗ್ರಂಥಗಳ ಕಟ್ಟು ಬಿಚ್ಚಿದರು. ' ಭೂಮಿಯನ್ನು 
ಸೃಷ್ಟಿಸಿದವನು ಭಗವಂತ. ಲಾಫ್ಸ್‌ ಮಿತಿಮೀರಿ ವರ್ತಿಸುತ್ತಿದ್ದಾನೆ, ಅವನಿಗೆ 
ಯಾವ ಶಿಕ್ಷೆ ವಿಧಿಸಬೇಕು, ನ್ಯಾಯಮೂರ್ತಿಯೇ ತೀರ್ಮಾನಿಸಲಿ' ಎಂದರು. 

ಈ ಧರ್ಮದ ಗೊಂದಲದಲ್ಲಿ ಭೂಮಿಗೆ ತಲೆಕೆಟ್ಟಿರಬೇಕು. ಸಭಿಕರಲ್ಲಿ 
ಮತ್ತೊಬ್ಬ ಬುದ್ದಿವಂತ ಎದ್ದು ನಿಂತ. 
- ಹಾಗಿದ್ದರೆ ಸೂರ್ಯನಲ್ಲಿ ಅಧಿಕ ದವರಾಶಿ ಇದೆ, ಆದರೂ ಅದರ 
ಭ್ರಮಣ ಶಕ್ತಿ ಅತ್ಯಲ್ಪ . ಏಕೆ ? ' ಎಂದು ಕೇಳಿದರು. 

ಲಾಪ್ಲೆಸ್ ಈಗ ಕಂಗೆಟ್ಟ , ಅದರ ಬಗ್ಗೆ ಇನ್ನೂ ಸಂಶೋಧನೆ 
ಮಾಡಬೇಕಾಗಿದೆ ಅನಂತರವಷ್ಟೇ ಹೇಳಲು ಸಾಧ್ಯ ಎಂದ. ಅಲ್ಲಿಗೆ ಸಭೆ 
ಮುಗಿಯಿತು. ಧರ್ಮ ಶಾಸ್ತ್ರಜ್ಞರ ಕಲ್ಪನೆಗಳ ರೆಕ್ಕೆಗೆ ಪೆಟ್ಟು ಬಿದ್ದಿತು. ಜಗತ್ತು 
ಯಾವುದನ್ನೂ ಸುಲಭವಾಗಿ ಒಪ್ಪುವುದಿಲ್ಲ ಎಂಬ ಅಂಶ ಸಾವಧಾನವಾಗಿ 
ಮೂಡುತ್ತಿತ್ತು . 

ನ್ಯಾಯಪೀಠ ಈ ಮೊಕದ್ದಮೆಯ ವಿಚಾರಣೆಯನ್ನು ಒಂದು ಶತಮಾನ 
ಮುಂದಕ್ಕೆ ಹಾಕಿತು. ಈ ಅವಧಿಯಲ್ಲಿ ಭೂಮಿ ತನ್ನ ತಾಯಿ ಯಾರೆಂಬುದು 
ತಿಳಿಯದೆ ತೊಳಲಾಡತೊಡಗಿತು. ಮುಂದಿನ ನ್ಯಾಯಪೀಠ ಕೂತದ್ದು 
ಅಮೇರಿಕಾದಲ್ಲಿ . ಜಗತ್ತು ಏನೆಲ್ಲ ಬದಲಾವಣೆ ಕಂಡಿದೆ. ಈ ಹೊತ್ತಿಗೆ 
ಭಾರತದಲ್ಲಿ ನಮ್ಮನ್ನು ಪರತಂತ್ರದಿಂದ ವಿಮುಕ್ತಿ ಮಾಡಲು ಗಾಂಧಿ 
ಜನಿಸಿದ್ದರು. ಅಮೇರಿಕದ ನ್ಯಾಯಪೀಠದಲ್ಲಿ ಭೂಮಿ ಉಪಸ್ಥಿತವಿರಲಿಲ್ಲ . 
ಅಲ್ಲಿದ್ದವರೆಲ್ಲ ಬಹುಪಾಲು ವಿಜ್ಞಾನಿಗಳು. ಅಮೇರಿಕದ ಪ್ರಖ್ಯಾತ ಭೂ 
ವಿಜ್ಞಾನಿ ಚೇಂಬರ್‌ಲಿನ್ ಷಿಕಾಗೋ ವಿಶ್ವವಿದ್ಯಾಲಯದ ಖಗೋಳ ಶಾಸ್ತ್ರಜ್ಞ 
ಮೌಲ್ಟನ್ ಇಬ್ಬರೂ ಪ್ರಖಾಂಡ ಪಂಡಿತರು. ಸಭೆಗೆ ಇವರದೇ ಶೋಭೆ. 
ಸಭೆ ಪ್ರಾರಂಭವಾಯಿತು. ಇಬ್ಬರೂ ಬೊಟ್ಟು ಮಾಡಿ ಆಕಾಶವನ್ನು 
ತೋರಿಸಿದರು. ಇವರು ಪ್ರಾರಂಭಿಸಿದ್ದು ಸೂರ್ಯ ವಂಶದಿಂದಲೇ 
'ಸೂರ್ಯನಿಂದ ಉಗುಳಿದ ಅನಿಲರಾಶಿಯೊಂದಿಗೆ ಕಣಗಳು ಸಂಗ್ರಹಿಸಿದವು. 
ಅವು ಆರಿ ತಣ್ಣಗಾಗುತ್ತಾ ಬಂದಂತೆ ಪರಿಭ್ರಮಿಸಿ ಗ್ರಹಗಳಾಗಿ 
ರೂಪುಗೊಂಡವು. ಅವುಗಳಿಗೆ ತಮ್ಮದೇ ಆದ ದ್ರವ್ಯರಾಶಿ ಮತ್ತು ತಮ್ಮದೇ 
ಆದ ಗುರುತ್ವಾಕರ್ಷಣೆ ಇತ್ತು . ಅವುಗಳು ಅಂಡಲೆಯುತ್ತಲೇ ಸಣ್ಣ ಸಣ್ಣ 
ಉಲ್ಕೆಗಳು, ಗ್ರಹಗಳಾಗಿ ಬೆಳೆದವು. ಉಪಗ್ರಹಗಳು ಹುಟ್ಟಿದ್ದು ಹೀಗೆಯೇ 
ಎಂದು ಒಂದೇ ಉಸುರಿಗೆ ಒದರಿ ಜಾಗ ಖಾಲಿಮಾಡಲು ಬಯಸಿದರು. 
ಸಭಿಕರಿಗೆ ಮತ್ತಷ್ಟು ಗೊಂದಲವಾಯಿತು. ಕೆಲವರು ' ಅವನು ಇದನ್ನು 
ಕಂಡಿದ್ದನೇ ?' ಎಂದು ಕೇಳಿದರು. 

ಭೂಮಿಯ ಉಗಮದ ಕತೆ ಆ ಶತಮಾನದಲ್ಲೂ ಕಲ್ಪನೆಯ ಕತೆಯಾಯಿತು. 

ಇಂಗ್ಲೆಂಡಿನ ಜೀನ್ಸ್ ಮತ್ತು ಜೆಫರಿ ಕ್ರಿ . ಶ. 1935 ರಲ್ಲಿ ನ್ಯಾಯಪೀಠವನ್ನು 
ಇಂಗ್ಲೆಂಡಿಗೆ ಬರಮಾಡಿಕೊಂಡರು . ಭೂಮಿಗೆ ಇವರು ಹೇಳುವ ಕತೆಯ ಸುಳಿವು 
ದೊರೆಯಿತೆಂದು ಕಾಣುತ್ತದೆ. ಈ ಹೊತ್ತಿಗೆ ಧರ್ಮ ಶಾಸ್ತ್ರಜ್ಞರ ಕಾಲುಗಳು 
ದುರ್ಬಲವಾಗಿದ್ದವು. ಧ್ವನಿ ಕುಗ್ಗಿತ್ತು . ನೆಲವೇ ಅದುರಿದಂತೆ ಅವರಿಗೆ 
ಕಾಣುತ್ತಿತ್ತು . ಇಂಥ ಸಭೆ ಸಮಾರಂಭಗಳಿಗೆ ಹೋಗಬಾರದೆಂದು ಅವರು 
ನಿರ್ಧರಿಸಿದರು. ಆ ವರ್ಷದ ಸಮಾರಂಭ ವಿಚಾರವಂತರ ಸಭಾಂಗಣವಾಗಿತ್ತು . 
ಜೆಫರಿ ಹಾಗೂ ಜೀನ್ಸ್ ಅವರೇ ಅಂದಿನ ಸಭಾಪತಿಗಳು . ಜೊತೆಗೆ ವಾದ 
ಮಾಡುವವರೂ ಅವರೇ , ಉಳಿದವರೆಲ್ಲ ಸಭಿಕರು . ಇಬ್ಬರೂ ಒಮ್ಮೆಲೆಎದ್ದು 
ಏಕಕಂಠದಿಂದ ವಾದ ಪ್ರಾರಂಭಿಸಿದರು. ಸೂರ್ಯನಿಗೆ ಇನ್ನೊಂದು 
ನಕ್ಷತ್ರವನ್ನು ಜೋಡಿಸಿದರು . ಅದರ ಹೆಸರು ತಿಳಿಯದು. ಅಭ್ಯಾಗತ ನಕ್ಷತ್ರ 
ದಾರಿಹೋಕನಾಗಿ ಬಂದು ಭರದಿಂದ ಸಾಗುವಾಗ ಸೂರ್ಯನ ಆಕರ್ಷಣ 
ಶಕ್ತಿಗೊಳಗಾಯಿತು. ಆಗ ಸಿಗಾರ್ ಆಕಾರದ ಅನಿಲ ತುಂಬಿದ ರಾಶಿ ಪ್ರೊಟೊ 
ಗ್ರಹದವರೆಗೆ ಸಾಗಿತು. ಅದು ತುಂಡಾಗಿ ಅವು ತಮ್ಮದೇ ಆದ ರೂಪು 
ಪಡೆದು ಆರಿ ಗ್ರಹಗಳಾದವು. ಭೂಮಿ ಹುಟ್ಟಿದ್ದು ಸಹ ಹೀಗೆಯೇ ಎಂದು 
ಖಚಿತವಾಗಿ ನುಡಿದರು . 

ಸಭಿಕರಲ್ಲಿ ಒಬ್ಬ ಬುದ್ದಿವಂತ ತನ್ನ ಹೆಸರು ಹೇಳಿಕೊಳ್ಳದೆ ಒಂದು ಪ್ರಶ್ನೆ 
ಎತ್ತಿದ ' ಹಾಗಿದ್ದರೆ ಇಡೀ ಗ್ರಹಗಳ ಪೈಕಿ ಜ್ಯೂಪಿಟರ್ ಗ್ರಹ 60 ಭಾಗ 
ಕೋನಗ್ನ ಆವೇಗ ಹೊಂದಿದೆಯಲ್ಲ , ಇದು ಹೇಗೆ ಸಾಧ್ಯ , ಇಂಥ ದೊಡ್ಡ 
ಗ್ರಹವನ್ನು ಗಿರಕಿ ಹೊಡೆಯುವಂತೆ ಮಾಡಲು ಆ ಸಿಗಾರ್ ಆಕರಾದ ಅನಿಲಕ್ಕೆ 
ಸಾಧ್ಯವಾಗಿತ್ತು ಅಲ್ಲದೆ ಆ ನಕ್ಷತ್ರ ಹಾದು ಹೋಗುವಾಗ ಹುಟ್ಟಿದ ಗ್ರಹಗಳು 
ಸೂರ್ಯನಿಗೆ ಸಮೀಪವಾಗಿರಬೇಕಾಗಿತ್ತು , ಅವಲ್ಲ ಸೂರ್ಯನಿಂದ ಏಕೆ 
ಬಹುದೂರ ಉಳಿದಿವೆ?' ಎಂದು ಪ್ರಶ್ನಿಸಿದ. 

ಈ ಪ್ರಶ್ನೆ ಜೀನ್ಸ್ ಮತ್ತು ಜೆಫರಿಗೆ ಮುಜುಗರ ತಂದಿತು. ಅವರು 
ಉತ್ತರಿಸದೆ ಸಭೆಯಿಂದ ಹೊರಟು ಹೆಜ್ಜೆ ಹಾಕಿದರು. ಮತ್ತೊಬ್ಬ ಸಭಿಕ 
ಎದುರು ಬಂದ, ಒಂದೇ ಒಂದು ಪ್ರಶ್ನೆ ಎಂದ. 
“ ಯಾವುದು ? ' ಜೆಫರಿ ಮತ್ತು ಜೀನ್ಸ್ ಒಟ್ಟಿಗೆ ಕೇಳಿದರು. 
“ಸೂರ್ಯನ ಆಂತರಿಕ ತಾಪ ಅತ್ಯಂತ ಹೆಚ್ಚೆಂದು ನಿಮಗೂ ಗೊತ್ತು, 

55 / ಭೂಮಿಯ ವಯಸ್ಸು 


ಆದ್ದರಿಂದ ಸೆಳೆದ ಯಾವುದೇ ವಸ್ತು ಗ್ರಹವಾಗಿ ರೂಪುಗೊಂಡಿದ್ದು ಹೇಗೆ, 
ಒಂದು ವೇಳೆ ಸೆಳೆತವಾಗಿದ್ದರೆ ಅದು ಘನ ವಸ್ತುವಾಗಿರುತ್ತಿರಲಿಲ್ಲ , ಬದಲು 
ಅನಿಲವಾಗಿರುತ್ತಿತ್ತು. ಅಲ್ಲವೇ ? ಎಂದು ಕೇಳಿದ. 

ಜೀನ್ಸ್ ಮತ್ತು ಜೆಫರಿ ಒಟ್ಟಿಗೇ 'ಹೌದು, ಈ ಪ್ರಶ್ನೆ ಯೋಚಿಸಬೇಕಾದ್ದೇ 
ಎಂದು ಹೇಳಿ ಸರಸರ ಹೊರನಡೆದರು. ಅನಂತರ ಭೂಮಿಯ ಹುಟ್ಟನ್ನು 
ಬೆದಕಲು ಮತ್ತೆ ನ್ಯಾಯಪೀಠ ಕೂಡಲಿಲ್ಲ , ಬದಲು ಅದು 
ವಿಸರ್ಜನೆಯಾಯಿತು. ಒಬ್ಬೊಬ್ಬರೂ ಒಂದೊಂದು ಶಂಖ ಊದುತ್ತಿದ್ದರು. 
ಯಾವುದು ಸತ್ಯ ಯಾವುದು ಮಿಥ್ಯ ಯಾರೂ ಹೇಳದಾಗಿದ್ದರು. ಒಂದು 
ಸಂಗತಿಯಂತೂ ನಿಜ, ಈ ವಾದವಿವಾದಗಳು ಧರ್ಮ ಶಾಸ್ತ್ರಗಳ ಪುರಾಣಗಳ 
ಬುಡಗಳನ್ನು ಬೇರು ಸಹಿತ ಕಿತ್ತೊಗೆದಿದ್ದವು. 

ವಿಜ್ಞಾನಿಗಳು ಪ್ರಯೋಗಾಲಯದಲ್ಲಿ ಅವಿತರು. ಸದ್ದಿಲ್ಲದೆ ಸತ್ಯ 
ಶೋಧನೆಗೆ ತೊಡಗಿದರು. ತಮ್ಮ ತಮ್ಮಲ್ಲೇ ಚರ್ಚಿಸಿದರು. ಧರ್ಮ 
ಶಾಸ್ತ್ರಜ್ಞರನ್ನು ಮತ್ತು ಸಾರ್ವಜನಿಕರನ್ನು ದೂರವಿಟ್ಟ ರು . 
- ಜರ್ಮನಿಯ ಕಾರ್ಲ್ ಫ್ರೆಡರಿಕ್ ಬಾನ್ ವೆಜೆಕರ್‌ ಮತ್ತೊಮ್ಮೆ ಲಾಫ್ಸ್‌ನ 
ಸಿದ್ದಾಂತವನ್ನು ಕೈಗೆತ್ತಿಕೊಂಡ. ಸೃಷ್ಟಿಕ್ರಿಯೆಯಲ್ಲಿ ನೀಹಾರಿಕೆಯ ಅನಿಲ 
ರೂಪದಲ್ಲಿದ್ದುದನ್ನು ಇವನೂ ಚಿತ್ರಿಸಿದ, ಸೂರ್ಯ, ಗ್ರಹ, ಉಪಗ್ರಹಗಳು 
ಬೇರೆ ಬೇರೆ ಕಾಯಗಳಲ್ಲವೆಂದು ಸಾರಿದ. ಅವುಗಳ ಹುಟ್ಟು ಸಹ ಒಂದೇ 
ಎಂದು ಜಗತ್ತಿಗೆ ತಿಳಿಸಿದ. ಅವುಗಳ ಗಿರಕಿಯ ಬಗ್ಗೆ ಸಾಕಷ್ಟು 
ಸಂಶೋಧನೆಗಳಾಗಿದ್ದುವು. ಸೂರ್ಯನೇ ಗ್ರಹಗಳ ಮೂಲವಾಗಿ ಕಂಡ. 
ಸೂರ್ಯನಿಗಿರುವ ವಿದ್ಯುತ್ ಅಯಸ್ಕಾಂತದ ಕ್ಷೇತ್ರ ಸಂಕುಚಿಸುತ್ತಿದ್ದಾಗ 
ಗ್ರಹಗಳಿಗೆ ಕೋನಗ್ನ ಆವೇಗವನ್ನು ನೀಡಿದೆ ಎಂಬ ಸಿದ್ಧಾಂತವನ್ನು ನಂಬಿದ್ದ . 
ವಿಜ್ಞಾನಿಗಳಿಗೆ ಇದು ಒಪ್ಪಿಗೆಯಾಯಿತು.ಕೊನೆಗೂ ಅಮ್ಮನಿಗೆ ಅಪ್ಪ ದೊರೆತ ; 
ತಾಯಿ ಮಾತ್ರ ಇನ್ನೂ ನಿಗೂಢ, ಖಗೋಳ ಶಾಸ್ತ್ರಜ್ಞರಿಗೆ ಈ ಮಾತು 
ತುಂಬ ಹಿಡಿಸಿತು. ಭೂಮಿಯ ಉಗಮದ ಚರಿತ್ರೆ ಬೇಕೆಂದರೆ ನೀವು 
ಮಂಗಳನನ್ನೋ , ಗುರುಗ್ರಹವನ್ನೊ ವಿಶ್ಲೇಷಣೆ ಮಾಡಿದರೂ ಸಾಕು, 
ಇವರೆಲ್ಲ ಒಂದೇ ಕುಟುಂಬದ ಸದಸ್ಯರೆಂದು ಇವರು ಸಾರಿದರು. ಚಂದ್ರ 
ಶಿಲೆ ಬಗೆದರೆ ಅಲ್ಲಿ ಭೂಮಿಯ ಚರಿತ್ರೆ ಹೊರಬರುತ್ತದೆ. 

ಕ್ರಿ . ಶ. 1969ರಲ್ಲಿ ಮಾನವ ಚಂದ್ರನ ಮೇಲೆ ಕಾಲಿಟ್ಟಾಗ ಅವರು ಹೊಸ 

ಆಕಾಶಕಾಯದ ಮೇಲೆ ಕಾಲಿಟ್ಟರೆಂದು ಪುಳಕಿತರಾದರು. ನಿಜ, ಚಂದ್ರನ 
ಮೇಲೆ ಹೆಜ್ಜೆಯೂರುವುದೆಂದರೆ ಇದು ಅದ್ಭುತ ಸಂಗತಿಯೇ . ಆದರೆ ಅದರ 
ಶಿಲೆ ಭೂಮಿಯ ಶಿಲೆಗಿಂತ ಭಿನ್ನವಲ್ಲ . ಭೂಮಿಯ ಮಗನೇ ಚಂದ್ರ , ಚಂದ್ರ 
ಶಿಲೆಯ ವಯಸ್ಸು 400 ಕೋಟಿ ವರ್ಷ . ನಮ್ಮ ಭೂಮಿಯ ಶಿಲೆ ಈವರೆಗೆ 
ಅದಕ್ಕಿಂತ ಮೂವತ್ತೈದು ಕೋಟಿಕಡಿಮೆ ವಯಸ್ಸು ತೋರಿಸಿದೆ. 


ಸೌರವ್ಯೂಹ - ಅಂದು ಇಂದು 


ನಾವು ಯಾವ ಯುಗದಲ್ಲಿದ್ದೇವೆ? ಯಾರಾದರೂ ಹೀಗೆ ಪ್ರಶ್ನಿಸಿದರೆ 
ಉತ್ತರಿಸುವುದು ಸುಲಭವಲ್ಲ . ಜಗತ್ತು ಈಗಾಗಲೇ ಎರಡು 
ಮಹಾಯುದ್ದಗಳನ್ನು ಕಂಡು ತತ್ತರಿಸಿದೆ. ಆಧುನಿಕ ಅಣ್ವಸ್ತ್ರಗಳನ್ನು ಬಳಸಿ 
ಎರಡನೇ ಮಹಾಯುದ್ಧದಲ್ಲಿ ಮೂಡಿಸಿದ ಕರಾಳ ಛಾಯೆ ಮಾನವ 
ಸಂಕುಲವನ್ನೇ ತಲೆತಗ್ಗಿಸುವಂತೆ ಮಾಡಿದೆ. ರಾಸಾಯನಿಕ ಅಸ್ತ್ರ ಬಿಟ್ಟು 
ವಿಯೆಟ್ನಾಂ ಯೋಧರನ್ನು ಅಮೇರಿಕ ಕೊಂದದ್ದು ವಿಜ್ಞಾನಕ್ಕೆ ಹೆಮ್ಮೆ ತರುವ 
ಸಂಗತಿಯೇ ? ಇಂಥ ಅಪಾಯದ ಅಂಚಿನಲ್ಲಿರುವ ಸದ್ಯದ ಯುಗವನ್ನು 
ಅಣ್ವಸ್ತ್ರ ಯುಗವೆಂದು ನೊಂದು ಕರೆಯಬಹುದು. 

ಇಂದು ದಿನನಿತ್ಯದ ಲೆಕ್ಕಾಚಾರಕ್ಕೂ ನಾವು ಕಂಪ್ಯೂಟರಿನ 
ಮೊರೆಹೋಗಿದ್ದೇವೆ. ಕಂಪ್ಯೂಟರು ಜಗತ್ತಿನಲ್ಲಿ ಕ್ರಾಂತಿ ಮಾಡಿದೆ, ಸಾಧಾರಣ 
ಅಂಶಗಳ ನೆನಪಿನ ಗಣಿಯಿಂದ ಹಿಡಿದು ಕ್ಲಿಷ್ಟ ಸಮಸ್ಯೆಗಳನ್ನು ಬಿಡಿಸುವವರೆಗೆ 
ಕಂಪ್ಯೂಟರ್ ನಮ್ಮ ಅವಿಭಾಜ್ಯ ಅಂಗವಾಗಿದೆ. ಶಾಲಾ ಬಾಲಕರು 
ಕಂಪ್ಯೂಟರನ್ನು ಆಟಿಕೆಯಂತೆ ಬಳಸುವ ಕಾಲ ಬಂದಿದೆ. ನಮ್ಮ ತಲೆ ತಿನ್ನುವ 
ಗಣಿತಗಳಿಗೆ ನಾವು ಕಂಪ್ಯೂಟರಿನ ತಲೆ ತಿನ್ನುತ್ತಿದ್ದೇವೆ. ನಮ್ಮ ದೈನಂದಿನ 
ಚಟುವಟಿಕೆಯಲ್ಲಿ ಕಾಲದ ಉಳಿತಾಯ ಅದೆಷ್ಟು ? ಆಧುನಿಕ ನಾಗರಿಕ 
ಪ್ರಪಂಚಕ್ಕೆ ಎಂದಿಗಿಂತಲೂ ಇಂದು ಸಮಯದ ಅಭಾವವಿದೆ, ಈ 
ಸಮಯಪುತ್ರರಿಗೆ ಈ ಯುಗ ಕಂಪ್ಯೂಟರು ಯುಗ. 

ಒಂದು ಕಾಲವಿತ್ತು , ಸ್ವರ್ಗ ಮತ್ತು ಪಾತಾಳ ಮನುಷ್ಯನನ್ನು ಹೆದರಿಸಿದ್ದವು. 
ಅವನ ಕಲ್ಪನೆಯ ಸೃಷ್ಟಿಗೆ ಅವನೇ ಬೆಚ್ಚಿದ. ಚಂದ್ರನ ಮೇಲೆ ಕಾಲಿರಿಸಿದ 

ನಂತರ ಬಾಹ್ಯಾಕಾಶ ಮತ್ತಷ್ಟು ಗಮನ ಸೆಳೆಯಿತು. ವೇದಶಾಲೆಗಳಲ್ಲೇ ಕುಳಿತ 
ವಿಜ್ಞಾನಿ ಈಗ ಪ್ರೊಟೋ ಗ್ರಹಕ್ಕಿಂತ ದೂರ ದೃಷ್ಟಿ ಹರಿಸಿದ್ದಾನೆ. 
ಸೌರವ್ಯೂಹದಾಚೆಗೆ ಹೊಸ ಗ್ರಹವನ್ನೇ ಪತ್ತೆ ಹಚ್ಚಿದ್ದಾನೆ. ಗುರುವಿನ 
ಚಂದ್ರಮರಿಂದ ಹಿಡಿದು ಶನಿಯ ಉಂಗುರದವರೆಗೆ ಎಡೆಬಿಡದೆ 
ಸಂಶೋಧನೆಗಳಾಗುತ್ತಿವೆ. ಅನ್ಯಗ್ರಹಗಳನ್ನು ತಡಕಾಡಿ ಅಂತಿಮವಾಗಿ ನಮ್ಮ 
ವಾಸಕ್ಕೆ ಭೂಮಿಗಿಂತ ಬೇರೆ ಗ್ರಹವಿಲ್ಲ ಎಂಬ ಸತ್ಯ ಈಗ ಅರಿವಾಗಿದೆ. 
ಈಗ ಚಂದ್ರನ ಮೇಲೆ ವಸಾಹತು ಕಟ್ಟುವ ಯೋಚನೆ! ಹೀಗೆ ಆಕಾಶದ 
ಬಗ್ಗೆ ಚಿಂತಿಸಿದವರಿಗೆ ಈ ಯುಗ ಬಾಹ್ಯಾಕಾಶ ಯುಗವಾಗಿ ಕಂಡರೆ 
ಅಚ್ಚರಿಯೇನು? 

ಕೃತಕ ಉಪಗ್ರಹಗಳು ಹಾರಿ ನಮ್ಮ ಸಂಪರ್ಕವನ್ನು ಎಷ್ಟು ಬೆಳೆಸಿವೆಯೆಂದರೆ 
ಅದರ ಫಲವಾಗೇ ಇಂದು ಜಗತ್ತು ಪುಟ್ಟ ದಾಗುತ್ತಿದೆ. ಅಮೇರಿಕಾ, 
ಅಂಟಾರ್ಕ್‌ಟಿಕಾಗಳೂ ಅಡುಗೆ ಮನೆಯಷ್ಟು ಸಮೀಪ. ಇದೆಲ್ಲದರ ಫಲ 
ಸಮಯದ ಉಳಿತಾಯ . ಎಂದೇ ಸಂಪರ್ಕದ ದೃಷ್ಟಿಯಿಂದ ನೋಡುವವರಿಗೆ 
ಇದು ಸಂಪರ್ಕ ಕ್ರಾಂತಿಯ ಯುಗ, ಇವೆಲ್ಲದರ ಒಟ್ಟಾರೆ ಅರ್ಥವೇನು? 
ಇವಕ್ಕೆಲ್ಲಾ ಮೂಲ ಕಾರಣ ವಿಜ್ಞಾನದ ಪ್ರಗತಿ. ಆದ್ದರಿಂದ ಸರಳವಾಗಿ 
ಇದನ್ನು ವಿಜ್ಞಾನದ ಯುಗ ಎಂದರೆ ಒಪ್ಪುತ್ತದೆ. ಇಲ್ಲಿ ವಾಸ್ತವತೆಗಷ್ಟೇ 
ಬೆಲೆ ಕಂಡದ್ದನ್ನು ಕಂಡ ಹಾಗೆ ಹೇಳುವಶೋಧಕ ಯುಗ . ಇಲ್ಲಿ ಎಲ್ಲವನ್ನೂ 
ಒರೆ ಹಚ್ಚಿ ನೋಡಬೇಕಾಗಿದೆ. 

ಇಂದು ಭೂಮಿಗೆ ಕೇವಲ ಆರು ಸಾವಿರ ವರ್ಷಗಳಾಗಿವೆಯೆಂದರೆ ಶ್ರೀ 
ಸಾಮಾನ್ಯ ಕೂಡ ನಂಬುವುದಿಲ್ಲ . ಪ್ರಗತಿಯ ಮುಂಚೂಣಿಯಲ್ಲಿರುವ ಈ 
ಸಂದರ್ಭದಲ್ಲಿ ಇಪ್ಪತ್ತನೆಯ ಶತಮಾನದ ವಿಜ್ಞಾನಿಗಳು ಸೌರವ್ಯೂಹದ 
ಉಗಮ ವಿಕಾಸವನ್ನು ನಮ್ಮ ಮುಂದೆ ಇಡುವ ಬಗೆ ಹೇಗೆ? 

ಆಕಾಶವೆಂದರೆ ಕೇವಲ ಅವಕಾಶವಿರುವ ಖಾಲಿಗೊಳಎಂದು ಭಾವಿಸಿದ್ದ 
ಕಾಲ ಹಿಂದಕ್ಕೆ ಸರಿಯಿತು. ಭೂಮಿಯಲ್ಲೇ ಕುಳಿತ ವಿಜ್ಞಾನಿಗಳು ಪ್ರೊಮದ 
ಬಗ್ಗೆ ಖಚಿತ ಅಭಿಪ್ರಾಯ ತಳೆದಿದ್ದಾರೆ. ಬಾಹ್ಯಾಕಾಶದ ಏನೆಲ್ಲ ವಿದ್ಯಮಾನಗಳು 
ಮನುಷ್ಯನ ಕಣ್ಣಿನಿಂದ ತಪ್ಪಿಸಿಕೊಂಡಿಲ್ಲ . ಬಾಹ್ಯಾಕಾಶ ಖಾಲಿಗೋಳವಲ್ಲ , 
ಅಲ್ಲಿರುವುದು ತೊಂಬತ್ತೊಂಬತ್ತು ಭಾಗ ಅನಿಲ, ಒಂದು ಭಾಗ ಧೂಳು. 
ಬ್ರಹ್ಮಾಂಡ ಈಗ ಧೂಳುಮಯ . ಅದರಲ್ಲಿರುವ ಅನಿಲದಲ್ಲಿ ಜಲಜನಕ, 

ಮತ್ತು ಹೀಲಿಯಂಗಳು ಪ್ರಮುಖವಾದುವು. ಅಲ್ಲಿನ ಧೂಳಿನ ಕಣಗಳಿಗೆ 
ನಮ್ಮ ಭೂಮಿಯಲ್ಲಿ ಕಾಣುವ ಶಿಲೆಗಳ ಸಂಯೋಜನೆ ಇದೆ. ಆ ಧೂಳಿನಲ್ಲೂ 
ನಮ್ಮ ಕಲ್ಲಿನಲ್ಲಿರುವಂತೆ ಸಿಲಿಕ , ಕಬ್ಬಿಣ ಹಾಗೂ ಸಾವಯವ ವಸ್ತುಗಳಿವೆ. 
ಲಾಪ್ಸ್ ಕಂಡ ಬಾಹ್ಯಾಕಾಶದ ಜಗತ್ತು ಕೂಡ ಇದೇ ಆಗಿತ್ತು . ಆದರೆ 
ಅವನು ಸ್ಪಷ್ಟ ಕಾರಣಗಳನ್ನು ಕೊಡದೆ ಸುತ್ತು ಬಳಸಿದ. ಈಗಲೂ 
ನೀಹಾರಿಕೆಯೇ ಬ್ರಹ್ಮಾಂಡದ ತಂದೆಯೆಂದು ವಿಜ್ಞಾನಿಗಳು ಒಪ್ಪುತ್ತಾರೆ. 
ನೀಹಾರಿಕೆಯ ಗುರುತ್ವಾಕರ್ಷಣೆ ಹೆಚ್ಚಿದಂತೆ ಅದು ಸಂಕುಚಿಸತೊಡಗಿತು. 
ಇದರೊಂದಿಗೆ ಅದರ ಗಿರಕಿಯ ಗತಿ ಹೆಚ್ಚಿತು. ಅದರ ಕೇಂದ್ರ ಸಾಂದ್ರವಾಗುತ್ತಾ 
ಬಂತು. ಇದು ಪೂರ್ವದ ಸೂರ್ಯನ ಪೂರ್ವಾಶ್ರಮ ; ಅಥವಾ ಸೂರ್ಯನ 
ಭೂಣ. ಈ ಶೈಶವ ಸೂರ್ಯ ತನ್ನ ಗುರುತ್ವಾಕರ್ಷಣೆಗೆ ತಾನೇ ಕುಸಿದು 
ಮುಂದೆ ಅಪಾರದರ್ಶಕವಾಗಿ ಹೆಚ್ಚು ಸಾಂದ್ರವಾಗುತ್ತಾ ಬಂತು. ಅದರ ತಾಪ 
1, 000, 000 ಡಿಗ್ರಿ ಸೆಂ . ಗೆ ಹೆಚ್ಚಿತು. ಆ ಹಂತದಲ್ಲಿ ಬೀಜೋಷ್ಣ ಕ್ರಿಯೆ 
ಪ್ರಾರಂಭವಾಗಿ ಪರಮಾಣು ವಿಘಟನೆಯಾಯಿತು. ಆ ಒತ್ತಡದಲ್ಲಿ ಜಲಜನಕ 
ಹೀಲಿಯಂ ಆಗಿ ಪರಿವರ್ತನೆಯಾಗುತ್ತ ಸೂರ್ಯ ಪ್ರಖರ ತಾಪಕ್ಕೆ 
ಮೂಲವಾದ. ಈ ಬಾಲ ಸೂರ್ಯನನ್ನು ಮುಚ್ಚಿದ್ದ ಅನಿಲ ರಾಶಿ ಏನಾಯಿತು? 
ಅದು ಗ್ರಹಗಳಿಗೆ ಜನ್ಮ ಕೊಟ್ಟ ಬಗೆ ಹೇಗೆ? ಅವುಗಳನ್ನು ತನ್ನ ಅಕ್ಷದ 
ಮೇಲೆಗಿರಕಿ ಹೊಡೆಯುವಂತೆ ಮಾಡಿದ್ದು ಯಾವ ಶಕ್ತಿ ? ಇವು ಸೌರವ್ಯೂಹದ 
ವಿಕಾಸ ಕುರಿತು ಹೇಳುವಾಗ ಅತ್ಯಂತ ಮುಖ್ಯವಾಗಿ ಎದುರಾಗುವ ಪ್ರಶ್ನೆಗಳು. 

ಮೊದಲು ನೀಹಾರಿಕೆ ಹೆಚ್ಚು ತಾಪದಿಂದ ಕೂಡಿತ್ತು . ಅದು ಬಹುಕಾಲ 
ಅನಿಲರೂಪದಲ್ಲಿತ್ತು . ಗಿರಕಿ ಹೊಡೆಯುತ್ತಾ ಬಂದಂತೆ ಅನಿಲ ರಾಶಿ 
ತಣ್ಣಗಾಗುತ್ತಾ ಬಂತು. ಅನಿಲದಿಂದ ಘನ ವಸ್ತುಗಳು ಹೊರಮೂಡಿದವು, 
ಸಾಂದ್ರವಾದವು. ಇದೇ ಗ್ರಹಾಂಶಗಳಾಗಿ (Planetisimals ) ಸಾವಧಾನವಾಗಿ 
ಬೆಳೆದವು. ಅವುಗಳಲ್ಲಿ ದೊಡ್ಡ ಗ್ರಹಾಂಶಗಳು ಚಿಕ್ಕ ಗ್ರಹಾಂಶಗಳನ್ನು ಸೆಳೆಯಲು 
ಪ್ರಾರಂಭಿಸಿದವು. ಹೆಚ್ಚು ಗುರುತ್ವಾಕರ್ಷಣೆ ಇದ್ದ ಗ್ರಹಾಂಶ ಸಣ್ಣಪುಟ್ಟ 
ಗ್ರಹಾಂಶಗಳನ್ನು ಸೆಳೆಯಿತು. ಪರಿಣಾಮವಾಗಿ ಅವು ಗ್ರಹವಾಗಿ ಬೆಳೆಯಲು 
ಉಪಕ್ರಮಿಸಿದವು. ಸೂರ್ಯನ ಹತ್ತಿರವೇ ರೂಪುಗೊಳ್ಳುತ್ತಿದ್ದ ಗ್ರಹಗಳು 
ಸಾಂದ್ರೀಕರಣವಾಗದೆ ಅದರಲ್ಲಿದ್ದ ಘನವಸ್ತುಗಳು ಅನಿಲವಾಗಿ 
ಹೊರಬೀಳಬೇಕಾಯಿತು. ಸೂರ್ಯನ ತಾಪದ ಪರಾಕಾಷ್ಠೆ ತಗುಲುತ್ತಲೇ ಅತಿ 

ಹೆಚ್ಚು ಕುದಿಯುವ ಬಿಂದು ಪಡೆದ ಲೋಹ, ಶಿಲೆಗಳು ಮಾತ್ರ 
ರೂಪುಗೊಂಡವು. ಈ ಕಾರಣದಿಂದಲೇ ಸೂರ್ಯ ಅತಿ ಸಮೀಪವಿರುವ 
ಬುಧಗ್ರಹಕ್ಕೆ ಹೆಚ್ಚು ಸಾಂದ್ರತೆ ಲಭಿಸಿದೆ. ನೀರಿಗಿಂತಲೂ ಇದರ ಸಾಂದ್ರತೆ 
5.4 ಪಟ್ಟು ಹೆಚ್ಚು. 
- ಬುಧಗ್ರಹದಲ್ಲಿ ಕಬ್ಬಿಣವೇ ಹೆಚ್ಚು . ಇದಕ್ಕೆ ವಿರುದ್ಧವಾಗಿ ಕಬ್ಬಿಣದಷ್ಟು 
ತಾಪ ನಿಭಾಯಿಸಲು ಅಸಮರ್ಥವಾದ ಮೆಗ್ನಿಸಿಯಂ, ಸಿಲಿಕ ಆಮ್ಲಜನಕದ 
ಸಂಯುಕ್ತಗಳು ಸೂರ್ಯನಿಂದ ದೂರ ಉಳಿದ ಗ್ರಹ, ಉಪಗ್ರಹಗಳಲ್ಲಿ 
ಶೇಖರಣೆಯಾಯಿತು. ಇದರಂತೆ ಬೇಗ ಭಾಷ್ಪವಾಗುವ ನೀರು, ಮೀಥೇನ್, 
ಅಮೋನಿಯ ಅನಿಲಗಳು ಸೂರ್ಯನ ಸಮೀಪವೂ ಸುಳಿಯಲಿಲ್ಲ . ಇವೆಲ್ಲ 
ಹೆಚ್ಚು ಶೈತ್ಯವಿರುವ ಉಪಗ್ರಹಗಳಲ್ಲಿ ಆಶ್ರಯ ಕಂಡುಕೊಂಡವು. ಅದರಲ್ಲೂ 
ಶನಿ ಮತ್ತು ಗುರುಗ್ರಹಗಳಂತಹ ಧಡೂತಿ ಗ್ರಹಗಳಿಗೆ ಹೆಚ್ಚು ಗುರುತ್ವಾಕರ್ಷಣೆ 
ಲಭಿಸಿದ್ದರಿಂದ ಮೂಲನೀಹಾರಿಕೆಯಲ್ಲಿದ್ದ ಎಲ್ಲ ಧಾತುಗಳನ್ನೂ ಹಿಡಿದಿಟ್ಟು 
ಕೊಳ್ಳುವುದರಲ್ಲಿ ಅವು ಸಮರ್ಥವಾದವು. ಅವುಗಳಲ್ಲೂ 
ಸೂರ್ಯನಲ್ಲಿರುವಂತೆ ಜಲಜನಕ, ಹೀಲಿಯಂ, ಧಾತುಗಳಿವೆ. ಗುರುಗ್ರಹದ 
ಜಗತ್ತೇ ಒಂದು ಪುಟ್ಟ ಸೌರವ್ಯೂಹದಂತೆ ವರ್ತಿಸಿದೆ. ರಾಜನ ಅಧೀನದ 
ಸಾಮಂತ ರಾಜ! 


ಭೂಮಿ ಗೀತೆ 


ತೊಟ್ಟಿಲಲ್ಲಿ ಮಲಗಿ ಆಡುವ ಮಗು ತೆವಳಿ ಮುಂದೆ ಹೋಗಲು ಕೆಲವು 
ತಿಂಗಳಾದರೂ ಬೇಕು. ಮುಂದೆ ತೆವಳುವ ಮಗು ಹೊಸಲು ದಾಟುತ್ತದೆ. 
ಅನಂತರ ಮೆಲ್ಲ ಮೆಲ್ಲನೆ ಕೂಡಲು ಪ್ರಯತ್ನಿಸುತ್ತದೆ. ವರ್ಷ ಕಳೆದಂತೆ 
ಕೂರುವ ಮಗು ಎದ್ದು ಬಿದ್ದು ನಿಲ್ಲಲು ತೊಡಗುತ್ತದೆ. ಹೀಗೆಯೇ ಮೆಲ್ಲನೆ 
ಪುಟ್ಟ ಪುಟ್ಟ ಹೆಜ್ಜೆ ಹಾಕುತ್ತಾ ಬೆಳೆಯುತ್ತದೆ. ತೊಟ್ಟಿಲಿನ ಮಗು ತಾನು 
ಕಾಲೂರಿ ನಿಲ್ಲುವುದು ಅದರ ಶರೀರದ ಅಂಗಾಂಗದ ಬೆಳವಣಿಗೆಯ ಹಂತವನ್ನು 
ತೋರಿಸುತ್ತದೆ. ಹಾಗೆಯೇ ನೀಹಾರಿಕೆಯಲ್ಲಿ ಅನಿಲದಲ್ಲಿ ಭೂಣ ತಾಳಿದ 
ಭೂಮಿ ಮನುಷ್ಯನಂತೆಯೇ ಬಾಲ್ಯಾವಸ್ಥೆಯನ್ನು ದಾಟಬೇಕು. ಭೂಮಿಯ 

ಸೃಷ್ಟಿ ಯಲ್ಲೂ ನಿಸರ್ಗ ಅದೇ ನಿಯಮವನ್ನು ಕಾಪಾಡಿದೆ. ನಾನ್ನೂರ ಅರವತ್ತು 
ಕೋಟಿವರ್ಷಗಳ ಹಿಂದೆ ಶಿಶುವಾಗಿದ್ದ ಭೂಮಿಯ ಚಿತ್ರವನ್ನು ಕಲ್ಪಿಸಿಕೊಂಡರೆ 
ಅದು ಮಗುವಿನ ಎಲ್ಲ ಲಕ್ಷಣಗಳನ್ನೂ ತೋರಿಸುತ್ತದೆ. ಆಕಾಶದಲ್ಲಿ 
ಅಂಡಲೆದು ನಿರ್ದಿಷ್ಟ ನೆಲೆಯಿಲ್ಲದೆ ಸಣ್ಣಪುಟ್ಟ ಗ್ರಹಾಂಶಗಳು ಭೂಮಿಯತ್ತ 
ಬರಸೆಳೆದು ದಟ್ಟೆಸಿ, ಭೂಮಿಯನ್ನು ರೂಪಿಸಿ ಈಗ್ಗೆ ಸುಮಾರು 460 ಕೋಟಿ 
ವರ್ಷಗಳಾಗಿವೆ. ಹೊಸಭೂಮಿ ಅನಿಲದ ಒಂದು ಮುದ್ದೆ . ಅದರಲ್ಲಿ ಇದ್ದದ್ದು 
ಸಿಲಿಕ, ಆಮ್ಲಜನಕ, ಕಬ್ಬಿಣ ಮತ್ತು ಮೆಗ್ನಿಸಿಯಂ ಆಕ್ಸೆಡ್, ಇವೆಲ್ಲವೂ 
ಭೂಮಿಯ ಸ್ವಂತ ಸಂಪಾದನೆಯಲ್ಲ . ಪಿತ್ರಾರ್ಜಿತ ಆಸ್ತಿ . ಇವುಗಳನ್ನು ಗಂಟು 
ಕಟ್ಟಿಕೊಂಡು ಹೊರಟ ಭೂಮಿ ಆಗ ಒಂದು ಪುಟ್ಟ ಆಕಾಶಕಾಯ , ಅನಂತರ 
ಅದು ಗ್ರಹಾಂಶಗಳನ್ನು ಕೂಡಿಕೊಂಡು ಬೆಳೆಯಿತು. ಇದು ಭೂಮಿಯ 
ಸ್ವಯಾರ್ಜಿತ ಆಸ್ತಿ . ಅಪ್ಪ ಹೊರದೂಡಿದಾಗ ಭೂಮಿ ಶಾಂತವಾಗಿಯೇ 
ಇತ್ತು . ಅದರ ಮೈ ಸುಡುತ್ತಿರಲಿಲ್ಲ . ಅದರ ಕೋಪತಾಪ ಪ್ರಾರಂಭವಾದದ್ದು 
ತನ್ನ ಸ್ವಯಾರ್ಜಿತ ಆಸ್ತಿ ಹೆಚ್ಚು ಕೂಡಿಕೊಂಡಾಗ , 

ಭೂಮಿ ಸೆಳೆದ ಗ್ರಹಾಂಶಗಳು ರೋಷದಿಂದಲೇ ಭೂಮಿಗೆ 
ಬಡಿಯುತ್ತಿದ್ದವು. ಬಡಿದಾಗ ಅದು ಹೆಚ್ಚು ತಾಪವನ್ನು ಉಂಟುಮಾಡಿತು. 
ಭೂಮಿ ಮೇಲೈನಿಂದ ಸಾಕಷ್ಟು ತಾಪ ವಿಸರ್ಜನೆಯಾಗುತ್ತಿದ್ದರೂ ಈ ತಾಪದ 
ಸ್ವಲ್ಪ ಪ್ರಮಾಣ ಭೂಮಿಯ ಅಂತರಾಳದಲ್ಲಿ ಅಡಗಿತ್ತು . ಈಗ ಆ ಪ್ರಮಾಣ 
ಎಷ್ಟೆಂದು ಅಳೆಯುವುದು ಸಾಧ್ಯವಾಗದು. ಗ್ರಹಾಂಶಗಳ ಗಾತ್ರವೆಷ್ಟು ? ಯಾವ 
ವೇಗದಲ್ಲಿ ಬಡಿಯುತ್ತಿದ್ದವು? ಭೂಮಿ ಆಗ ಎಷ್ಟು ಗುರುತ್ವಾಕರ್ಷಣೆ 
ಹೊಂದಿತ್ತು ? ಎಂದು ಅಂದಾಜು ಮಾಡುವುದೂ ಕೂಡ ಸುಲಭವಲ್ಲ . ಅಂತೂ 
ಇದರ ಪರಿಣಾಮವಾಗಿ ಭೂಮಿಯ ಒಡಲಾಳದ ತಾಪ ಏರುತ್ತಿತ್ತು. ಇದರ 
ಜೊತೆಗೆ ಭೂಮಿಗೆ ಬಡಿಯುತ್ತಿದ್ದ ಗ್ರಹಾಂಶಗಳ ದಟ್ಟಣೆ ಹೆಚ್ಚಾಗುತ್ತಿದ್ದಂತೆ 
ಅದು ಭೂಮಿಯ ಗಾತ್ರವನ್ನು ಕುಗ್ಗಿಸಿತು. ಇದು ಅಂತರಾಳದ ತಾಪಕ್ಕೆ 
ಮತ್ತಷ್ಟು ಕಾಣಿಕೆ ನೀಡಿತು. ಹೊಸದಾಗಿ ರೂಪುಗೊಳ್ಳುತ್ತಿದ್ದ ಭೂಮಿಗೆ ಆಗ 
1000 ಡಿಗ್ರಿ ಸೆಂ. ತಾಪ ಒದಗಿರಲು ಸಾಧ್ಯ . ಇದು ತಾಪಕ್ಕೆ ಒಂದು ಕಾರಣವಾದರೆ 
ಭೂಮಿ ತನ್ನ ಒಡಲಿಗೆ ತಾನೇ ಬೆಂಕಿ ಇಟ್ಟು ಕೊಂಡ ಕತೆ ಮತ್ತಷ್ಟು ಸೋಜಿಗ 
ತರುತ್ತದೆ. ಹಾಗೆ ನೋಡಿದರೆ ಭಾರ ಧಾತುಗಳಾದ ಯುರೇನಿಯಂ, 
ಥೋರಿಯಂ ಹಾಗೂ ವಿಕಿರಣ ಪಟು ಪೊಟ್ಯಾಸಿಯಂ ಧಾತುಗಳು ಭೂಮಿಯಲ್ಲಿ 

ಹೆಚ್ಚು ಪ್ರಮಾಣದಲ್ಲಿ ಕಂಡು ಬರುವು 
ದಿಲ್ಲ . ಒಂದು ಸಾವಿರ ಕಿ. ಗ್ರಾಂ . 
ತೂಕದ ಗ್ರಾನೈಟ್ ಕಲ್ಲಿನಲ್ಲಿ ಈ 
ವಿಕಿರಣ ಪಟು ಖನಿಜಗಳು ಸಾಧಾರಣ . 
ವಾಗಿ ಒಂದು ಗ್ರಾಂ . ಕಂಡು ಬಂದರೆ 
ಅದೇ ಹೆಚ್ಚು . ಮೂರ್ತಿ ಚಿಕ್ಕದಾದರೂ 
ಕೀರ್ತಿ ದೊಡ್ಡದು. ಈ ಅಲ್ಪ ಪ್ರಮಾ` 
ಣದ ಖನಿಜಗಳನ್ನು ಪೋಷಿಸಿದ 
ಭೂಮಿಗೆ ಅದೇ ಶಾಪವಾಯಿತು. ಏಕೆಂ 
ದರೆ ಈ ಧಾತುಗಳ ಅಂತರಂಗ ಕೂಡ 

ಗ್ರಹಾಂಶಗಳು ಬಡಿದು ಭೂಮಿ ಬೆಳೆಯಿತು 
ತಾಪದ ತವರು . ತಾಪವನ್ನು ಈ 
ಖನಿಜಗಳು ವಿಕಿರಣ ಮೂಲಕ ಹೊರ 
ಹಾಕುತ್ತವೆ. ಈ ತಾಪವನ್ನು ಈ ಖನಿಜ 
ಗಳಿರುವ ಶಿಲೆಗಳೇ ನುಂಗಬೇಕು. 
ಮೊದಲನೋಟಕ್ಕೆ ವಿಕಿರಣ ಪಟುಗಳಿ೦ 
ದುಂಟಾಗುವ ತಾಪ ಅಲ್ಪ ಪ್ರಮಾಣ 
Qಂದು ತೋರಬಹುದು. ಹತ್ತು ಲಕ್ಷ 
ವರ್ಷಗಳಲ್ಲಿ ವಿಕಿರಣ ಪಟು ಖನಿಜಗ 
ಳನ್ನು ಹೊಂದಿದ ಒಂದು ಘನ ಸೆಂ . 
ಮೀ . ಬಂಡೆಯಿಂದ ಇಪ್ಪತ್ತು ಕ್ಯಾಲರಿ 
ತಾಪ ಬಿಡುಗಡೆಯಾಗಬಹುದು. 
ಎಂದರೆ ಸಾವಿರ ವರ್ಷ ಕಳೆದರೂ ಈ 
ತಾಪದಿಂದ ಒಂದು ಲೋಟ ಕಾಫಿ 

ಗುರುತ್ವದಿಂದ ಸಂಕುಚಿಸಿದ ಭೂಮಿ 
ಯನ್ನು ಬಿಸಿ ಮಾಡಲು ಸಾಧ್ಯವಾಗುವು 
ದಿಲ್ಲ . ಆದರೆ ಭೂಮಿ ಕೇವಲ ಲಕ್ಷ 
ವರ್ಷಗಳ ಪ್ರಾಯದ ಗ್ರಹವಲ್ಲ . 
ನಾನ್ನೂರ ಅರವತ್ತು ಕೋಟಿ ವರ್ಷಗ 
ಳಿಂದ ಅದು ವಿಕಿರಣ ಪಟು ಖನಿಜಗಳ 


63 / ಭೂಮಿಯ ವಯಸ್ಸು 


09 


ತಾಪಕ್ಕೆ ಗುರಿಯಾಗಿದೆ. ಭೂಮಿಯ ಕೇಂದ್ರ ಭಾಗ ನೆಲದಿಂದ 6370 ಕಿ. ಮೀ . 
ಆಳದಲ್ಲಿದೆ. ಈ ವಿಕಿರಣ ಪಟು ಖನಿಜಗಳು ಭೂಮಿಯ ಅಂತರಾಳವನ್ನು 
ಸಾವಿರಾರು ಡಿಗ್ರಿ ತಾಪದಲ್ಲಿಟ್ಟಿದೆ. ಭೂಮಿ ಏಕೆ ತೊಳಲಾಡಿ 
ಜ್ವಾಲಾಮುಖಿಯನ್ನು ಸೃಷ್ಟಿಸಿದೆ ಎಂಬುದರ ಕಾರಣ ಇಲ್ಲಿದೆ. ಜೊತೆಗೆ 
ಗ್ರಹಾಂಶಗಳೂ ಕೊಟ್ಟ ತಾಪದ ಎಲ್ಲ ಪ್ರಮಾಣವೂ ಆಕಾಶಕ್ಕೆ 
ಬಿಡುಗಡೆಯಾಗಲಿಲ್ಲ . ಐದು ಟನ್ನು ತೂಕದ ಗ್ರಹಾಂಶ ಸೆಕೆಂಡಿಗೆ ಮೂವತ್ತು 
ಕಿ. ಮೀ . ವೇಗದಲ್ಲಿ ನುಗ್ಗಿ ಬಡಿದರೆ ಅದು ಒಂದು ಕಿಲೋ ಟನ್ನು ಪರಮಾಣು 
ಬಾಂಬು ಸ್ಫೋಟನೆಗೆ ಸಮವಾಗುವ ಶಕ್ತಿಯನ್ನು ಪಾತಗೊಳಿಸುತ್ತದೆ. 

ಭೂಮಿ ಅಳಿಯದೆ ಧೀರ್ಘಕಾಲ ಉಳಿದಿರುವ ಗುಟ್ಟೇನು? ಈ ಪ್ರಶ್ನೆಗೆ 
ಉತ್ತರಿಸುವುದು ಸುಲಭ. ಏಕೆಂದರೆ ಅದರ ಜಠರ ಕಬ್ಬಿಣದಿಂದಾಗಿದೆ. 
ಭೂಮಿಯನ್ನು ರೂಪಿಸಿರುವ ಸಾಧಾರಣ ಧಾತುಗಳಿಗಿಂತ ಕಬ್ಬಿಣದ ತೂಕ 
ಹೆಚ್ಚು . ಮೊದಲು ಕಬ್ಬಿಣ ಕರಗಿ ಶೈಶವಾವಸ್ಥೆಯಲ್ಲಿದ್ದ ಭೂಮಿಯಲ್ಲಿ 
ಸ್ತರವಾಗಲು ತೊಡಗಿದಾಗ ಅದು ದೊಡ್ಡ ಉಂಡೆಯಾಗಿ ಒಂದೆಡೆ 
ಸಂಗ್ರಹಗೊಂಡು ಭೂಮಿಯ ತಳಕ್ಕೆ ಇಳಿಯಿತು. ಆಳದಲ್ಲಿ ಕಲಕಿ ಹಗುರ 
ಧಾತುಗಳನ್ನು ಹೊರದೂಡಿ ಅದು ಅಂತರಾಳದಲ್ಲಿ ತನ್ನ ರಾಜ್ಯಭಾರ ಸ್ಥಾಪಿಸಿ 
ಗಟ್ಟಿಯಾಗಿ ನೆಲೆ ಮಾಡಿ ಕುಳಿತಿತು . ಭೂಮಿಯ ಒಟ್ಟಾರೆ ದ್ರವ್ಯರಾಶಿಯಲ್ಲಿ 
ಇದಕ್ಕೆ ಸಿಂಹಪಾಲು. ಅದು ಮೂರನೇ ಒಂದು ಭಾಗದಷ್ಟಿದೆ. ಅರೆದ್ರಾವಣ 
ಸ್ಥಿತಿಯ ಭೂಮಿಯ ಒಳಕ್ಕೆ ಕಬ್ಬಿಣ ನುಸುಳಿದಾಗ ದೊಡ್ಡ ಪ್ರಳಯವೇ 
ಆಗಿದೆ. ಭೂಮಿಯ ತಾಪವನ್ನು ಅತಿರೇಕಕ್ಕೆ ಏರಿಸಿದೆ. ಆಗ ಹುಟ್ಟಿನ ತಾಪ 
2000 ಡಿಗ್ರಿ ಸೆಂ . ಇದು ಭೂಮಿಯ ಬಹುಭಾಗವನ್ನು ನುಂಗಿರಲು ಸಾಧ್ಯ . 
ಭೂಮಿಯ ಹೊಟ್ಟೆಯನ್ನು ಕುಲುಮೆ ಮಾಡಿ ಅದು ಗೋಳವನ್ನೇ 
ತಿನ್ನ ತೊಡಗಿತು. ಅಲ್ಲಿಂದ ಹೊರಬಿದ್ದ ಹಗುರ ಧಾತುಗಳು - ಭೂಮಿಯ 
ಮೇ ತಲುಪುತ್ತಲೇ ಕೆನೆಗಟ್ಟಿ ಅವು ಭೂಮಿಗೆ ಚಿಪ್ಪನ್ನು ಒದಗಿಸಿದವು. 
ಇದು ಭೂಮಿಯೊಳಗೇ ಆಗುತ್ತಿದ್ದ ಅಂತರ್ಯುದ್ದ. ಇಲ್ಲೂ ಬಲಿಷ್ಟರಿಗೆ 
ಅಗ್ರ ತಾಂಬೂಲ, ಚಿಪ್ಪು ಮತ್ತು ಭೂಮಿಯ ತಿರುಳಿನ ಮಧ್ಯೆ ಸಿಲುಕಿದ 
ಅರೆದ್ರಾವಣ ಸ್ಥಿತಿಯ ಪ್ಲಾಸ್ಟಿಕ್ ಸದೃಶ ಶಿಲಾಪಾಕ ಭೂಮಿಯ ಮಧ್ಯಭಾಗದ 
ಕವಚವಾಗಿ ಬೆಳೆಯಿತು. 

ಭೂಮಿ ವಿಕಾಸವಾದ ಪಥವನ್ನು ಇತರ ಗ್ರಹಗಳು ಅನುಸರಿಸಿದಂತೆ ಕಂಡು 

ಬರುವುದಿಲ್ಲ . ಉದಾಹರಣೆಗೆ ನಮ್ಮ ಉಪಗ್ರಹವಾದ ಚಂದ್ರ ಹಾಗೂ ಬುಧ 
ಗ್ರಹಗಳಿಗೆ ಭೂಮಿಯಷ್ಟು ತಾಳ್ಮೆಯೇ ಇರಲಿಲ್ಲ . ಇವು ತಮ್ಮ ಬಾಲ್ಯಾವಸ್ಥೆಯ 
ಮೊದಲ ಇನ್ನೂರು ಕೋಟವರ್ಷಗಳಲ್ಲೇ ತ್ವರಿತವಾಗಿ ಬೆಳೆದು 
ಸಂಪೂರ್ಣವಾದ ವಿಕಾಸವನ್ನು ಕಾಣಲಿಲ್ಲ . ತಮ್ಮದೇ ಆದ ಪರ್ವತಗಳನ್ನು 
ಬೆಳೆಸಲಿಲ್ಲ . ಖಂಡಗಳನ್ನು ಕಟ್ಟುವ ಕೆಲಸದಲ್ಲಿ ತೊಡಗಲಿಲ್ಲ . ಸಾಗರ 
ರೂಪಿಸುವ ತಾಳ್ಮೆಯನ್ನು ತೋರಲಿಲ್ಲ , ಭೂಮಿ ಮತ್ತು ಶುಕ್ರ ಗ್ರಹ ತಮ್ಮ 
ನೆಲೆಯನ್ನು ಪ್ರಬಲವಾಡಿಕೊಂಡು ಹಂತಹಂತಗಳಲ್ಲಿ ತಮ್ಮ ಶರೀರವನ್ನು 
ಬೆಳೆಸಿಕೊಂಡವು. 
- ಚಂದ್ರ ಭೂಮಿಯ ಮೇಲಿನ ಒಂದು ಭಾಗವನ್ನು ತನ್ನೊಡನೆ ಕಿತ್ತುಕೊಂಡು 
ಹೋಗಿ ಬೆಳೆದು ಉಪಗ್ರಹವಾಗಿದೆ ಎನ್ನುವ ವಾದವಿದೆ. ಹಾಗಾದರೆ ಭೂಮಿಯ 
ಯಾವ ಭಾಗ ಚಂದ್ರನಾಗಿ ನಮ್ಮಿಂದ ಕಿತ್ತು ದೂರಹೋಗಿರಬಹುದು ? 
ಚಂದ್ರನ ತವರನ್ನು ವಿಜ್ಞಾನಿಗಳು ಪೆಸಿಫಿಕ್ ಸಾಗರದಲ್ಲಿ ಗುರುತಿಸುತ್ತಾರೆ. 
ಈ ಸಾಗರ ತಳದ ಶಿಲೆಗೂ ಚಂದ್ರನ ಶಿಲೆಗೂ ತಾಳೆಯಾಗುತ್ತದೆ. ಹಾಗಿರದಿದ್ದರೆ, 
ಸಾಗರ ಎಲ್ಲೆಡೆಯಲ್ಲೂ ಸಮಾನ ಆಳವಾಗಿರಬೇಕಾಗಿತ್ತು . ಭೂಮಿಯ ಮೇಲೆ 
ಚಂದ್ರ ಮೂಡಿಸಿದ ಮಚ್ಚೆ ಪೆಸಿಫಿಕ್ ಸಾಗರ; ಭೂಮಿಯ ಚಿಪ್ಪು 
ಸಾಧಾರಣವಾಗಿ ಎಲ್ಲೆಡೆಯಲ್ಲೂ ಗ್ರಾನೈಟ್ ಶಿಲೆಯಿಂದಾಗಿದೆ . ಸಾಗರ 
ತಳದಲ್ಲಿ ಭೂ ಚಿಪ್ಪು ಕಬ್ಬಿಣ ಮತ್ತು ಮೆಗ್ನಿಸಿಯಂ ಪ್ರಧಾನವಾದ ಬಸಾಲ್ಟ್ 
ಶಿಲೆಯಿಂದಾಗಿದೆ. ಇದು ಜ್ವಾಲಾಮುಖಿ ರೂಪಿಸಿದ ಶಿಲೆ. ಚಂದ್ರನಲ್ಲಿ 
ಗ್ರಾನೈಟ್ ಶಿಲೆಗಳು ಕಂಡುಬಂದಿಲ್ಲ . ಚಂದ್ರ ಭೂಮಿಯಿಂದ ಕಿತ್ತು 
ಹೊರಹೋಗುವ ಹೊತ್ತಿಗೆ ಭೂಮಿ ಗ್ರಾನೈಟ್ ಶಿಲೆಯಿಂದ ಚಿಪ್ಪನ್ನು 
ರೂಪಿಸಿಕೊಂಡಿತ್ತು . ಆದರೆ ಇನ್ನೂ ಸಂಪೂರ್ಣವಾಗಿ ಅದು ಆರಿ 
ಗಟ್ಟಿಯಾಗಿರಲಿಲ್ಲ . ಸರಿ ಸುಮಾರು ದ್ರಾವಣ ಸ್ಥಿತಿಯಲ್ಲಿತ್ತು . ಭೂಮಿ ಕೂಡ 
ಸುಲಭವಾಗಿ ಚಂದ್ರನನ್ನು ಬಿಟ್ಟುಕೊಡಲಿಲ್ಲ . ಹೋಗಬೇಡವೆಂದು ಬಲವಾಗಿ 
ಹಿಡಿದು ಜಗ್ಗಿತು. ಚಂದ್ರ ಕೊಸರಿಕೊಂಡುಹೋಗುವಾಗ ಗುರುತ್ವಾಕರ್ಷಣೆಯ 
ಅಲೆಯನ್ನು ಬಿಟ್ಟು ಅದು ಹೋಗದಂತೆ ತಡೆಯಲು ಪ್ರಯತ್ನಿಸಿತು. ಅದು 
ಚಂದ್ರನ ಮೇಲೆ ಸಾಕಷ್ಟು ಪರಿಣಾಮ ಬೀರಿದೆ . ಹೀಗೆ ಬಲವಾಗಿ ಹಿಡಿದೆಳೆದು 
ಜಗ್ಗಿದ ಪರಿಣಾಮವೇ ಚಂದ್ರನ ಒಂದೇ ಮುಖ ನಮಗೆ ದರ್ಶನವಾಗುತ್ತದೆ. 
ಚಂದ್ರನಷ್ಟೇ ಅಲ್ಲ , ಬುಧ ಗ್ರಹದ್ದೂ ಇದೇ ಕತೆ . ಅದೂ ಕೂಡ 

ಸೂರ್ಯನೆಡೆಗೆ ಅದೇ ಮುಖವನ್ನೊಡ್ಡಿದೆ. ಬುಧನ ಮತ್ತೊಂದು ಮುಖ 
ಶಾಶ್ವತ ಕತ್ತಲಿನಲ್ಲಿದೆ. ಯಾವುದರ ಮೇಲೆ ಯಾವುದು ಗುರುತ್ವದ 
ಅಧಿಕಾರವನ್ನು ಸ್ಥಾಪಿಸುತ್ತದೆಂಬುದು ಆಯಾ ಕಾರ್ಯಗಳ ದ್ರವ್ಯರಾಶಿಯ 
ಮೇಲೆ ಅವಲಂಬಿಸಿದೆ. ಇನ್ನೂ ನೆಲೆ ಕಾಣದೆ ತನ್ನ ಶರೀರವನ್ನೇ ಒಂದು 
ಹಂತಕ್ಕೆ ಚಂದ್ರ ತಾರದಿದ್ದ ತರುಣ ದಿನಗಳಲ್ಲಿ ಭೂಮಿ ಈಗಿನ ಎಂಬತ್ತೊಂದು 
ಪಟ್ಟು ಅಧಿಕವಾಗಿ ಜಗ್ಗಿದೆ, ಗುರುತ್ವವನ್ನು ಚಲಾಯಿಸಿದೆ. ಅದು ಸಂಘರ್ಷಕ್ಕೆ 
ಎಡೆಕೊಟ್ಟು ಚಂದ್ರನೂ ಜಗ್ಗಿ ತನ್ನ ನೆಲದಲ್ಲಿ ಐವತ್ತು ಮೀಟರ್ ಅಲೆಗಳನ್ನು 
ಏಳಿಸಿರಬಹುದು. ಈ ತಾಯಿ ಮಕ್ಕಳ ಸಂಬಂಧ ತುಂಬ ಅನೋನ್ಯವಾಗಿತ್ತು . 
ಚಂದ್ರ ಕೂಡ ಮೊಂಡು, ತನ್ನದೇ ಲೋಕ ಸೃಷ್ಟಿಸಿಕೊಂಡು ಹೆಚ್ಚು ಕಡಿಮೆ 
ಅಮ್ಮನ ವೇಗದಲ್ಲೇ ಅಮ್ಮನನ್ನು ಪ್ರದಕ್ಷಿಣೆ ಹಾಕುತ್ತಾ ಮತ್ತೊಂದು 
ಮುಖವನ್ನು ದೂರವಿಟ್ಟ . ಭೂಮಿಯ ಸೆಳೆತ ಎಷ್ಟು ಬಲವಾಗಿತ್ತೆಂದರೆ 
ಈಗಲೂ ಭೂಮಿಯೆಡೆಗೆ ಮುಖ ಮಾಡಿರುವ ಚಂದ್ರನ ಭಾಗ ನಿರೀಕ್ಷಣೆ 
ಮಾಡಬಹುದಾದ್ದಕ್ಕಿಂತ ಮೂವತ್ತೊಂದು ಪಟ್ಟು ಅಧಿಕವಾಗಿ ಲಂಬವಾಗಿದೆ. 
ಇದು ಅಮ್ಮನ ಅಕ್ಕರೆಯ ಕರೆಯ ಗುರುತು; ಪ್ರಾಯಶಃ ಆಗ ಚಂದ್ರ 
ಭೂಮಿಯಿಂದ ಕೇವಲ 1 ,28 , 000 ಕಿ. ಮೀ . ದೂರದಲ್ಲಿ ಗಿರಕಿ 
ಹೊಡೆಯುತ್ತಿರಬಹುದು. 


ಭೂಮಿಯ ಮಗನಾಗಿ ಚಂದ್ರ ಹುಟ್ಟಿದ 
ಬಾಹ್ಯಾಕಾಶದಲ್ಲಿ ಅಂಡಲೆಯುವ ಆಕಾಶಕಾಯಗಳು ಗುರುತ್ವಕ್ಕೆ 
ಸಿಕ್ಕಿದೊಡನೆ ಬರಸೆಳೆಯುವುದುಂಟು. ಅಂತಹ ಕಾರ್ಯಗಳಲ್ಲಿ 
ಉಲ್ಕಾಪಿಂಡಗಳು ಬಹು ಹಿಂದಿನಿಂದಲೂ ಎಲ್ಲರ ಗಮನವನ್ನು ಸೆಳೆದಿವೆ . 

ವರ್ಷವೊಂದರಲ್ಲಿ ಸಾಧಾರಣವಾಗಿ ಭೂಮಿಗೆ ಬಡಿಯುವ 
ಉಲ್ಕಾಪಿಂಡಗಳು ನೂರೈವತ್ತು ಎಂದು ಅಂದಾಜು. ಕ್ರಿ . ಶ . 1920ರಲ್ಲಿ ಆಫ್ರಿಕದ 
ಗ್ರೂಟ್ಪೋಂಟೀಸ್ ಬಳಿಯ ಹೋಬಾವೆಸ್ಟ್ ಎಂಬಲ್ಲಿ 2. 75 ಮಿ . ಉದ್ದದ 
ಮತ್ತು 2. 43 ಮೀ . ಅಗಲದ ಉಲ್ಕಾಪಿಂಡ ಬಿದ್ದು ದೊಡ್ಡ ಸುದ್ದಿ ಮಾಡಿತು. 
ಇದು ಜಗತ್ತಿನ ಅತಿ ದೊಡ್ಡ ಉಲ್ಕಾಪಿಂಡ, ಐವತ್ತೊಂಬತ್ತು ಟನ್ ಭಾರ. 
ಗ್ರೀನ್ಲೆಂಡಿನ ಕೆಪ್ಯಾರ್ ಬಳಿ ಕ್ರಿ . ಶ. 1897ರಲ್ಲಿ ಎಸ್ಕಿಮೋಗಳು ಉತ್ತರ 
ಧ್ರುವದ ಸಂಶೋಧನೆಗೆ ಬಂದ ರಾಬಲ್ಸ್ ಪಿಯರಿಗೆ ಉಲ್ಕಾಪಿಂಡದ ಜಾಗವನ್ನು 
ತೋರಿಸಿದರು. ಅವನು ಹಡಗಿನಲ್ಲಿ ಅದನ್ನು ಎತ್ತಿ ಸಾಗಿಸಿ, ಅಮೇರಿಕಕ್ಕೆ 
ತಂದ. ಅದರ ತೂಕ 30 .39 ಟನ್ನು , ನ್ಯೂಯಾರ್ಕಿನ ಹೆಡೆನ್ ಗ್ರಹ 
ವೀಕ್ಷಣಾಲಯದಲ್ಲಿ ಈಗಲೂ ಇದನ್ನು ಪ್ರದರ್ಶನ ಮಾಡಿದ್ದಾರೆ. ಕ್ರಿ . ಶ. 
1969ರ ಫೆಬ್ರವರಿ 8 ರಂದು ಮೆಕ್ಸಿಕೋದ ಚಿಹುಹಹುವ ಬಳಿ ಬಿದ್ದ ಉಲ್ಕಾಪಿಂಡ 
ಚರಿತ್ರೆಯನ್ನೇ ನಿರ್ಮಿಸಿತು. ಅದರ ಚೂರೊಂದನ್ನು ಒಯ್ದು ವಿಜ್ಞಾನಿಗಳು 
ಅದರ ವಿಕಿರಣಪಟು ರುಬಿಡಿಯಂ ಐಸೋಟೋಪು ಸ್ನಾನ್ಸಿಯಂ ಆಗಿ 
ಪರಿವರ್ತಿತವಾಗಲು ತೆಗೆದುಕೊಂಡ ಕಾಲವನ್ನು ಅಳೆದರು. ಜಗತ್ತಿಗೆ 
ಆಶ್ಚರ್ಯದ ಸುದ್ದಿ ಕಾದಿತ್ತು . ಆ ಉಲ್ಕಾಪಿಂಡ ಹುಟ್ಟಿ 461 ಕೋಟಿ 
ವರ್ಷಗಳಾಗಿದ್ದವು. ಸೌರವ್ಯೂಹಕ್ಕಿಂತಲೂ ಹಳೆಯದು! 

ಇಡೀ ಸೌರವ್ಯೂಹ 4 ,600 , 000 , 000 ವರ್ಷ ಹಳೆಯದು. ಅನಂತರ 
ಸುಮಾರು 500,000 , 000 ವರ್ಷಗಳವರೆಗೆ ಬಹುದೊಡ್ಡ ಕಾಯಗಳು 
ಬಡಿಯುವುದು ಕಡಿಮೆಯಾಗುತ್ತಾ ಬಂತು. ಸುಮಾರು 4, 000 , 000 , 000 
ವರ್ಷಗಳ ಹಿಂದೆ ಈ ಪರಪೀಡೆ ತಪ್ಪಿ ಭೂಮಿ ನೆಮ್ಮದಿಯಿಂದ ಇರಲು 
ಸಾಧ್ಯವಾಯಿತು. ಅತ್ಯಂತ ಸರಳ ಜೀವಿಗಳು ಭೂಮಿಯ ಮೇಲೆ 
ಕಾಣಿಸಿಕೊಂಡದ್ದು 3 ,500 , 000 , 000 ವರ್ಷಗಳ ಹಿಂದೆ . ಕೆಲವೊಮ್ಮೆ ಭಾರಿ 
ಪ್ರಳಯರೂಪದ ಘಟನೆಗಳು ಭೂಮಿಯಲ್ಲಿ ನಡೆದವು. ಆದರೆ ಇದರಿಂದ 
ಭೂಮಿಯ ಜೀವಕೋಟಿಯೆಲ್ಲವೂ ಸಂಪೂರ್ಣವಾಗಿ ಅಳಿಸಿಹೋಗಲಿಲ್ಲ . 
ಹಾಗೆ ನೋಡಿದರೆ ಹೊಸ ಜೀವಿಗಳು ಉತ್ಪತ್ತಿಯಾದರೂ , ಅದರ ಹಳೆಯ 
ಬೇರು ಭೂಮಿಯಲ್ಲೇ ಇತ್ತು . 
- ಭೂಮಿಯ ಹುಟ್ಟಿನ ಬಗ್ಗೆ ಮೊದಲು ಗುಟ್ಟಾಗಿ ಮಾತನಾಡುತ್ತಾ ಅದಕ್ಕೆ 
ನಾವೇ ಆಧಾರವಿಲ್ಲದ ಆರುಸಾವಿರ ವರ್ಷಗಳ ಇತಿಹಾಸವನ್ನು 

ಯೋಚಿಸಿದ್ದೆವು. ಅದು ಈಗ್ಗೆ ಇನ್ನೂರು ವರ್ಷಗಳ ಹಳೆಯ ಮಾತು. ಈಗ 
ಈ ಇನ್ನೂರು ವರ್ಷಗಳ ಅವಧಿಯಲ್ಲಿ ಭೂಮಿಯ ಆಯಸ್ಸನ್ನು 
4, 600 , 000 , 000 ವರ್ಷಗಳೆಂದು ಗ್ರಹಿಸಿದ್ದೇವೆ. 

ಶಿಲೆಯೊಳಗೆ ಟಿಕ್ ಟಿಕ್ ನಿನಾದ ಮೊರೆಯದಿದ್ದರೆ ವಿಜ್ಞಾನಿಗಳ ಕಿವಿ 
ತೆರೆಯುತ್ತಿರಲಿಲ್ಲ . ಅವರು ಭೂಮಿಯ ವಯಸ್ಸನ್ನಳೆಯಲು ಮತ್ತಷ್ಟು 
ತಿಣುಕಬೇಕಾಗಿತ್ತು . ಕಾಲ ಬದಲಾದಂತೆ ಕಾಲಚಕ್ರವನ್ನೇ ನಾವು ಬಲೆಗೆ 
ಹಾಕಿಕೊಂಡಿದ್ದೇವೆ. ಈ ಕಾಲಚಕ್ರದ ಉರುಳಿನಲ್ಲಿ ನಾವೆಷ್ಟು ಅಲ್ಪ 
ಪ್ರತಿನಿಧಿಗಳನ್ನು ವುದು ಭೂಕಾಲಕ್ಕೆ ಹೋಲಿಸಿದಾಗ ಅರಿಯಬಹುದು. ಅಮ್ಮನ 
ಕಿವಿಯಲ್ಲಿ ನಾವೀಗ ಈ ಮಾತುಗಳನ್ನು ಹೇಳಬಹುದು. 

' ನಿನ್ನ ಆತ್ಮ ಕತೆ ಸರಿಸುಮಾರು ನಮಗೆ ಗೊತ್ತಿದೆ, ನೀನು ಹುಟ್ಟಿದ್ದು 
ಈ ಬ್ರಹ್ಮಾಂಡದಲ್ಲೇ , ಕ್ರಿ . ಪೂ . 4, 600,000 , 000 ವರ್ಷಗಳ ಹಿಂದೆ , ತಿಂಗಳು , 
ದಿನ, ಗಂಟೆ, ನಿಮಿಷ, ಸೆಕೆಂಡುಗಳ ಕುಂಡಲಿಯನ್ನು ಸದ್ಯದಲ್ಲಿ ಕೇಳಬೇಡ.' 


ಜೀವ ಮಿಡಿಯಿತು 


ಸಾಗರದ ಮಧ್ಯ ಒಬ್ಬ ವ್ಯಕ್ತಿ ನಿಂತಿದ್ದಾನೆಂದು ಭಾವಿಸೋಣ ಅವನ 
ಸುತ್ತ ಕಾಣುವುದು ಬರಿ ಜಲರಾಶಿ. ಅದು ಎಲ್ಲೆಯರಿಯದ ಕಡಲು. 
ಭೂಗೋಳದ ಮುಕ್ಕಾಲು ಪಾಲು ನೆಲ ತಿಂದಿರುವ ಕಡಲು ಅದರ ಒಡಲ 
ಹೊಕ್ಕ ಹೊರತು ಅದರ ವ್ಯಾಪ್ತಿಯ ಅರಿವು ನಮಗೆ ಮೂಡುವುದಿಲ್ಲ . 
ಕುಡಿಯಬೇಕೆಂದರೆ ಈ ವಿಶಾಲ ಸಾಗರದ ಒಂದೊಂದು ಹನಿ ನೀರು ಕೂಡ 
ಉಪ್ಪುಮಯ. ಈ ಸಾಗರ ನೀರನ್ನೆಲ್ಲ ಖಾಲಿ ಮಾಡಿ ಮತ್ತೊಂದೆಡೆಗೆ 
ಸಾಗಿಸಬೇಕೆಂದರೆ 1, 285,600 , 000 ಘನ ಕಿ. ಮೀ . ಗಾತ್ರದ ಪಾತ್ರೆ ಬೇಕು. 
ಪೆಸಿಫಿಕ್ ಸಾಗರವೇ ಈ ಪಾತ್ರೆಯ ಅರ್ಧ ಭಾಗ ತುಂಬುತ್ತದೆ. ಸಾಗರಗಳಿಗೆ 
ಇಷ್ಟೊಂದು ನೀರು ಎಲ್ಲಿಂದ ಬಂತು? ಈ ಪ್ರಶ್ನೆ ಕೇಳಿದರೆ ಥಟ್ಟನೆ ಬರುವ 
ಉತ್ತರ 
' ನದಿ ತೊರೆಗಳಿಂದ' 
' ನದಿ ತೊರೆಗಳಿಗೆ? ' 

“ ಮಳೆಯಿಂದ', ಇದು ಶಾಲಾ ಬಾಲಕರಿಗೂ ಪರಿಚಯವಿರುವ ಜಲಚಕ್ರ . 
ನಾವೀಗ ಜಲಚಕ್ರದ ಮೂಲವನ್ನು ಹುಡುಕೋಣ, ಮೊದಲ ಮಳೆಯನ್ನು 
ಆಹ್ವಾನಿಸಲು ಭೂಮಿ ಇನ್ನೂ ಸಿದ್ಧತೆಗೆ ತೊಡಗಿದ್ದ ಸ್ಥಿತಿಗೆ ಮರಳಬೇಕು. 
ನಾನ್ನೂರ ಅರವತ್ತು ಕೋಟಿ ವರ್ಷಗಳ ಹಿಂದೆ, ಭೂಮಿ ಹುಟ್ಟಿದಾಗ 
ಅದರೊಂದಿಗೆ ಸಾಗರ ಮೂಡಿಬರಲಿಲ್ಲ . ಮಳೆಯ ನೀರು ಸಾಗರದ ಒಡಲನ್ನು 
ತುಂಬಲೂ ಇಲ್ಲ . 
- ಶೈಶವ ಭೂಮಿ ತನ್ನದೇ ಆದ ಬದುಕು ಪ್ರಾರಂಭಿಸಿದಾಗ, ತನ್ನ 
ಶರೀರದಿಂದಲೇ ತನ್ನ ಬಾಳುವೆಗೆ ಬೇಕಾದ ಅನೇಕ ಅವಶ್ಯಕ ಅಂಶಗಳನ್ನು 
ತಾನೇ ಉತ್ಪಾದಿಸಬೇಕಾಯಿತು. ನೀರಿನ ಭಾಷ್ಪ ಇಂಗಾಲದ ಡೈಆಕ್ಸೆಡ್, 
ಜಲಜನಕದ ಕ್ಲೋರೈಡ್, ಕ್ಲೋರಿನ್‌ನ ಅನೇಕ ಸಿಡುಗಳು ಇವನ್ನೆಲ್ಲ 
ಹೊತ್ತು ತಂದ ಜ್ವಾಲಾಮುಖಿಗಳೇ ಸಾಗರ ನೀರಿನ ಮೂಲ. ಬಿಸಿಯಾಗಿದ್ದ 
ಭೂಮಿ ಮೆಲ್ಲನೆ ಬೆವರಿತು. ತನ್ನ ಬೆವರನ್ನು ನೀರಾಗಿ ಹರಿಸಿ, ಸಾಗರವನ್ನು 
ತುಂಬಿತು. ಅದೇ ನಮಗೆ ಮೂಲಾಶ್ರಯ ನೀಡಿ ಬದುಕಲು ನೆಲ ಕಲ್ಪಿಸಿತು. 
ಭೂಮಿ ತನ್ನೊಳಗೆ ಬಚ್ಚಿಟ್ಟು ಕೊಂಡ ವಿಕಿರಣಪಟು ಖನಿಜಗಳು ವಿಕಿರಣ 
ಸೂಸಿ ಭೂಮಿಗೆ ಕಾವು ಕೊಡಲು ಪ್ರಾರಂಭಿಸಿದಾಗ ಆ ತಾಪವನ್ನು 
ಹೊರಚೆಲ್ಲುವುದು ಭೂಮಿಗೆ ಅನಿವಾದ್ಯವಾಯಿತು. ಅದರ ಪರಿಣಾಮವೇ 
ಜ್ವಾಲಾಮುಖಿಗಳು . 

460 ಕೋಟಿ ವರ್ಷಗಳ ಹಿಂದಿನ ಜಗತ್ತಿನಿಂದ, ಇಂದಿನ ಜಗತ್ತಿಗೆ ನಾವು 
ಹಾರಿದರೆ ಸದ್ಯದಲ್ಲಿ ನಮ್ಮೊಡನೆ 300 , 000 , 000 ,000 , 000, 000, 000 ,000 , 000 , 
000 ,000 ಜೀವಿಗಳು ಇಂದಿನ ಕಾಲಕ್ಕೆ ನೆಗೆಯುತ್ತವೆ. ನಾವು ಒಬ್ಬರೆ 
ಭೂಮಿಯಲ್ಲಿ ಬಾಳುವೆ ನಡೆಸಿಲ್ಲ . ನಮ್ಮೊಂದಿಗೆ ಇಷ್ಟು ಜೀವಿಗಳು 
ಉಸಿರಾಡುತ್ತಿವೆ ( 30000 ಕ್ವಿಂಟಲಿಯನ್) 

ಇಂಥ ಜೀವಕೋಟಿಗಳ ನಡುವೆ ವಿಕಾಸವಾದ ಮಾನವನಿಗೆ ಮಿದುಳೇ 
ಸರ್ವಸ್ವ , ಸಾಧಾರಣವಾಗಿ ಮೂವತ್ತರಿಂದ ಐವತ್ತೊಂಬತ್ತರ ಪ್ರಾಯದ 
ಮನುಷ್ಯನ ಮಿದುಳು 1424 ಗ್ರಾಂ ಅಥವಾ ಮೂರು ಪೌಂಡು 2.2 ಔನ್ಸ್ 
ತೂಕವಿರುತ್ತದೆ. ಈ ಮಿದುಳೇ ಇತರ ಸಹಜೀವಿಗಳಿಗಿಂತ ನಮ್ಮನ್ನು 
ಮುಂಚೂಣಿಯಲ್ಲಿಟ್ಟಿದೆ. ಬುದ್ಧಿ ಜೀವಿಗಳೆಂದು ಕರೆಸಿಕೊಳ್ಳಲು ಕಾರಣವಾಗಿದೆ. 
ನಮಗೆ ಯೋಚಿಸುವುದನ್ನು ಕಲಿಸಿದೆ. 1980ರ ಜೂನ್ 18ರಂದು 

ಇಂಪೀರಿಯಲ್ ಕಾಲೇಜಿನಲ್ಲಿ ಭಾರತದ ಪ್ರಖ್ಯಾತ ಗಣಿತ ಶಾಸ್ತ್ರಜ್ಞೆ, ಜೀವಂತ 
ಕಂಪ್ಯೂಟರ್ ಎಂದೇ ಖ್ಯಾತಿಗಳಿಸಿರುವ ಶಕುಂತಲಾದೇವಿಯರಿಗೆ ಒಂದು ಸಮಸ್ಯೆ 
ಕೊಟ್ಟರು. 

7, 686 , 369 ,774 ,870 X 2465,099 , 745,779 ಇವುಗಳ ಮೊತ್ತವನ್ನು 
ಕೇಳಿದರು. ಆಕೆ ಆ ಮೊತ್ತವನ್ನು 

18 ,947, 668 ,177 ,995 ,426 , 462 ,773 , 730 ಎಂದು ನಿಖರವಾಗಿ ನುಡಿದರು 
ಇದು ಶಾಲಾಬಾಲಕರು ಮಾಡಬಲ್ಲ ಸರಳ ಗುಣಾಕಾರ, ಶಕುಂತಲಾದೇವಿ 
ಹೇಳಿದ್ದರಲ್ಲಿ ಏನು ವಿಶೇಷ ? ಹೌದು. ವಿಶೇಷವಿದೆ, ಈ ಗುಣಾಕಾರ ಮಾಡಲು 
ಆಕೆ ತೆಗೆದುಕೊಂಡ ಸಮಯ ಕೇವಲ 28 ಸೆಕೆಂಡು. ಈ ಅಸಾಧಾರಣ ಪ್ರತಿಭೆ 
ಎಲ್ಲಿಂದ ಬಂತು ಎಂದು ಕೇಳಿದರೆ ಉತ್ತರ ಸುಲಭವಲ್ಲ . ಆಕೆ ಅಸಾಧಾರಣ 
ಪ್ರತಿಭೆ ಎಂಬುದನ್ನು ಎಲ್ಲರೂ ಒಪ್ಪುತ್ತಾರೆ, ಮಾನವ ಪ್ರಪಂಚದಲ್ಲಿ ಇಂಥ 
ಪ್ರತಿಭೆ ಇದೆ . ಹಾಗೆ ನೋಡಿದರೆ ಪ್ರಾಣಿ ಸಸ್ಯ ಪ್ರಪಂಚಗಳಲ್ಲೂ ದೈತ್ಯ 
ಪ್ರತಿಭೆಗಳಿವೆ. ಅವುಗಳ ಪ್ರತಿಭೆಗಳನ್ನು ಅಳೆಯಲು ಮೂರು ಪೌಂಡು ತೂಕದ 
ಮಿದುಳಿರುವ ಈ ಮಾನವ ಪ್ರಾಣಿಯೇ ಮುಂದಾಗಬೇಕು. ನಾವು ಯಾವ 
ಯಾವ ಹಂತಗಳಲ್ಲಿ ವಿಕಾಸವಾಗಿದ್ದೇವೆಂದು ಸರಳವಾಗಿ ಹೇಳುವುದು ನಿಜಕ್ಕೂ 
ತೊಡಕಿನ ಸಮಸ್ಯೆಯೇ . ಅದರ ಮೂಲವನ್ನು ಹುಡುಕುವುದಕ್ಕಿಂತ ಜೀವಸೃಷ್ಟಿ 
ಹೇಗಾಯಿತೆಂದು ಕಾಲದ ಹಿಂದೆ ಸರಿಯುವುದೇ ಹೆಚ್ಚು ಅರ್ಥಪೂರ್ಣ. ಮೊದಲ 
ಬಾರಿಗೆ ಜೀವ ಮಿಡಿಯುವಂತೆ ಮಾಡಿದ ಭೂಮಿಯ ಮೊದಲ ಅಧ್ಯಾಯಕ್ಕೆ 
ಹಿಂತಿರುಗಿದರೆ, ಜಡಕ್ಕೆ ಚೈತನ್ಯ ಕೊಟ್ಟ ಭೂಮಿಯ ಕೈಚಳಕದ ಅದ್ಭುತ ಜಗತ್ತು 
ನಮ್ಮನ್ನು ವಿಸ್ಮಯಕ್ಕೆ ಕೊಂಡೊಯ್ಯುತ್ತದೆ. ನಾವೆಲ್ಲರೂ ಒಂದೇ ಮೂಲದವರು 
ಎಂದು ತಿಳಿದಾಗ ಭೂಗೋಳವನ್ನಷ್ಟೇ ಅಲ್ಲ , ಇಡೀ ವಿಶ್ವವನ್ನೇ ಪ್ರೀತಿಸಲು 
ಪ್ರೇರೇಪಿಸುತ್ತದೆ. ಕವಿ ಕುವೆಂಪು ಅವರು ' ವಿಶ್ವಮಾನವ' ಎಂದು ಇಡೀ ಮಾನವ 
ಸಂಕುಲವನ್ನೇ ಕರೆದಿರುವುದು ಅರ್ಥಪೂರ್ಣವೆನ್ನಿಸುತ್ತದೆ. 

ಮೊದಲ ಮಳೆ ಬಿದ್ದಾಗ ಭೂಮಿ ಅದನ್ನು ಹೇಗೆ ಸ್ವಾಗತಿಸಿತೋ ನಾವು 
ಯಾರೂ ಕಾಣೆವು. ಅದೊಂದು ರೋಮಾಂಚಕಾರಿ ಅನುಭವವಾಗಿರಬೇಕು. 
ಭೂಮಿಗೆ ನಮ್ಮಂತೆ ಮಿದುಳಿದ್ದರೆ ಅದು ಶಾಶ್ವತವಾಗಿ ಆ ಘಟನೆಯನ್ನು 
ದಾಖಲೆಮಾಡಿಕೊಂಡು ಮತ್ತೆ ಮತ್ತೆ ನೆನಪಿನಂಗಳದಿಂದ ಬಗೆದು ಮೆಲುಕು 
ಹಾಕುತ್ತಿತ್ತು. ಭೂಮಿ ತನ್ನ ಮೈ ಬಲಿಸಿಕೊಳ್ಳುತ್ತಲೇ ತಾಪ ಒಂದು ಹಂತಕ್ಕೆ 

ಬಂದು ಅದು ಜೀವಕೋಟಿಯ ಬಗ್ಗೆ ಹೊಂಗನಸು ಕಂಡಿರಬೇಕು. ಒಡನೆಯೇ 
ಜೀವಕಟ್ಟುವ ಕಲೆಯನ್ನು ಕಲಿಯತೊಡಗಿತು. ಜೀವಕಟ್ಟುವ ಕಲೆಯೆಂದರೆ 
ಕುಂಬಾರ ಹಸಿಮಣ್ಣನ್ನು ಮಿದ್ದು ಮಡಕೆ ಮಾಡುವ ಸರಳ ಸೂತ್ರವಲ್ಲ . 

ಅಂದಿನ ಜೀವಿಗಳ ಕೂಲಂಕಷ ಅಧ್ಯಯನದಿಂದ ಒಂದು ಅಂಶ ಸ್ಪಷ್ಟವಾಗಿದೆ. 
ಜೀವಿಗಳ ಮುಖ್ಯ ಬಂಡವಾಳ ಅದರೊಳಗಿರುವ ಸಂಕೀರ್ಣ ಸಾವಯವ 
ಸಂಯುಕ್ತವಾದ ಪ್ರೋಟೀನ್, ಈ ಪ್ರೋಟೀನ್ ಜೀವದ ಜೀವ. 
ಪ್ರಯೋಗಶಾಲೆಯಲ್ಲಿ ಪ್ರೋಟೀನ್‌ನನ್ನು ನೀರಿನ ದ್ರಾವಣದೊಂದಿಗೆ ಕಾಯಿಸಿದರೆ 
ಅದು ಅಮೈನೋ ಆಮ್ಲದ ಸರಳ ಅಣುವಾಗುತ್ತದೆ. ಪ್ರೋಟೀನ್ ರಚನೆಯಲ್ಲಿ 
ಸುಮಾರು ಇಪ್ಪತ್ತು ವಿಧದ ಅಮೈನೋ ಆಮ್ಲವಿದೆ. ಇನ್ನೂ ಸರಳವಾಗಿ 
ಹೇಳಬೇಕೆಂದರೆ, ಈ ಪ್ರೋಟೀನ್ ಅಣುಗಳು ಬೇರೆ ಅಲ್ಲ , ಉದ್ದುದ್ದ ಮಣಿಯಂತೆ 
ಪೋಣಿಸಿಕೊಂಡಿರುವ ಅಮೈನೋ ಆಮ್ಲಗಳ ಸರಪಳಿ, ಪ್ರೋಟೀನ್ ಹೇಗೆ 
ಹುಟ್ಟಿತು ಎಂದು ಅರಿಯುವ ಮೊದಲು ಜೀವದ ಜೀವ, ಈ ಅಮೈನೋ 
ಆಮ್ಲಗಳು ಹೇಗೆ ಹುಟ್ಟಿವೆಯೆಂದು ಯೋಚಿಸಬೇಕು. 

ಜೀವಕೋಟಿಗಳ ಹುಟ್ಟಿಗೆ ಕಾರಣವನ್ನು ಹುಡುಕಲು ಹೊರಟರೆ ಮತ್ತೆ ನಾವು 
ಸೂರ್ಯನನ್ನೇ ಮೊರೆಹೋಗಬೇಕು. ಅಂದಿನ ಶೈಶವ ಭೂಮಿ ಇಂದಿನಂತಿರಲಿಲ್ಲ . 
ಈಗ ಗೋಳವನ್ನೇ ಮುತ್ತಿರುವ ಆಮ್ಲಜನಕದ ಗೋಳವಿದೆ. ಅದು ಜೀವಿಗಳ 
ಪ್ರಾಣವಾಯು. ಆದರೆ ಜೀವಿಗಳು ಹುಟ್ಟುವ ಮುನ್ನ ವಾತಾವರಣದಲ್ಲಿ ಹಿಂದೆ 
ಇದ್ದದ್ದು ಜಲಜನಕ ಹಾಗೂ ಅದರ ಸಂಯುಕ್ತಗಳಾದ ಮೀಥೇನ್ (HC), 
ಅಮೋನಿಯ (HN), ಮತ್ತು ನೀರಿನ ಭಾಷ್ಪ ( H2O), ತುಂಬಿ ತುಳುಕುತ್ತಿತ್ತು . 
ಈ ಅನಿಲಗಳ ಮಿಶ್ರಣದ ಮೇಲೆಮೊದಲು ದಾಳಿ ನಡೆದಿದ್ದು ಸೂರ್ಯನಿಂದಲೇ . 
ಈ ದಾಳಿ ಮಿಂಚಿನ ದಾಳಿ, ಸೂರ್ಯನಿಂದ ಹೊಮ್ಮಿದ ಅತಿ ನೀಲ ಕಿರಣಗಳು 
ಈ ಅನಿಲ ಸಂಯುಕ್ತಗಳನ್ನು ಒಡೆದು ಅತಿ ಜಟಿಲವಾದ ಅಮೈನೋ ಆಮ್ಲದ 
ಉತ್ಪತ್ತಿಗೆ ಕಾರಣವಾಯಿತು. ಹೀಗೆ ಹುಟ್ಟಿದ ಅಮೈನೋ ಆಮ್ಲ ಮೆಲ್ಲ ಮೆಲ್ಲನೆ 
ನಭೆಯಿಂದ ಇಳಿದು ಸಾಗರದ ನೀರಿನಲ್ಲಿ ಬೆರೆತು ಲೀನವಾಯಿತು. ಅದು ಆಗತಾನೇ 
ಭೂಮಿಯಿಂದ ಪುಟಪುಟನೆ ಪುಟಿದು ಹೊರ ಬಂದಿದ್ದ ಹಚ್ಚ ಹೊಸನೀರು. 
ಅದರಲ್ಲಿ ಉಪ್ಪು ಬೆರೆತಿರಲಿಲ್ಲ . ಕುಡಿಯಲು ಯೋಗ್ಯವಾದ ಆ ನೀರಿನಲ್ಲಿ 
ಅಮೈನೋ ಆಮ್ಲ ಬೆರೆಯಿತು. ಧರೆಗಿಳಿದ ಜೀವದ ಮೊದಲ ಬೀಜ ಅದು, 
ಸಾಗರ ಗರ್ಭ ಸೇರಿತು. ಅಮೈನೋ ಆಮ್ಲು ತನ್ನ ಒಡನಾಡಿಗಳನ್ನು ಎಂದೂ 

ಕೈಬಿಡದೆ ಅಣು ಅಣುವಾಗಿ ಅಂಟಿಕೊಂಡು ಸರಪಳಿ ಸರಪಳಿಯಾಗಿ ಬೆಳೆಯಿತು. 
ಪುಟಾಣಿ ರೈಲಿನ ಪುಟ್ಟ ಪುಟ್ಟ ಡಬ್ಬಿಗಳನ್ನು ಜೋಡಿಸಿದಂತೆ ಅದರ ರೂಪ. 
ಇದನ್ನೇ ಇಂದಿನ ವಿಜ್ಞಾನಿಗಳು ಪಾಲಿಮರೀಕರಣ ಎನ್ನುತ್ತಾರೆ. 
( Polymerization ), ಇದು ಒಂದು ದಿನದಲ್ಲಿ , ವಾರದಲ್ಲಿ , ತಿಂಗಳಲ್ಲಿ , 
ವರ್ಷದಲ್ಲಾಗುವ ಕ್ರಿಯೆಯಲ್ಲ . ಕೋಟಿ ಕೋಟಿ ವರ್ಷಗಳ ಸಾವಧಾನದ 
ಸಿದ್ಧತೆಯ ನಂತರ ಜೀವಕಟ್ಟುವ ಕುಶಲ ಕಲೆಗೆ ಮೊದಲ ಇಟ್ಟಿಗೆ ದೊರೆಯಿತು. 
ಜೀವವಿಲ್ಲದ ಅಚೇತನಕ್ಕೆ ಚೈತನ್ಯ ನೀಡಿದ ಈ ಕುಶಲಕಲೆಗೆ ಕೇವಲ ರಾಸಾಯನಿಕ 
ಕ್ರಿಯೆಯಷ್ಟೇ ಕಾರಣವಾಗಲಿಲ್ಲ . ಈ ಕುಶಲ ಕಲೆಯ ಅತಿ ಸೂಕ್ಷ್ಮ ವಿವರಗಳನ್ನು 
ರಷ್ಯದ ಹೆಸರಾಂತ ವಿಜ್ಞಾನಿ ಅಪೇರನ್ ಕಂಡ ಬಗೆ ಹೀಗೆ: 

ಜೀವಕ್ಕೆ ಮೂಲವಾದ ವಸ್ತು ಅದು ಸಸ್ಯವಿರಲಿ, ಪ್ರಾಣಿಯಿರಲಿ ಮುಖ್ಯವಾಗಿ 
ನಿಯಂತ್ರಿಸುವುದು ಪೋಟೋಪ್ಲಾಸಂ. ಇದು ಅನೇಕ ಸಂಕೀರ್ಣ ಸಾವಯವ 
ವಸ್ತುಗಳು ಇರುವ ನೀರು. ಇದರಲ್ಲಿ ಸೃಷ್ಟಿಯ ಮೂಲತತ್ವ ಅಡಗಿದೆ. ಇಲ್ಲಿ 
ಅಣುಗಳು ಧನ ಹಾಗೂ ಋಣ ವಿದ್ಯುದಂಶದಿಂದ ಕೂಡಿರುತ್ತದೆ. ಅದು ಕಾರ್ಬನ್ 
ಸಂಯುಕ್ತಗಳ ವಿದ್ಯುದಂಶ ನಷ್ಟವಾಗದಂತೆ ತಡೆ ಹಿಡಿದಿರುತ್ತದೆ. ವಿರುದ್ಧ 
ಧ್ರುವಾಂಶದ ಎರಡು ಕಲಾಯಿಡಲ್ ಸ್ಥಿತಿಯಲ್ಲಿರುವ ಸಾವಯವ ಸಂಯುಕ್ತವನ್ನು 
ನಾವು ಮಿಶ್ರಣ ಮಾಡಿದರೆ ಅಣುಗಳು ಪರಸ್ಪರ ಸೆಳೆತಕ್ಕೆ ಒಳಗಾಗುತ್ತವೆ. ಆದರೆ 
ಒಂದರೊಡನೊಂದು ಬೆಸೆದುಕೊಳ್ಳುವುದಿಲ್ಲ . ಏಕೆಂದರೆ, ಇವುಗಳ ಮಧ್ಯವಿರುವ 
ನೀರಿನ ತೆಳು ಪೊರೆ ತಡೆಯೊಡ್ಡುತ್ತದೆ. ಈ ಸ್ಥಿತಿಯಲ್ಲಿ ಘನ ವಸ್ತುವಾಗದೆ 
ಆ ಜಾಗದಲ್ಲಿ ಅಂಟಿನಂತಹ ಪದಾರ್ಥ ಉತ್ಪತ್ತಿಯಾಗುತ್ತದೆ. ಇದನ್ನೇ 
ಕೊಯಸರೈಟ್ (Coazervate ) ಎನ್ನುತ್ತಾರೆ. ಜೀವಂತ ಪೋಟೋಪ್ಲಾಸಂ 
ಇದಕ್ಕೂ ತುಂಬ ಸದೃಶವಿದೆ. ಈ ಅಂಟಿನ ಹನಿಗಳಿಗೆ ತಮ್ಮ ಸುತ್ತಣ ವಸ್ತುಗಳನ್ನು 
ಸೆಳೆದುಕೊಳ್ಳುವ ಸಾಮರ್ಥ್ಯವಿರುತ್ತದೆ. ನಮ್ಮ ಗ್ರಹ ಜೀವಿಗಳಿಗೆ ಅವಕಾಶ 
ನೀಡಲು ಸಾಗರದ ತುಂಬ ಇಂಥ ಸಾವಯವ ಹನಿಗಳು ತುಂಬಿದ್ದುವು. ಇವೇ 
ಜೀವಕೋಟಿಯ ಭ್ರೂಣಗಳು. ಅತ್ಯಂತ ಸಮರ್ಥವಾದ ಭೂಣಗಳು ಭೂಮಿಯ 
ಎಲ್ಲ ಬಗೆಯ ಪರಿಸರವನ್ನೂ ನಿಭಾಯಿಸಿಕೊಂಡು ಶಕ್ತವಾಗಿ ಬೆಳೆದವು. ಅವು 
ತಮ್ಮ ಹೀರಿಕೆಯ ಸಾಮರ್ಥ್ಯವನ್ನು ಎಂದೂ ಕಳೆದುಕೊಳ್ಳಲಿಲ್ಲ . ಸಣ್ಣ ಮಂಜಿನ 
ಹನಿಯನ್ನು ದೊಡ್ಡ ಹನಿ ಥಟ್ಟನೆ ಸೆಳೆದು ತನ್ನ ಮಡಿಲಿಗೆ ಹಾಕಿಕೊಳ್ಳುವ ಹಾಗೆ 
ಈ ಸಾವಯವ ಹನಿಗಳು ದುರ್ಬಲ ಹನಿಗಳನ್ನು ಹೀರಿದವು. ಮುಂದೆ ಇವೇ 

ಜೀವಕಣಗಳಾಗಿ ಬೆಳೆದವು. ಶರೀರ ದೊಡ್ಡದಾದಂತೆ ಅವುಗಳ ಮೈಯಲ್ಲಿನ 
ಜೀವಕೋಶ ಒಡೆದು ಬೆಳೆಯತೊಡಗಿತು. 

ಇದು ನಮ್ಮ , ನಿಮ್ಮ , ಸುತ್ತ ಎಲ್ಲ ಜೀವಿಗಳ ಹಿಂದಿನ ಪೂರ್ವಾಶ್ರಮ . 
ಏಕಾಣು ಜೀವಿಯಾಗಿ ಹುಟ್ಟಿದ ನಾವು ಈಗ ಪರಮಾಣು ಪ್ರಪಂಚವನ್ನು 
ಹಿಡಿತದಲ್ಲಿಟ್ಟಿದ್ದೇವೆ. ನಮ್ಮ ನೆಲೆಯೊಂದೇ , ಜಲವೊಂದೇ , ಸಕಲ ಜೀವಕೋಟಿಯ 
ಮೂಲವೊಂದೇ ಎಂಬ ಮೂಲಮಂತ್ರವನ್ನೇ ಮರೆತಿದ್ದೇವೆ. 

ನಾವೀಗ ಸ್ವಲ್ಪ ಹೊತ್ತು ಕಾಲಚಕ್ರವನ್ನು ಹಿಂದಕ್ಕೆ ಸರಿಸೋಣ. ನಾವು ಒಮ್ಮೆ 
ಹೆಜ್ಜೆ ಹಾಕಿದರೆ, ಮೂರು ಅಡಿ ಕ್ರಮಿಸುತ್ತೇವೆ. ಇದನ್ನೇ ಮೂಲವಾಗಿಟ್ಟು ಕೊಂಡು 
ಒಂದು ಹೆಜ್ಜೆ ನಡೆದರೆ ನೂರು ವರ್ಷ ಹಿಂದೆ ಸರಿಯುತ್ತೇವೆಂದು ಭಾವಿಸೋಣ. 
1760 ಹೆಜ್ಜೆ ಇಟ್ಟರೆ ನಾವು ಕಳೆದುಹೋದ 1,76 ,000 ವರ್ಷಗಳ ಹಿಂದೆ 
ಸರಿಯುತ್ತೇವೆ. 

ನೀವು ಈಗ ಮೊದಲ ಹೆಜ್ಜೆ ಇಟ್ಟಿದ್ದೀರಿ. ಗಾಂಧೀಜಿ ಹುಟ್ಟಿ 20 ವರ್ಷಗಳ 
ತರುಣರಾಗಿದ್ದ ಕಾಲವನ್ನು ಈಗ ದಾಟಿದ್ದೀರಿ, ಎರಡನೆಯ ಹೆಜ್ಜೆ ಟಿಪ್ಪು ಸುಲ್ತಾನ್ 
ಆಳಿ ಅಳಿದುಹೋದಕಾಲಕ್ಕೆ ನಿಮ್ಮನ್ನು ಒಯ್ದಿದೆ,ಮೂರನೆಯ ಹೆಜ್ಜೆ ಇಟ್ಟಿದ್ದೀರಿ, 
ನೀವೀಗ ಔರಂಗಜೇಬನ ಆಡಳಿತದ ಆ ಕಾಲಕ್ಕೆ ತಲೆ ಹಾಕಿದ್ದೀರಿ. ನಾಲ್ಕನೆಯ 
ಹೆಜ್ಜೆ ನಿಮ್ಮನ್ನು ಮೈಸೂರಿನ ರಾಜರ ಒಡೆಯರ ಆಳ್ವಿಕೆಗೆ ಕರೆದೊಯ್ಯುತ್ತದೆ. 
ನೀವು ಐದನೆಯ ಹೆಜ್ಜೆ ಹಾಕಿದಾಗ ವಾಸ್ಕೋಡಗಾಮ ಭಾರತಕ್ಕೆ ಕಾಲಿಟ್ಟು ಏಳು 
ವರ್ಷಗಳಾಗಿದೆ. ನಿಮ್ಮ ಆರನೆಯ ಹೆಜ್ಜೆ ಕುಂಟ ತೈಮೂರನ ದಂಡಯಾತ್ರೆಯನ್ನು 
ದಾಟಿ ಮತ್ತೆ ಏಳು ವರ್ಷಗಳ ಹಿಂದಕ್ಕೆ ನಿಮ್ಮನ್ನು ಒಯ್ಯುತ್ತದೆ. ಏಳನೆಯ 
ಹೆಜ್ಜೆ ಹಾಕಿದಾಗ , ಖಿಲ್ಲಿ ಸಂತತಿ ದೆಹಲಿಯಲ್ಲಿ ತಲೆಯೆತ್ತಲು ಇನ್ನೂ ಒಂದು 
ವರ್ಷ ಕಾಲವಿತ್ತು . ನಿಮ್ಮ ಎಂಟನೆಯ ಹೆಜ್ಜೆ ಸರಿಯಾಗಿ ಮಹಮದ್ಘೋರಿಯ 
ರಣರಂಗದ ಮೇಲೆ ಬೀಳುತ್ತದೆ. ಹತ್ತನೆಯ ಹೆಜ್ಜೆಯಲ್ಲಿ ಚೋಳರು 
ಎದುರಾಗುತ್ತಾರೆ. ಇಪ್ಪತ್ತನೆಯ ಹೆಜ್ಜೆಗೆ ಶಾತವಾಹನರನ್ನು ಕಾಣುತ್ತೇವೆ. 
ನಲವತ್ತನೆಯ ಹೆಜ್ಜೆಗೆ ಸಿಂಧೂ ನಾಗರೀಕತೆ ಎದುರಾಗುತ್ತದೆ. ಅಲ್ಲಿಂದ ನೀವು 
ಗತಕಾಲಕ್ಕೆ ಹೆಜ್ಜೆ ಹಾಕಲಿರುವಿರಿ. ಈಗ ನೆನಪಿರಲಿ, ಇದೇ ವೇಗದಲ್ಲಿ 
ಹೋಗುತ್ತಿದ್ದೀರಿ. ಒಂದು ಹೆಜ್ಜೆ ನೂರು ವರ್ಷ , ನಿಮ್ಮ ನೂರ ಹತ್ತು ಹೆಜ್ಜೆ 
ಸವೆದಿದೆ, ನೀವೀಗ ಹನ್ನೊಂದು ಸಾವಿರ ವರ್ಷ ಹಿಂದಕ್ಕೆ ಸರಿದು ಅಲ್ಲಿ ಭೂಮಿಯ 
ಹಿಮಯುಗವನ್ನು ಎದುರಿಸುತ್ತೀರಿ. ನಿಮ್ಮ ನಡೆಗೆ ಈಗ ಹೆಜ್ಜೆಗಳು ದಾಟಿ ದಾಟಿ 

ಮೈಲಿಗಟ್ಟಲೆ ಸಾಗಿದೆ. ನೀವೀಗ ಒಂದೇ ಸಮನೆ ಐನೂರು ಅರವತ್ತು ಮೈಲಿ 
ನಡೆದಿದ್ದೀರಿ. ದೈತ್ಯ ಪೆಡಂಭೂತಗಳು ಈಗ ನಿಮಗೆ ಎದುರಾಗುತ್ತವೆ. ಮುಂದೆ 
ಒಂಬೈನೂರೈವತ್ತು ಮೈಲಿ ಪ್ರಯಾಣ ಮಾಡಿದ್ದೀರಿ. ನಿಮ್ಮ ಎದುರಿಗೆ 
ಸರೀಸೃಪಗಳು ಓಡಾಡುತ್ತಿವೆ. ಕಾಡೆಲ್ಲ ಭೂಮಿಯ ಚೌಗಿನೊಳಗೆ ಇಳಿದು 
ಕಣ್ಮರೆಯಾಗಿ ಕಲ್ಲಿದ್ದಲಾಗುತ್ತಿರುವುದನ್ನು ನೀವು ಕಾಣುತ್ತಿದ್ದೀರಿ. ಇಲ್ಲಿಂದ 
ನೀವು ಮೂರುವರೆ ಸಾವಿರ ಮೈಲಿ ಪ್ರಯಾಣ ಮಾಡಿದ್ದೀರಿ. ನಿಮ್ಮ ಸುತ್ತ 
ಇರುವ ಸಾಗರದಲ್ಲಿ ಬರೀ ಪಾಚಿ ತೇಲಿದೆ. ಈಗ ತಾನೇ ಹಕ್ಕಿಗಳು 
ಹಾರುವುದನ್ನು ಕಲಿತಿವೆ. ಭಾರತ, ಆಸ್ಟ್ರೇಲಿಯ , ಅಮೇರಿಕ , ಆಫ್ರಿಕ ಎಲ್ಲವೂ 
ಒಂದೇ ನೆಲದ ಮುದ್ದೆಯಾಗಿರುವುದನ್ನು ನೀವು ಕಾಣುತ್ತಿರುವಿರಿ. ನೀವೀಗ 
ಸೋತು ಹೆಜ್ಜೆ ನಿಲ್ಲಿಸಬಾರದು. ನೆನಪಿರಲಿ ನಿಮ್ಮ ವೇಗ ಒಂದು ಹೆಜ್ಜೆ - 
ನೂರು ವರ್ಷ , ಈಗ ನಾಲ್ಕು ಬಾರಿ ಅಟ್ಟಾಂಟಿಕ್ ಮತ್ತು ಪೆಸಿಫಿಕ್ ಸಾಗರದ 
ಸುತ್ತ ಹೆಜ್ಜೆ ಹಾಕಿದ್ದೀರಿ. ಈಗ ಮೊದಲ ಕಲ್ಲು ಹುಟ್ಟಿದ್ದು ನಿಮ್ಮ ಎದುರಿಗೆ 
ಕಾಣುತ್ತದೆ! 

ಇದು ಊಹೆಗೂ ಮೀರಿದ ಕಾಲವೆಂದು ನೀವು ಭಾವಿಸಿದರೆ ಮತ್ತೊಂದು 
ಪುಟ್ಟ ಊಹೆಯನ್ನು ನಾವು ಮಾಡೋಣ. ಭೂ ಚರಿತ್ರೆಯ ನಾಲ್ಕು ನೂರು 
ಕೋಟಿ ವರ್ಷದ ಚರಿತ್ರೆಯನ್ನು ಕೇವಲ ಒಂದು ವರ್ಷಕ್ಕೆ ಇಳಿಸಿದರೆ ? 

ಅತ್ಯಂತ ಹಳೆಯ ಶಿಲೆ ಎದುರಾಗಬೇಕಾದರೆ ಅದು ವರ್ಷದ ನವೆಂಬರ್ 
15ನೇ ತಾರೀಖು ಬರುವವರೆಗೂ ನೀವುಕಾಣಲಾರಿರಿ. ಡಿಸೆಂಬರ್ ಎರಡನೆಯ 
ವಾರ ಸಸ್ತನಿಗಳು ಹುಟ್ಟುತ್ತವೆ. ಮನುಷ್ಯ ವರ್ಷದಕೊನೆಯ ತಿಂಗಳಕೊನೆಯ 
ದಿನದ ಕೊನೆಯ ಗಂಟೆಯ ಕೊನೆಯ ನಿಮಿಷದಲ್ಲಿ ಕಾಣಿಸಿಕೊಳ್ಳುತ್ತಾನೆ; 
ಕೊನೆಯ ಅರವತ್ತು ಸೆಕೆಂಡುಗಳಲ್ಲಿ ನಮ್ಮ ಚರಿತ್ರೆಯ ಎಲ್ಲ ದಾಖಲೆಗಳೂ 
ಅಡಗಿವೆ . 

ದೇವರು ದೆವ್ವ ವಿಜ್ಞಾನ ಡಾ || ಅಬ್ರಹಾಮ್ ಕೋವೂರ್ 186 24 - 00 
(3ನೇ ಮುದ್ರಣ) 
ಪ್ರಾಚೀನ ಭಾರತದಲ್ಲಿ ಜನಜೀವನ ಎಸ್. ಆರ್ . ಭಟ್ 50 6 - 00 
(3ನೇ ಮುದ್ರಣ) 


ಕಾನೂನು 


ಎಸ್. ಆರ್. ಗೌತಮ್ 128 


20 - 00 


ನಿತ್ಯಜೀವನದಲ್ಲಿ ಕಾನೂನು ಪುಸ್ತಕ - 1 
(2ನೇ ಮುದ್ರಣ) 
ನಿತ್ಯಜೀವನದಲ್ಲಿ ಕಾನೂನು ಪುಸ್ತಕ -2 
(2ನೇ ಮುದ್ರಣ) 
Magic -Do - it - yourself 


ಎಸ್. ಆರ್ . ಗೌತಮ್ _ 120 


20- 00 


Uday Jadugar 

20 - 00 


ಬರಲಿರುವ ಕೃತಿಗಳು 
ಬಳಕೆಯಂತ್ರ ಕೈಪಿಡಿ ಮಾಲೆ 
ಪಂಪ್‌ಸೆಟ್ಟುಗಳು ಮೆಕಾನಿಸಮ್ ಮತ್ತು ದುರಸ್ತಿ 

ಎಸ್ . ಶ್ರೀನಿವಾಸನ್ 

ಅನು: ಕೆ. ಪಿ. ಸ್ವಾಮಿ 
ಮೋಟಾರ್ ಸೈಕಲ್ , ಸ್ಕೂಟರ್ , ಮೊಪೆಡ್ 

ಎಸ್ . ಶ್ರೀನಿವಾಸನ್ 
ಮೆಕಾನಿಸಮ್ ಮತ್ತು ದುರಸ್ತಿ ( 2ನೇ ಮುದ್ರಣ) ಅನು: ಕೆ. ಪಿ. ಸ್ವಾಮಿ 
ಮೋಟಾರ್ ಕಾರ್ ಮೆಕಾನಿಸಮ್ 

ಎಸ್ . ಶ್ರೀನಿವಾಸನ್ 
(3ನೇ ಮುದ್ರಣ) 

ಅನು: ಕೆ. ಪಿ. ಸ್ವಾಮಿ 
ತೋಟದಿಂದ ತಟ್ಟೆಗೆ 
ಜನಪ್ರಿಯ ಸೊಪ್ಪು ತರಕಾರಿಗಳು ಪಿ. ನಾರಾಯಣಸ್ವಾಮಿ , ಡಾ . ಎಲ್. ವಸಂತ 

( ಸಮಗ್ರ ಪರಿಚಯ) ಎಂ. ಎಂ . ಖಾನ್ ಮತ್ತು ಕೆ. ಕೆಂಪೇಗೌಡ 
ಜನಪ್ರಿಯ ಗಿಡ ತರಕಾರಿಗಳು 

ಪಿ . ನಾರಾಯಣಸ್ವಾಮಿ , 
( ಸಮಗ್ರ ಪರಿಚಯ ) 

- ಡಾ . ಎಲ್ . ವಸಂತ 
ಜನಪ್ರಿಯ ಗೆಡ್ಡೆ ತರಕಾರಿಗಳು 

ಪಿ . ನಾರಾಯಣಸ್ವಾಮಿ, 
( ಸಮಗ್ರ ಪರಿಚಯ) 

- ಡಾ . ಎಲ್. ವಸಂತ 
ಜನಪ್ರಿಯ ಬಳ್ಳಿ ತರಕಾರಿಗಳು 

ಪಿ. ನಾರಾಯಣಸ್ವಾಮಿ , 
( ಸಮಗ್ರ ಪರಿಚಯ ) 

- ಡಾ . ಎಲ್ . ವಸಂತ 
ಜನಪ್ರಿಯ ಬಹುವಾರ್ಷಿಕ ತರಕಾರಿಗಳು 

ಪಿ. ನಾರಾಯಣಸ್ವಾಮಿ, 
( ಸಮಗ್ರ ಪರಿಚಯ) 

ಡಾ . ಎಲ್. ವಸಂತ 


ಜ್ಞಾನ- ವಿಜ್ಞಾನ ಮಾಲೆ 
ಪೆಡಂಭೂತಗಳು ಅಳಿದವೇಕೆ ? 
ಅಲೆಮಾರಿ ಭೂಖಂಡಗಳು 
ರಾಜರ ಲೋಹ - ಲೋಹಗಳ ರಾಜ 
ಭೂ ಉಷ್ಣಶಕ್ತಿ - ಅಕ್ಷಯ ಭಂಡಾರ 
ಕಥೆ- ಕಾದಂಬರಿ 
ತ್ರಿಕಾಲ (ಕಥಾ ಸಂಕಲನ) 
ಅಕ್ರಮ ಸಂತಾನ (ಕಾದಂಬರಿ) 


ಟಿ. ಆರ್ . ಅನಂತರಾಮು 
ಟಿ. ಆರ್ . ಅನಂತರಾಮು 
ಟಿ. ಆರ್. ಅನಂತರಾಮು 
ಟಿ. ಆರ್ . ಅನಂತರಾಮು 


ವ್ಯಾಸರಾಯ ಬಲ್ಲಾಳ 
ಶರಣಕುಮಾರ ಲಿಂಬಾಳೆ 
ಅನು: ದು . ನಿಂ . ಬೆಳಗಲಿ 
ದು . ನಿಂ . ಬೆಳಗಲಿ 

ವೈದೇಹಿ 


. 


ಮೌನ ಕ್ರಾಂತಿ (ಕಾದಂಬರಿ) 
ಅಸ್ಪೃಶ್ಯರು ( ಕಾದಂಬರಿ) 
ಆರೋಗ್ಯ- ವೈದ್ಯಕೀಯ 
ನಿಮ್ಮ ಮಾನಸಿಕ ಆರೋಗ್ಯವನ್ನು ಹೆಚ್ಚಿಸಿಕೊಳ್ಳಿ 
ನಮ್ಮ ಶರೀರ ಮತ್ತು ಆರೋಗ್ಯ 
( ಮಕ್ಕಳಿಗಾಗಿ ಅಂಗರಚನೆ ಮತ್ತು ಆರೋಗ್ಯ). 
ನರಮಂಡಲದ ರೋಗಗಳು 
ಮಿದುಳಿನ ಕಾಯಿಲೆಗಳು 
ದಾಂಪತ್ಯ ಸಮಸ್ಯೆಗಳು 
ಕ್ಯಾಲೆಂಡರಿನ ಕಥೆ 


ಡಾ . ಸಿ. ಆರ್ . ಚಂದ್ರಶೇಖರ್ 
ಡಾ . ಸಿ. ಆರ್ . ಚಂದ್ರಶೇಖರ್ 


ಡಾ . ಸಿ. ಆರ್. ಚಂದ್ರಶೇಖರ್ 
ಡಾ . ಸಿ.ಆರ್. ಚಂದ್ರಶೇಖರ್ 
ಡಾ. ಸಿ.ಆರ್. ಚಂದ್ರಶೇಖರ್ 
ಮಹೀಧರ ನಳಿನೀ ಮೋಹನ್ 
ಅನು : ಎ.ಎಚ್ . ಗಾಯತ್ರಿ ದೇವಿ 


CH 


ಈ ವಿಶಾಲವಾದ ಭೂಮಿಯ ಬಗ್ಗೆ ಮನುಷ್ಯ ಆದಿಯಿಂದಲೂ 
ನಾನಾ ರೀತಿಯ ಕಲ್ಪನೆ ಮಾಡಿಕೊಂಡಿದ್ದಾನೆ. ಅನೇಕ ಬಾರಿ ಆತನ 
ಕಲ್ಪನೆಗಳು ತಪ್ಪಾಗಿವೆ. ವಿಜ್ಞಾನಿಗಳು ತಮ್ಮ ಅಧ್ಯಯನಗಳ ಮೂಲಕ 
ಅಂಥ ತಪ್ಪುಗಳನ್ನು ತಿದ್ದಿದ್ದಾರೆ. 
- ಈ ಭೂಮಿಯ ವಯಸ್ಸು ಕಂಡುಹಿಡಿಯಲು ಸಾಧ್ಯವೆ? 
ಭೂಮಿಯ ಮೇಲೆ ಜೀವಜಂತುಗಳು ಕಾಣಿಸಿಕೊಳ್ಳುವುದಕ್ಕೆ ಅನೇಕ 
ಕೋಟಿ ವರ್ಷಗಳ ಹಿಂದಿನ ಜಾತಕ ಜಾಲಾಡುವುದೆಂದರೆ 
ಸುಲಭವಾದ ಕೆಲಸವಲ್ಲವಷ್ಟೆ ! ಆದರೂ ವಿಜ್ಞಾನಿಗಳು 
ಹಿಂಜರಿಯುವವರಲ್ಲ. ಭೂಮಿಯ ವಯಸ್ಸು ಕಂಡುಹಿಡಿಯಲು 
ನಡೆದ ಪ್ರಯತ್ನಗಳ ರೋಚಕ ವಿವರ ಈ ಪುಸ್ತಕದಲ್ಲಿದೆ. 

ಈ ಪುಸ್ತಕದ ಲೇಖಕರಾದ ಶ್ರೀ ಟಿ. ಆರ್. ಅನಂತರಾಮು 
ವೃತ್ತಿಯಿಂದ ಭೂಗರ್ಭ ವಿಜ್ಞಾನಿ, ಭಾರತದ ಭೂಗರ್ಭ ಸರ್ವೆ ಕ್ಷಣ 
ಸಂಸ್ಥೆಯಲ್ಲಿ ಉದ್ಯೋಗದಲ್ಲಿದ್ದಾರೆ. ನಾಡಿನ ಉದ್ದಗಲಕ್ಕೂ ಸಂಚರಿಸಿ 
ಭೂಮಿಯ ನಾಡಿ ಮಿಡಿತ ಅಳೆದಿದ್ದಾರೆ. ಸಾಹಿತ್ಯಾಸಕ್ತರು. 
ಭೂವಿಜ್ಞಾನದಂಥ ವಿಷಯವನ್ನು ಸರಳವಾಗಿ ಬರೆಯಬಲ್ಲರು. ಈ 
ವಿಷಯ ಕುರಿತ ಇವರ ಕೆಲವು ಪುಸ್ತಕಗಳು ಪ್ರಕಟವಾಗಿವೆ. ಹಲವಾರು 
ಲೇಖನಗಳು ಪ್ರಮುಖ ಪತ್ರಿಕೆಗಳಲ್ಲಿ ಪ್ರಕಟಗೊಂಡಿವೆ. 

ಇವರ 'ಭೂಗರ್ಭ ಯಾತ್ರೆ ', ' ಬೆಳೆಯುತ್ತಿರುವ ಹಿಮಾಲಯ ', 
“ ಜ್ವಾಲಾಮುಖಿ', ' ಪೆಂಡಭೂತಗಳು ಅಳಿದವೇಕೆ?', ' ರಾಜರ 
ಲೋಹಲೋಹಗಳ ರಾಜ - ಚಿನ್ನ' ಮತ್ತು ' ವಿಶ್ವವಿಖ್ಯಾತ ನೈಸರ್ಗಿಕ 
ವಿಕೋಪಗಳು' - ಮುಂತಾದ ಪುಸ್ತಕಗಳು ಪ್ರಕಟವಾಗಿದ್ದು ಇವು 
ಓದುಗರ ಮೆಚ್ಚುಗೆ ಗಳಿಸಿವೆ. 

